



ہستی باری تعالیٰ

جل مجید

حضرت میرزا بشیر الدین محمود احمد رضا خلیفۃ المسیح الثانی
ایڈلہ اللہ بنصرہ

کی وہ معرکہ الآراء تقریر جو حضور جد سالانہ ۱۹۲۱ء پر بیان فرمائی
جسے

مینجر بک ڈپو تالیف و اشاعت قادیان نے شائع کیا

ماہ دسمبر ۱۹۲۵ء

مختصر فہرست کتب حضرت مسیح موعود علیہ السلام

نام کتاب مع مضمون	زبان	قیمت	نام کتاب مع مضمون	زبان	قیمت
پہر آئی تخریریں تین قابل قدر مضامین	اردو	۴	نور القرآن خصوصیت سے رد	اردو	۴
یعنی دیگر فرقان کا مقابلہ الہام کی حقیقت	اردو	۴	رد عیسائیت میں اور رد دیگر مذاہب	اردو	۴
اور آریوں کے قدامت روح کی صلیت	اردو	۴	باطلہ حصہ اول	اردو	۴
میرا مین احمدیہ - چہار جلد - صد قہا سلام	اردو	۴	ضیاء الحق - رد عیسائیت و جواب	اردو	۴
دلائل توڑنے والے کو انعام اور بعض آیات کی	اردو	۴	بعض اعتراضات متعلق پیشگوئی	اردو	۲
مشرقیہ آریہ - رد آریہ میں ایک مکمل کتاب	اردو	۴	عبداللہ آتھم -	اردو	۴
نسخہ حق - رد آریہ -	اردو	۴	سنت بحین رد سکھ	اردو	۱۲
فتح اسلام - بیان دعویٰ خود	اردو	۳	جلسہ اعظم مذاہب - مقصود	اردو	۱۲
و ذکر پنج شاخ -	اردو	۳	حیات انسان و حقیقت اسلام اور	اردو	۳
نور الحق ہر دو حصہ - رد عیسائیت	عربی مترجم	۱۲	جوان سے انسان بننے اور انسان	اردو	۹
و پیشگوئی کسوف خسوف	اردو	۱۲	با اخلاق انسان بننے اور با اخلاق	اردو	۹
آسمانی فیصلہ - دعا کے ذریعہ	اردو	۳	انسان سے با خدا انسان بننے کی	اردو	۳
مخالفین سے فیصلہ کرنے کی تجویز	اردو	۳	تفسیر چند آیات -	اردو	۳
اور استخارہ کا طرز	اردو	۳	استفتاء - بیکھرام کا قتل پیشگوئی	اردو	۱۰
نشان آسمانی - گذشتہ اولیاء کی	اردو	۳	سے ہوا -	اردو	۱۰
پیشگوئیاں مسیح موعود کے لئے	اردو	۳	تحفہ قیصرہ - شکر سلطنت مملکت	اردو	۳
انوار الاسلام - رد عیسائیت	اردو	۳	قیصر ہند اور اسکو دعوت اسلام	اردو	۳
عبداللہ آتھم والی پیشگوئی کی	اردو	۳	تمراج مینر - چند پیشگوئیوں	اردو	۶
تفصیل -	اردو	۳	کا پورا ہونا -	اردو	۶

Khuda Pakhsh Library
No. 13687
28/11/79

اَعُوْذُ بِاللّٰهِ مِنَ الشَّيْطَانِ الرَّجِيْمِ

بِسْمِ اللّٰهِ الرَّحْمٰنِ الرَّحِيْمِ

حَمْدُهُ وَنُصَلِّىْ عَلٰى رَسُوْلِهِ الْكَرِيْمِ

خدا کے فضل اور رحم کے ساتھ

ہُوَالہ

مستی باری تعالیٰ

آج میں ایک ایسے مضمون کے متعلق تقریر کرنی چاہتا ہوں جو سب مضامین کا جامع ہے اور سب مضامین اس کے گرد چکر لگاتے ہیں اور سب اس کے تابع ہیں اور یہ انکا مقبوع ہے۔ میں اس وقت تک جس قدر مضامین بیان کرتا رہا ہوں وہ سب اس مضمون کے اجزاء اور اسکی شاخیں تھیں اور آئندہ بھی مجھے جو کچھ توفیق ملے اسی کی تشریح ہوگی۔ اس مضمون کو خواہ کس قدر بھی سنایا جائے ختم نہیں ہو سکتا کیونکہ یہ ایک غیر محدود ہستی سے تعلق رکھتا ہے اور اس وجہ سے غیر محدود ہو گیا ہے۔ آپ لوگ جس قدر بھی اس مضمون پر غور کریں گے اس کے مطالب کو غیر محدود پائیں گے۔ اور نئے سے نئے مطالب آپ پر ظاہر ہوں گے۔

سب انبیائے اس مضمون کو بیان کیا ہے مگر بالآخر یہی کہا کہ لو مضمون پنج ہی رہ گیا۔ اور ہم جانتے ہیں۔ غرض سب انبیاء اور اولیا یہی کہتے آئے ہیں۔ کہتے رہے ہیں اور جب تک یہ دنیا رہیگی۔ کتنی رہیگی۔ اور مرنے کے بعد خلا میں بھی یہی مضمون ہوگا۔ یہ مضمون ہے۔ ذات باری۔

ذات باری یعنی اللہ کا مضمون بہت وسیع مضمون ہے۔ اور تمام مضامین اس

نکلتے ہیں۔ دیکھو ملائکہ کیا ہیں۔ خدا تعالیٰ کی مخلوق اور اسکی طرف سے مختلف کاموں پر مقرر ہیں۔ نبی کیا ہیں؟ خدا تعالیٰ کی مخلوق اور اسکے بھیجے ہوئے۔ آسمانی کتابیں کیا ہیں؟ خدا تعالیٰ کا کلام۔ دعا کیا ہے؟ خدا تعالیٰ کے حضور التجا۔ نماز۔ روزہ۔ حج۔ زکوٰۃ کیا ہیں؟ خدا تعالیٰ کی عبادات۔ بندوں سے حسن سلوک کیا ہے؟ اپنے محبوب کے پیاروں سے پیار اور اس ذریعہ سے اپنے محبوب سے ملنے کی خواہش اور اسکے انعامات کی امید۔ غرض ساری کے سارے مضمون اسکے گرد اس طرح گھومتے ہیں جس طرح چاند سورج کے گرد گھومتا ہے۔

ہستی باری تعالیٰ کے

مضمون کی ضرورت

میرا مضمون خدا تعالیٰ کی ہستی کو ثابت کرنا نہیں بلکہ ذات باری ہے۔ مگر چونکہ اس کا یہ بھی حصہ ہے۔ اس لئے بیان کرتا ہوں۔ اس زمانہ میں گناہ اور بدی کی کثرت کی ایک وجہ یہ بھی ہے کہ لوگ خدا کا انکار کرتے ہیں۔ اور سب بدیاں اور گناہ خدا کو نہ سمجھنے۔ اور اس پر حقیقی ایمان نہ لانے کی وجہ سے پیدا ہوتے ہیں۔ اس لئے بھی اس مضمون کو سمجھنے کی بہت ضرورت ہے۔ پھر یورپ کی تعلیم نے کلج کے لڑکوں کو بالکل آزاد بنا دیا ہے۔ وہ سمجھتے ہیں۔ ہمارے باپ دادا جاہل تھے۔ جو خدا کو مانتے تھے۔ نہ کوئی خدا ہے۔ اور نہ اسکے ماننے کی ضرورت۔ میں حج کیلئے گیا۔ تو میری ساتھ جہاز میں تین طالب علم بھی تھے۔ جو ولایت جا رہے تھے۔ ان میں سے دو مسلمان تھے۔ اور ایک ہندو۔ ان کی ایک پادری سے بحث ہوئی۔ جسے سنکر مجھے اس خیال سے خوشی ہوئی کہ انہیں بھی مذہب سے تعلق ہے۔ یہ سمجھ کر مینے ان سے کوئی مذہبی بات کی تو وہ تینوں بول اٹھے کہ کیا آپ کا یہ مطلب ہے کہ ہم خدا کو مانتے ہیں۔ مینے کہا ہاں۔ پادری صاحب کے جواب مذہب کے متعلق گفتگو کر رہے تھے وہ کہنے لگے ہم تو قومی مذہب کی حمایت کر رہے تھے۔ نہ کہ خدا کو مان کر اس کے مذہب کی حمایت کرتے تھے۔ یہ حمایت مذہب کی نہ تھی بلکہ ہندوستانیت کی۔ اس زمانہ میں خدا کا انکار حد سے بڑا ہوا ہے اور یہاں تک دلیری سے انکار کیا جاتا ہے۔ کہ ایک دفعہ گفتگو کے درمیان میں انہیں طالب علموں میں سے ایک نے جو مسلمان ہندو تھا۔ میز پر تنکا پھینک کر کہا۔ میں تو اس میز کو اٹھا کر دکھا سکتا ہوں۔ تمہارا خدا اس تنکے کو اٹھا کر دکھا دے۔ اسکی باتوں کا مجھ پر ایسا اثر ہوا۔ کہ مینے آتے ہی ایک ٹریکٹ لکھا جس میں خدا تعالیٰ کی

ہستی کے دلائل دیئے۔ مگر آج اس سے زیادہ وسیع مضمون بیان کرنے کا ارادہ ہے۔ اگر
خدا تعالیٰ توفیق دے +

خدا کے انکار کی وجہ اس زمانہ میں خدا تعالیٰ کا انکار بہت بڑھا ہوا ہے جس کا
بڑا سبب تو یہ ہے کہ گنا کی کثرت کی وجہ سے تعلق باللہ نہیں رہا۔ اور دلوں پر زنگ لگ گیا
ہے۔ دوسری وجہ یہ ہے کہ انگریزی دان لوگ یورپ کے فلسفہ سے متاثر ہو کر مذہب کے دور جا پڑ
ہیں۔ اور دوسرے لوگوں نے ان کے اثر کو قبول کیا ہے۔ یورپ کے فلسفہ کا اور فلسفیوں کے
خدا تعالیٰ سے اس قدر دور ہو جانیکا سبب یہ ہے کہ جب یورپ میں علمی ترقی ہونے لگی اور طبی
اکتشافات کا سلسلہ شروع ہوا تو پادریوں کو یہ بیوقوفی سوچھی کہ انہوں نے اس ترقی کو مذہب
کے خلاف سمجھا۔ اور اس کی مخالفت شروع کر دی جس کی وجہ یہ تھی کہ وہ جانتے تھے کہ مسیحیت
کی بنیاد ایسے اصول پر ہے جنکو عقل رد کرتی ہے۔ اگر لوگوں کی توجہ عقل کی طرف ہو گئی تو
اسکو کون مانے گا۔ پس انہوں نے اس تصرف کو قائم رکھنے کیلئے جو ان کو عوام الناس پر
حاصل تھا۔ علوم ہی کی مخالفت شروع کر دی۔ اور جو بات بھی علوم طبعیہ کے متعلق نہی دریا
ہوئی اُسے کفر قرار دیدیا اور کہہ دیا کہ یہ مذہب کے خلاف ہے۔ اور اسکی طرف توجہ کرنا گناہ ہے۔
چنانچہ ایک شخص نے جب دریافت کیا کہ زمین سورج کے گرد گھومتی ہے۔ تو اس کے متعلق
پادریوں نے فتویٰ دیدیا۔ کہ یہ مذہب سے نکل گیا ہے۔ آپ حیران ہو گئے۔ کہ زمین کے
سورج کے گرد گھومنے کا دعویٰ کر کے وہ شخص کس طرح مسیحیت سے نکل گیا۔ مگر اس کا جواب
آسان ہے۔ پادریوں نے اس کی وجہ یہ بتائی کہ خدا تعالیٰ کا کلام انسان پر نازل ہوا ہے
اور انسان زمین پر رہتا ہے۔ اسلئے زمین سب سے اعلیٰ ہوتی۔ لیکن اگر زمین سورج کے گرد
گھومتی ہے تو زمین سورج کے مقابلہ میں ادنیٰ ہو گئی۔ تو اس کی ذلت میں شبہ نہ رہا۔ اسپر
بسنے والے بھی ذلیل ہو گئے۔ اس بنا پر اسپر کفر کا فتویٰ دیدیا گیا۔ اور اسے اتنا تنگ کیا گیا
کہ آخر اس نے ایک کتاب لکھی جس میں لکھا کہ میں سورج کے گرد زمین کے گھومنے کے متعلق
جو کچھ لکھا تھا اگرچہ عقل کے رُوسے ایسا ہی ثابت ہوتا ہے۔ مگر انسانی عقل ہے کیا چیز کہ اسپر
بھروسہ کیا جاوے۔ اصل بات یہ ہے کہ شیطان چونکہ انسان اور خدا کا دشمن ہے۔ اور خدا

نور کو دنیا میں پھیلنے سے روکتا ہے۔ اسلئے اس نے میرے دل میں یہ خیال ڈال دیا۔ اور مجھے اس وقت ایسا معلوم ہونے لگا کہ زمین گھومتی ہے۔ یہ عذر کر کے اسنے عقلمندوں کی نگاہ میں تو اپنے دعویٰ کو پختہ کر دیا لیکن پادریوں نے اپنی بے وقوفی سے سمجھا کہ اب اس کو عقل آگئی ہے اور اسکی توبہ قبول کیگئی +

اس قسم کی باتوں کا نتیجہ یہ ہوا کہ ایجادیں کرنے والے اور نئی نئی باتیں دریافت کرنے والے خدا کے ہی خلاف ہو گئے۔ انہوں نے سمجھا کہ اگر ثابت شدہ باتوں اور آنکھوں دیکھی باتوں پر عقیدہ رکھنے سے خدا کے کلام کا انکار ہوتا ہے تو خدا کا کوئی وجود ہی نہیں۔ کیونکہ کس طرح ممکن ہو کہ خدا کا کلام کچھ اور کہے اور اسکا فعل کچھ اور۔ اس وجہ سے وہ مذہب کے خلاف ہو گئے اور فلسفی جو مذہب پر پہلے سے ہی معترض تھے ان کے مددگار ہو گئے اور علوم کی ترقی کیلئے ساتھ مذہب کی گرفت بھی کم ہوتی چلی گئی +

مشرق میں جب ان علوم کا رواج ہوا تو چونکہ کتابیں لکھنے والے مسیحیت سے تنگ آکر دوسری حد کی طرف نکل گئے تھے جس طرح پادری ہر ایک علمی تحقیق کو کلام الہی کے خلاف ثابت کرتے تھے۔ انہوں نے ہر ایک علمی تحقیق سے یہ نتیجہ نکالنا شروع کیا کہ خدا ہی کوئی نہیں اور ان کی کتب کا مطالعہ کا یہ نتیجہ نکلا کہ وہ دل جو پہلے ہی زنگ آلود تھے خدا تعالیٰ کی طرف سے بالکل دور جا پڑے اور طہالعی دہریت کی طرف مائل ہو گئیں +

فلسفی خیالات کے متعلق ایک اور مصیبت ہو اس میں صرف دماغ کی تردید تازگی کا سامان ہے کرنا کرنا کچھ نہیں پڑتا اسلئے بہت سے لوگ اسکی طرف مائل ہو جاتے ہیں۔ اسکے خلاف مذہب پر غور و تدبر کرنا نتیجہ علمی اصلاح ہے جو لوگوں پر گراں گذرتی ہے۔ مثلاً جو شخص اسلام پر غور کر لے گا اور اس کی خوبی کا قائل ہو گا اسکو ساتھ ساتھ کچھ کرنا بھی ہو گا اور مذہب میں ترقی کے ساتھ ساتھ عمل میں بھی ترقی ہونی چلی جائیگی اگر پہلے فرض شروع کر لے گا۔ تو اور غور کرنے پر سنتیں بھی پڑھنے لگ جائیگا۔ اور پھر جب اور غور کر لے گا۔ تو اسے معلوم ہو گا نوافل بھی بہت مفید ہیں یہ بھی پڑھنے لگ جائیگا۔ اور جوں جوں غور کر لے گا۔ نوافل میں ترقی کرتا جائیگا۔ غرض مذہب میں انسان جس قدر غور و فکر سے کام لے گا۔ اسی قدر زیادہ پابندیاں

اپنے اوپر غایب کرتا جائیگا۔ مگر فلسفہ میں یہ بات نہیں ہوتی صرف دماغ تازہ کیا جاتا ہے۔ اور عملی طور پر کیا کرایا کچھ نہیں جاتا۔ اسلئے لوگ ادھر زیادہ متوجہ ہو جاتے ہیں۔ غرض دہریت اور خدا کے انکار کا اس زمانہ میں بڑا زور ہے۔ ایک وجہ اس انکار کی یہ بھی ہے کہ عام طور پر لوگ خود تحقیق نہیں کرتے بلکہ ان کے مذہب کی بنیاد صرف ماں باپ کے ایمان پر ہوتی ہے۔ اور جن لوگوں کی اپنی تحقیق کچھ ہو ہی نہیں وہ اعتراض کا دفعیہ نہیں کر سکتے بلکہ جلد ان سے متاثر ہو جاتے ہیں۔ کیونکہ ایک طرف سنی سنائی بات ہوتی ہے اور دوسری طرف دلیل اگر وہ لوگ دل سے خدا تعالیٰ کو مانتے ہوتے۔ تو اس قدر دہریت نہ پھیلتی۔ مثلاً یہ میسر پڑی ہے یا یہ سائبان گئے۔ کوئی فلسفی کہے کہ یہ میسر نہیں۔ یا یہ سائبان نہیں۔ یا اس وقت سورج چرما ہوا نہیں۔ تو کیا یہ ممکن ہے کہ آپ لوگوں میں سے کوئی اسکی بات مان لے۔ اسی طرح اگر لوگوں نے خدا تعالیٰ کو دیکھا ہوتا۔ اسے حقیقی طور پر مانتے تو کس طرح ممکن تھا کہ خدا تعالیٰ کا انکار کرنے والوں کی بات مان لیتے۔ بات یہی ہے کہ ایسے لوگوں نے خود غور نہیں کیا ہوتا۔ دوسروں کے کہنے پر مانتے ہیں۔ اسلئے اگر کوئی ذرا ٹھوکر لگا دے۔ تو کہیں کے کہیں جاگرتے ہیں۔ ایسے لوگ اگر خدا تعالیٰ کی ہستی کا اقرار کرتے ہیں تو اسلئے کہ بخشیں نہ کرنی پڑیں۔ جیسے غیر احمدیوں کو جب کہیں کہ حضرت عیسیٰ کی وفات پر گفتگو کر لو۔ تو اس سے بچنے کیلئے کہہ دیتے ہیں۔ فرض کر لو حضرت عیسیٰ مر گئے۔ اسی طرح جو لوگ مثلاً مسلمانوں کے گھر پیدا ہوئے ہیں وہ اپنے قومی مذہب کو اپنے مذہب کے خلاف دیکھ کر اور بحث سے بچنے کیلئے جب سوال ہو تو کہہ دیتے ہیں کہ ہم خدا کو مانتے ہیں اور بعض لوگ تو اپنے آپ کو ذہنی کشمکش سے بچانے کیلئے اپنی نفس کو بھی دھوکے میں رکھتے ہیں اور جب ان کے دل میں شک پیدا ہو تو بلا کسی دلیل کے اسکو دبا کی کوشش کرتے ہیں۔ یہ لوگ بھی درحقیقت دہریہ ہیں گو بہ ظاہر خدا کو مانتے ہیں۔

لیکن اگر خدا ہے۔ تو اس کے ساتھ ان دھوکہ بازیوں سے کام نہیں چل سکتا۔ اگر لوگ محض سنے سنائے اسے مانتے ہیں۔ اور بحث سے بچنے کے لئے ماننے کا اقرار کرتے ہیں۔ تو اس سے ان کی نجات نہ ہو سیکگی۔ ایسے لوگ قیامت کے دن پکڑے جائیں گے اور دہریوں میں شامل کئے جائیں گے۔ اسلئے ضروری ہے کہ خدا تعالیٰ کے متعلق غور کیا جائے۔

خدا کے ماننے کا فائدہ جب کہا جاتا ہے کہ خدا کو مانو۔ تو بعض لوگوں کے دلوں میں

ایک سوال پیدا ہوتا ہے۔ اور وہ یہ کہ ہم خدا کے وجود یا عدم وجود کی بحث میں پڑیں ہی کیوں پڑے گا فائدہ ہی کیا ہے۔ اب بھی ہم محنت سے کماتے ہیں۔ اگر خدا کو مان کر بھی محنت ہی کرنی پڑے گی۔ اور جو کوشش اب کرتے ہیں وہی پھر بھی کرنی ہوگی۔ تو پھر خدا کے ماننے سے ہماری زندگیوں میں کون تغیر ہوا جسکی خاطر ہم یہ جھگڑا سہیڑیں؟

یورپین محققین کا جواب یورپ کے لوگوں کے سامنے بھی یہی سوال آیا ہے جس کا جواب

انہوں نے یہ دیا ہے۔ کہ اگر خدا کو نہ مانا جائے۔ تو دنیا سے امن اٹھ جائیگا۔ کیونکہ پولیس تو ہر جگہ نہیں ہوتی۔ ہزار ہا لوگ جن کے دل میں چوری کا خیال پیدا ہوتا ہے۔ وہ خدا ہی کے ڈر سے رکتے ہیں اور اس کے ڈر کی وجہ سے چوری کا ارتکاب نہیں کرتے۔ اسلئے خدا کو ماننا چاہئے۔ اگرچہ واقع میں کوئی خدا نہیں۔ مگر سیاست خدا کے خیال کو ضرور زندہ رکھنا چاہئے تاکہ دنیا میں امن قائم رہے۔ یہ عقیدہ پہلے پہل رومہ سے شروع ہوا۔ وہاں تین قسم کے خدا ماننے جاتے تھے۔ ایک عوام کا خدا جسے کبھی عورت کے بھیس میں اور کبھی کسی اور شکل میں ظاہر ہونی والا قرار دیا جاتا تھا۔ دوسرا فلسفیوں کا جو بہت لطیف اور ورا والوری سمجھا جاتا تھا تیسرا حکومت کا خدا جس کا مطلب صرف یہ تھا کہ امن قائم رکھنے کے لئے ایک بالامستی کو منوانا عوام الناس کو جرموں سے بچانیکے لئے ضروری ہے۔ اب یورپ بھی اس قسم کے خدا کا قائل ہے۔ حالانکہ یہ دہریت ہو اور خدا تعالیٰ کی پاک ذات سے تمسخر۔

اس دلیل کی کمزوری خدا کے ماننے کیلئے یہ دلیل کہ اس کے ماننے سے امن قائم ہوتا

ہے۔ یورپ کی دلیل ہے۔ مگر یہ کوئی دلیل نہیں۔ کیونکہ اگر فی الواقعہ خدا نہیں ہے تو پھر کیوں دھوکہ دیکر لوگوں سے خدا منوایا جائے۔ دھوکہ دیکر لوگوں کو گناہوں سے باز رکھنا خود ایک گناہ ہے۔ اور پھر یہ بھی تو سوال ہے کہ خدا تعالیٰ کا وجود ہی کوئی نہیں تو پھر گناہ کیا شے ہے؟ خدا تعالیٰ کے نہ ہونے کی صورت میں تو گناہ کی تعریف ہی بدلتی پڑیگی۔ پس خدا تعالیٰ کے منوانے کی یہ غرض اپنی ذات میں گناہ ہے اور لوگوں کو ذہنی غلامی میں پھنسا کر رکھنا ہے اور دہریت پیدا کرنا ہے۔ کیونکہ جب ایک چیز کو اسکے اصل مقصود سے پھیر دیا جائے تو اس کی حقیقت پر

غور کرنے کی طرف توجہ ہی نہیں رہتی۔ اصل جواب اس سوال کا کہ خدا تعالیٰ پر کیوں ایمان لایا جائے یہ ہے کہ چونکہ خدا تعالیٰ موجود ہے۔ اس لئے اس پر ایمان لانا چاہئے اور دوسری صدقہ کو جو ہم مانتے ہیں تو یہ سوچ کر تو نہیں مانتے کہ ان کے ماننے میں کیا فائدہ ہے۔ بلکہ اس لئے مانتے ہیں کہ وہ سچائیاں ہیں اور سچائیوں کو معلوم ہونیکے بعد نہ ماننا جہالت اور حماقت ہے اور جبکہ نہایت چھوٹی چھوٹی صدقاتوں کی دریافت کیلئے بغیر اسکے کہ اس دریافت سے کسی فائدہ کی پہلے سے کوئی امید ہو لوگ کوشش کرتے ہیں تو کیوں اس قدر اہم مسئلہ کی دریافت کی طرف توجہ نہ کی جائے جو پیدائش عالم کی حقیقت پر روشنی ڈالتا ہے۔ جب لوگوں نے زمین کے گھومنے یا اسکے گول ہونے یا ستاروں کے فاصلوں پر غور کرنا شروع کیا تھا تو ان امور کی دریافت میں سوائے زیادتی علم کے اور کیا فائدہ سوچا تھا۔ پس اگر جزئیات کی دریافت کے متعلق بغیر کسی نفع کی امید کے کوشش کی جاتی رہی ہے اور کی جاتی ہے تو ذات باری کے مسئلہ کے متعلق کیوں غور نہ کیا جائے؟ درحقیقت جو لوگ یہ سوال کرتے ہیں کہ ہم خدا تعالیٰ کی ذات کے متعلق غور ہی کیوں کریں وہ ایک رنگ میں خدا تعالیٰ کی ذات کا انکار کرتے ہیں۔ ان کی غرض اس علم سے جو فوائد مترتب ہوتے ہیں ان کا معلوم کرنا نہیں ہوتا۔

جب خدا کے نہ ماننے والوں کے سامنے مندرجہ بالا امر پیش کیا جاتا ہے تو وہ یہ جواب دیتے ہیں کہ باقی باتیں تو اختیار ہیں۔ کسی کی مرضی ہو۔ تو زمین کے گھومنے کی تحقیقات کرے اور نہ ہو تو نہ کرے۔ اسے کوئی مجبور نہیں کرتا۔ مگر خدا کو تو جبراً منوایا جاتا ہے۔ اور ہر ایک کو مجبور کیا جاتا ہے۔ کہ خدا کے بارے میں تحقیقات کرے۔ مگر یہ غلط ہے جس طرح ان علوم کی اشاعت ہوتی ہے اسی طرح اس علم کی بھی اشاعت کی جاتی ہے جس طرح دوسرے علوم خاص خاص لوگوں نے جنہوں نے اپنی عمر میں انکی دریافت میں صرف کی ہیں دریافت کئے ہیں اسی طرح خدا تعالیٰ کی ہستی کا انکشاف بھی خاص خاص لوگوں پر جو اس امر کے اہل ہوتے ہیں کہ خدا تعالیٰ کا جلوہ کامل طور پر ان پر ظاہر ہو۔ ہوا ہے۔ اور جب ان پر حقیقت ظاہر ہو گئی ہے تو انہوں نے باقی دنیا کو اس صداقت کے تسلیم کرنے کی دعوت دی ہے۔ اسی طرح جس طرح ان لوگوں نے جنہوں نے قانون قدرت کی باریکیوں کو دریافت کیا اور پھر دوسرے لوگوں کو ان کے ماننے

کی دعوت دی۔ اس میں کیا شک ہے کہ سب دنیا اس تحقیق میں مشغول نہیں ہوتی تھی کہ زمین گول ہے یا نہیں مگر جب یہ صداقت ظاہر ہو گئی تو پھر سب سے ہی اس عہد اقلت کو منوایا جاتا ہے۔ اسی طرح جب اللہ تعالیٰ کے وجود کا اسکی محبت میں فنا ہو کر بعض لوگوں نے پتہ لگایا تو اب سب پر فرض ہے کہ وہ اسے مانیں۔ خواہ اسکے ماننے میں ان کو کوئی نائدیہ سمجھ میں آئے یا نہ آئے۔ اگر زمین کی گولائی اور جوار بھالے کے اصول کے دریافت ہونیکے بعد دنیا کو اجازت نہیں دی جاتی کہ جو چاہے مانے۔ تو کیا وجہ ہے کہ خدا تعالیٰ کے متعلق کہا جاتا ہے کہ کسیکو کچھ نہ کہو خواہ کوئی توجہ کرے یا نہ کرے۔ جنکو خدا تعالیٰ کی تہنی کا علم ہوا ہے انکا حق ہے اور انپر فرض ہے کہ وہ دوسروں تک اس علم کو پہونچائیں اور کسی کا حق نہیں کہ ان کی کوشش پر اعتراض کرے یا اس مسئلہ پر غور کرنے کو عبث قرار دے۔

تیسرا جواب یہ ہے کہ خالق کے معلوم کرنے سے حقائق الاشیاء معلوم ہوتے ہیں۔ اور اس طرح خدا کے معلوم ہونے سے دنیا کے علوم میں بہت کچھ ترقی ہوتی ہے۔ خدا تعالیٰ کے وجود کے نہ سمجھنے کے نتیجے میں ہی شرک پیدا ہوا ہے اور شرک سے حقائق اشیاء کے دریافت کرنے کی طرف بے توجہی ہوتی ہے۔ اگر ہر اک چیز کی علت خدا تعالیٰ کے حکم اور اسکے ارادہ کو قرار دیا جاتا۔ تو کیوں ان چیزوں کو جو انسان کے فائدہ کے لئے بنائی گئی ہیں خدا قرار دیکر انسانی تحقیق سے بالاسمجھ لیا جاتا۔

چوتھا جواب یہ ہے کہ یہاں یہ ہی نہیں کہ ہم خدا تعالیٰ کے وجود پر غور ہی کیوں کریں۔ کیونکہ غور ہماری طرف سے شروع ہی نہیں ہوتا بلکہ خدا تعالیٰ خود اپنے اپنی بھیج بھیج کر ہمیں اپنی طرف بلاتا اور ہماری توجہ کو کھینچ رہا ہے۔ پس جب بلا واد دوسری طرف سے آ رہا ہے تو یہ سوال ہی غلط ہے کہ ہم کیوں خدا تعالیٰ کے وجود کے دریافت کرنے کی کوشش کریں جب آواز ادھر سے آ رہی ہے تو ہماری کوشش کا سوال ہی اٹھ گیا۔ اگر چلتے چلتے ایک چیز ہمارے سامنے آجائے تو ہم نہیں کہہ سکتے کہ ہم اسے کیوں دیکھیں۔ کیونکہ وہ چیز ہمارے ارادے سے پہلے ہمارے سامنے آ گئی ہے۔ پس جب خدا تعالیٰ کی طرف سے اپنی کے بعد اپنی ہماری طرف آ رہا ہے تو اب اس سوال کے معنی ہی کیا ہو سکتے کہ ہم اس سوال پر کیوں غور کریں۔ ہکا

جواب صاف ہے کہ اسلئے غور کریں کہ یہ سوال ہمارے سامنے آگیا ہے اور ایسے رنگ میں آگیا ہے کہ اس سے غفلت کرنا ہمارے لئے ناممکن ہے۔ خدا تعالیٰ نے اپنے فرستادوں کا سلسلہ ایسا چلایا ہے کہ ایک منکر خدا کہہ سکتا ہے کہ حق کر دیا ہے۔ اور جب تک لوگ انکار کرتے رہیں گے یہ سلسلہ ہی طرح چلتا رہیگا۔ حضرت نوح۔ حضرت ابراہیم۔ حضرت موسیٰ۔ حضرت عیسیٰ رسول کریم صلی اللہ علیہ وآلہ وسلم اور مسیح موعود کے آنے پر بھی جو لوگ نہیں ملتے اگر وہ انکار کرتے چلے جائینگے تو پھر کسی اور رسول کو بھیج دیا گیا۔

لوگوں میں خدا کا خیال کس طرح پیدا ہوا؟ جب اس سوال کو اس طرح رد کیا جاتا ہے۔ تو منکران خدا اور طرف رخ بدلتے ہیں۔ اور کہتے ہیں کہ اگر خدا تعالیٰ

فی الواقع ہوتا تو چاہئے تھا کہ خدا تعالیٰ کا خیال دنیا میں الہام کے ذریعہ سے پیدا ہوتا مگر ہم جیسا انسانی ارتقاء کی تاریخ کو دیکھتے ہیں تو ہمیں معلوم ہوتا ہے کہ کسی بالا ہستی کا خیال آہستہ آہستہ قوموں میں پیدا ہوا ہے۔ چنانچہ وہ بیان کرتے ہیں کہ پہلے اقوام میں ان اشیاء کی پرستش شروع ہوئی ہے جن سے انسان ڈرتا ہے۔ جس طرح ایک بچہ ڈر کر لجاجت اور گریہ و زاری کرنے لگ جاتا ہے۔ اسی طرح جب انسان بعض چیزوں سے مرعوب ہوا اور ڈراتا تو یہ ان کے آگے لجاجت کرنے لگا اور ہاتھ جوڑنے لگا اس سے عبادت پیدا ہوئی پھر جوں جوں زمانہ گزرتا گیا اپنے سے بالا ہستیوں کا خیال راسخ ہوتا گیا اور تسلیم کی ترقی کے ساتھ انسان نے اپنی چیزوں سے نظر اٹھا کر صرف بالا ہستیوں کو پوجنا شروع کیا۔ پھر کچھ مدت کے بعد جب اور علمی ترقی ہوئی تو بالا ہستیاں غیر مادی قرار پا گئیں اور جن چیزوں کی پہلے پرستش کی جاتی تھی وہ انکا مظہر قرار پائیں اور آخری قدم یہ تھا کہ ایک واحد ہستی جو سب پر فائق تھی تجویز ہوئی پس خدا تعالیٰ کا خیال بندے کی مخلوق ہے نہ کہ کوئی بالا ہستی بندے کی خالق۔ چنانچہ یہ لوگ دعویٰ کرتے ہیں کہ سب پہلا علم جو دنیا میں رائج ہوا ہے وہ علم ہیئت تھا اور اس کی وجہ یہ تھی کہ چونکہ سورج۔ چاند۔ ستارے سب سے زیادہ انسانی عقل کو حیران کرینوا لے تھے اسلئے سب سے پہلے انہی کو خدا قرار دیا گیا اور ان کی چالوں پر غور شروع ہوا تا کہ معلوم ہو سکے کہ خدا کا منشاء کیا ہے اور اس سے علم ہیئت کی ترقی ہوئی علم

اور فکر کی ترقی سے متاثر ہو کر جب لوگوں نے اس خیال سے تسلی نہ پائی تو پینڈتوں نے ان چیزوں کو بالا ہستیوں کے مظاہر قرار دیدیا پس خیالات کے اس ارتقاء سے معلوم ہوتا ہے کہ خدا تعالیٰ کا خیال انسانی دماغ کی ایجاد ہے نہ کہ کسی حقیقت پر مبنی یا کسی الہام کا نتیجہ ہے۔ اگر فی الواقعہ خدا ہوتا اور الہام سے دنیا کو اس خیال کی طرف توجہ پیدا ہوتی تو شروع سے ہی خدا تعالیٰ کی ذات کی نسبت مکمل اور صحیح عقیدہ دنیا میں موجود ہونا چاہئے تھا۔ یہ اعتراض واقعہ میں قابل غور ہے اور اس قابل ہے کہ اس کی طرف توجہ کی جائے۔ جن اقوام نے کہ الہام کی تعریف کو موجودہ زمانہ کے اعتراضات سے ڈر کر بدلہ دیا ہے انہوں نے تو اس اعتراض کا جواب نہایت آسانی سے دیدیا ہے۔ اور وہ یہ کہ جس خیال کو تم نامکمل کہتے ہو اور جس تصویر کو تم ناقص کہتے ہو وہ بھی الہام کے ذریعہ سے تھی۔ اور چونکہ دنیا کی ذہنی ترقی ابتداء میں کامل نہ تھی اسلئے خدا تعالیٰ نے اپنے وجود کو تمثیلی رنگ میں بنی نوع انسان میں ظاہر کیا تھا اور چونکہ اصل چیز جس کی قدر کیجا سکتی ہے وہ تعلق ہے پس جو شخص بھی نیکتی سے سانپ یا بچھو یا ستاروں کو خدا سمجھ کر پوجتا ہے وہ درحقیقت خدا کو ہی پوجتا ہے۔ اور وہ بھی اپنی عقل کے مطابق ایک الہام پر ہی عمل پیرا ہے۔ پس اگر ابتداء میں خدا تعالیٰ کا خیال ناقص تھا تو اس کا موجب یہ نہ تھا کہ انسان کے دماغ نے اس خیال کو ڈر سے پیدا کیا۔ بلکہ اسکا موجب یہ تھا کہ انسانی دماغ بوجہ ناقص ہونے کے خدا تعالیٰ کے خیال کو مکمل صورت میں اخذ نہیں کر سکتا تھا اسلئے اسکی طاقتوں کے مطابق خدا تعالیٰ کا خیال اسکے دماغ پر نقش کیا گیا اور خدا تعالیٰ کا وجود اسے مختلف مظاہر کی صورت میں دکھایا گیا اور پھر یہ لوگ سوال کرتے ہیں کہ کیا یہ سچ نہیں کہ دنیا کی ہر اک شے ایک بالا طاقت کی منظر ہے؟ مجھے اس جواب کی صحت یا اسکے سقم پر اسوقت بحث کرنے کی ضرورت نہیں مگر میں یہ کہنا چاہتا ہوں کہ ہم لوگ جو لفظی الہام کے قائل ہیں یہ جواب منکرین خدا کے سامنے پیش نہیں کر سکتے۔ اگر الہام لفظوں میں نازل ہوتا ہے اور یقیناً ہوتا ہے تو خدا تعالیٰ کے وجود کو بنی نوع انسان کے سامنے بالکل ابتدائی زمانہ میں بھی اس رنگ میں پیش کیا جاسکتا تھا کہ انسان محسوس کرے کہ خدا تعالیٰ کا وجود دوسری اشیاء سے جو مخلوق ہیں بالکل الگ تھلگ ہے

پس ہمیں اور قسم کے جوابوں کی ضرورت ہے۔

میسر نزدیک اس اعتراض کا حقیقی جواب دینے سے پہلے ہمیں یہ دیکھنا چاہئے کہ اس اعتراض کی حقیقت کیا ہے؟ اگر ہم اس اعتراض کی حقیقت پر غور کریں تو پہلے اس کی مندرجہ ذیل اجزاء معلوم ہوتے ہیں۔ (۱) خدا تعالیٰ کا خیال ڈر اور حیرت سے پیدا ہوا ہے۔ (۲) اس میں تدبیر بھی ترقی ہوئی ہے۔ اب اگر یہ دونوں باتیں صحیح ہیں تو خدا تعالیٰ کے متعلق جو خیال بنی نوع انسان میں پیدا ہوا ہے اس سے یہ ثابت ہونا چاہئے کہ سب سے پہلے جن چیزوں کی عبادت شروع ہوئی ہے وہ وہی چیزیں ہیں جن سے سب سے پہلے بنی نوع انسان کو خوف پیدا ہو سکتا تھا۔ اب اگر وہ بھی تدبیر کیا جائے تو معلوم ہو گا کہ سب سے پہلے انسان کو خوف درندوں سے ہو سکتا تھا کیونکہ جس وقت انسان کے پاس حفاظت کا پورا سامان نہ تھا اور آبادیوں کا دستور نہ شروع ہوا تھا۔ سب سے زیادہ خطرہ درندوں سے ہی ہو سکتا تھا مگر ہم دیکھتے ہیں کہ درندوں کی پرستش کیڑوں کی پرستش سے بہت کم ہے زیادہ تر سانپ کے پجاری ملتے ہیں۔ شیروں اور بھیڑیوں کی پوجا سانپ سے بہت کم ہوتی ہے حالانکہ سانپ چھپکر حمل کرتا ہے اور شیر ظاہر میں اور شیر کی آواز ہے اور سانپ کی نہیں۔ اور شیر کا جسم بڑا ہے اور سانپ کا نہیں۔ اور بھیڑیے کا حال بھی شیر کی طرح کا ہے۔ پس اگر تدبیر بھی ترقی ہوتی تو سب سے پہلے شیر اور بھیڑیے اور کچھ وغیرہ کی پرستش ہوتی مگر ان کی پرستش اس کثرت سے اور اس قدر پرانی نہیں ہے جس قدر کہ سانپ کی ہے جس سے معلوم ہوا کہ خدا کے خیال کے تدبیراً پیدا ہونے کا خیال ہی غلط ہے۔

علاوہ ازیں یہ بات بھی قابل غور ہے کہ یہ اعتراض تب ہی پڑ سکتا تھا جبکہ تسلیم کیا جائے کہ انسان اچانک دنیا میں پیدا ہو گیا تھا۔ اور اس وجہ سے اسے بعض چیزوں کو دیکھ کر حیرت اور خوف پیدا ہوا مگر یہ عقیدہ رکھ کر تو فوراً ایک بالا ارادہ ہستی کو تسلیم کرنا ہو گا جس نے ارادہ کیا کہ انسان پیدا ہوا اور وہ پیدا ہو گیا اور خود یہ عقیدہ ہی خدا تعالیٰ کے وجود کو ثابت کر دینگا۔ پس خدا تعالیٰ کے انکار کے ساتھ اس امر کو بھی تسلیم کرنا ہو گا کہ انسان کی پیدائش بتدریج اور مختلف تغیرات سے ہوئی ہے اور اس قسم کے معترضین کا عقیدہ بھی یہی ہے۔ اب

اگر یہ بات درست ہو کہ انسان بتدریج مختلف حالتوں سے ترقی کرتا ہوا بنا ہے تو ساتھ ہی یہ بھی ماننا پڑے گا کہ انسان بننے کی صورت میں اسے چاند سورج ستاروں اور شیروں بھیڑوں اور سانپوں کو اچانک نہیں دیکھا۔ بلکہ وہ اس سے پہلی حالت میں بھی ان چیزوں کو دیکھتا آیا ہے اور بعض کا مقابلہ کرتا چلا آیا ہے اور بعض کو قطعاً نظر انداز کرتا آیا ہے۔ پس اگر جبکہ انسان بندریا اس سے بڑھ کر کسی اور جانور کی صورت میں سانپ سے خوب آشنا تھا بلکہ اس کا مقابلہ کیا کرتا تھا تو کیونکر ممکن ہے کہ جب وہ اس حالت سے ترقی کر جائے تو اسے پوچھنے لگ جائے۔ یہ چیز نئی نہ تھی بلکہ ایسی چیز تھی جس سے وہ نسلاً بعد نسل واقف چلا آیا تھا۔ پس ارتقاء کا مسئلہ بھی اس خیال کو رد کر رہا ہے۔ دوسرا جواب یہ ہے کہ اگر یہ درست ہو کہ خوف و حیرت سے خدا کا خیال پیدا ہوا تو چاہئے تھا کہ سب سے پہلے چاند اور سورج کی پرستش شروع ہوتی۔ کیونکہ یہ وہ چیزیں ہیں جو سب کو اور سب سے پہلے نظر آتی ہیں لیکن ہم دیکھتے ہیں کہ جانوروں کی پرستش۔ ستارہ پرستی سے پہلے کی ہے۔ حالانکہ سورج۔ چاند وغیرہ کو ہر شخص شروع سے ہی دیکھتا چلا آیا ہے۔ تیسرا جواب یہ ہے کہ یہ خیال ہی غلط ہے کہ پہلے دوسری چیزوں کی عبادت شروع ہوئی بعد میں ایک وراء الوراہستی کا خیال پیدا ہوا ہے۔ خود تاریخ اس کو رد کر رہی ہے اور ان لوگوں کا استدلال تاریخ سے درست نہیں ہے۔ پرانی سے پرانی اقوام میں ہمیں ایک خدا کے خیال کا پتہ لگتا ہے +

وہیبا کی سب سے پرانی

قوم کا خیال خدا کے متعلق

دنیا میں پرانی اقوام جواب تک محفوظ چلی آتی ہیں۔ ان میں سے

سب پرانی مکسیکو کی قوم ہے۔ یہ قوم بہت پرانی سمجھی جاتی ہے۔

اور نہایت قدیم خیالات اس میں محفوظ پائے جاتے ہیں۔ جب ہم اس قوم کو دیکھتے ہیں کہ اس میں

خدا تعالیٰ کے متعلق کیا خیال ہے تو ہمیں معلوم ہوتا ہے کہ گویہ ایک نہایت ہی پرانی قوم ہے

مگر اس میں ایک خدا کا خیال موجود ہے۔ وہ کہتے ہیں۔ ایک خدا ہے جس کا نام اوننا ولونا ہے۔

(*Awona Wilona*) جو سب کا خالق ہے۔ اور سب پر محیط ہے۔ اور سب باپ

کا باپ ہے۔ ابتدا میں جب کچھ نہ تھا۔ ولونا نے خیال کیا۔ اور اس کے خیال کرنے کے بعد اس خیال

سے منو کی طاقت پیدا ہوئی۔ اور وہ طاقت بڑھتے بڑھتے وسیع فضا کی صورت میں تبدیل ہو گئی

اور اس سے خدا کی روشنی جلوہ گر ہوئی۔ اور فضا سکڑنے لگی جس سے یہ چاند اور سورج اور ستارے بنے۔ یہ میکسیکو کے باشندوں کا نہایت ہی پرانا خیال ہے اب خدا تعالیٰ کے متعلق جو تازہ سے تازہ خیالات ہیں انکو ان سے ملا کر دیکھو وہ بھی ان کے مشابہ ہیں۔ عیسائیت میں بھی یہ بیان کیا گیا ہے کہ پہلے تاریکی تھی۔ پھر دنیا بنی اور اسلام میں بھی یہی ہے۔ یہ ہزاروں سال بعد کی تحقیقاتیں بھی یہی ثابت کرتی ہیں۔ اور یہی باتیں ہیں جو سائنس کہتی ہے کہ پہلے بہت باریک ذرات تھے جو بغیر کسی سبب اور ذریعہ کے اکٹھے ہوئے۔ اور بادل بنے۔ ان میں ایک جگہ ٹھوس ہو گئی۔ اسلئے کہ وہاں زیادہ مادہ جمع ہو گیا۔ اس جگہ نے دوسرے ذروں کو کھینچنا شروع کیا۔ اور کرہ بڑھنے لگا۔ اور اس میں گولائی آنے لگی۔ اس طرح بہت بڑا کرہ بنا۔ پھر اسکے ٹکڑے ہو گئے۔ کوئی سورج بن گیا۔ کوئی چاند۔ کوئی ستارے۔

افریقہ کے قدیمی باشندوں کا خیال پھر افریقہ کی طرف آئیے۔ وہاں کے پرانے اور قدیمی

باشندوں کے دماغ اتنے ادنیٰ درجہ کے ہیں کہ اگر انہیں پڑایا جائے۔ تو بڑے بڑے سب کچھ بھول جاتے ہیں۔ کیونکہ ان کے دماغ اس قدر ادنیٰ ہوتے ہیں کہ سیکھی ہوئی باتوں کو محفوظ نہیں رکھ سکتے۔ ان میں بھی ایک وراثہ الوراہی کے خیال کا پتہ لگتا ہے۔ چنانچہ ان کے ایک قبیلہ کا خیال ہے کہ ایک وراثہ الوراہی ہے جو سب کی خالق ہے۔ اور اسے وہ نینگو (Ningoo) کہتے ہیں۔

بابلیوں میں خدا کا عقیدہ پھر بابلیوں میں بھی یہی عقیدہ پایا جاتا ہے۔ چنانچہ

بابل کے ایک نہایت ہی پرانے بادشاہ کی ایک دعا نکلی ہے جو یہ ہے کہ اے دائمی بادشاہ تمام مخلوق کے مالک تو میرا خالق ہے۔ اے بادشاہ تیرے رحم کے مطابق۔ اے آقا جو تو سب پر رحم کر نیوالا ہے تیری وسیع بادشاہت رحم کر نیوالی رحم والی ہو۔ اپنی الوہیت کی عبادت کی محبت میرے دل میں گاڑ دے۔ اور جو کچھ تجھے اچھا معلوم دیتا ہے۔ وہ مجھے دے۔ کیونکہ تو ہی ہے جس نے میری زندگی کو اس رنگ میں ڈھالا ہے۔

کتنا اعلیٰ اور نبیوں والا خیال ہے۔ جو اس دعا میں ظاہر کیا گیا ہے کہ ممکن ہے میں کوئی چیز مانگوں۔ اور وہ میرے لئے مضر ہو۔ اسلئے اے خدا جو کچھ تجھے میری لئے اچھا معلوم ہوتا ہے،

وہ دے یہ اس قوم کی دعا ہے۔ جسے بت پرست کہا جاتا ہے۔

دیگر اقوام کے خیال اسی طرح کنیڈا والے قدیمی باشندے ایک خدا کو مانتے ہیں۔

پھر آسٹریلیا کا علاقہ جو چند صدیوں سے ہی دریافت ہوا ہے۔ اور جہاں کے لوگ دنیا سے بالکل علیحدہ تھے۔ اور اس قدر وحشی اور خونخوار تھے۔ کہ ان کا قریباً خاتمہ کر دیا گیا۔ انکا ارتھا (Artha) نامی ایک قبیلہ ہے۔ وہ ایک ایسے خدا کا قائل ہے جو آسمان پر رہتا ہے اسے وہ الثجیرا (Sumbhira) کہتے ہیں ان کا خیال ہے کہ وہ چونکہ حلیم ہر سئلے سزا نہیں دیتا۔ اور اسلئے اس کی عبادت کی ضرورت نہیں۔

افریقہ کا ایک وحشی قبیلہ جسے زولو (Zulu) کہتے ہیں ان میں بھی یہ عقیدہ پایا جاتا ہے کہ ایک غیر مرئی خدا ہے جو سب دنیا کا باپ ہے۔ اس کا نام انکولنکولو (Inkulunkulu) بتاتے ہیں۔

ہندوؤں میں خدا تعالیٰ کی غیر محدود طاقتوں کے متعلق خیال پایا جاتا ہے۔ چنانچہ درونا کے متعلق وہ بیان کرتے ہیں کہ وہ عالم الغیب اور غیر محدود طاقتوں والا ہے چنانچہ اسکے متعلق ہندوؤں کا پرانا خیال ہے کہ ”اگر کوئی آدمی کھڑا ہو یا چلے یا پوشیدہ ہو جائے۔ اگر وہ لیٹ جائے یا کھڑا ہو جائے۔ یا جو و آدمی اکٹھے بیٹھ کر ایک دوسرے سے سرگوشیاں کریں بادشاہ درونا اسے جانتا ہے وہ وہاں بطور ثالث موجود ہے۔

”یہ زمین بھی درونا کی ہے۔ اور آسمان اپنے وسیع فضاء سمیت بھی اس کا ہے۔“ وہ شخص آسمان سے بھی بھاگ کر نکل جائے وہ بھی بادشاہ و رونا کی حکومت سے باہر نہیں جاسکتا۔ اسی طرح آسٹریلیا کے قدیم وحشی باشندے نورینڈیٹر (Nanditers) کو شریعت دینے والا خدا سمجھتے ہیں۔

دومبو ایک پرانا وحشی قبیلہ نورینڈیٹر (Nanditers) کے نام سے ایک زبردست خدا کی پرستش کرتا ہے۔ افریقہ کا مشہور مغربی بنو قبیلہ نزمبی (Nzambi) تمام دنیا کا پیدا کرنیوالا اور بنی نوع انسان کا باپ قرار دیا جاتا ہے۔

پس اس قدر قدیمی اور بعض وحشی قبائل کے اندر ایک زبردست غیر مرئی خدا

کا خیال پایا جاتا ہے کہ آہستہ آہستہ خدا کا خیال نہیں پیدا ہوا بلکہ الہامی طور پر آیا ہے۔
اہل یورپ کا اعتراض بعض لوگ اوپر کے بیان پر اعتراض کر سکتے ہیں کہ یہ تو مانا کہ ایک غیر مرنی قادر مطلق خدا کا خیال پرانی اور قدیمی اقوام میں پایا جاتا ہے۔ مگر یہ کس طرح معلوم ہو کہ یہ خیال بھی ان قوموں میں پرانا ہے؟

اس کا جواب یہ ہے کہ اول تو خود وحشی قبائل میں الہام کا خیال موجود ہے پرائے سے پرائے قبائل کو لیا جائے وحشی سے وحشی قبائل کی روایات پر غور کیا جائے تو انہیں الہام کا خیال موجود ہے اور وہ یقین کرتی ہیں کہ انکے پاس جو قانون ہے وہ خدا تعالیٰ نے الہام کیا ہے۔ پس یہ شہادت جو ان اقوام کی ہے جو الہام یا عدم الہام کی حقیقت سے ناواقف ہوتا ہے کہ یہ خیال کسی تدریجی ترقی کا نتیجہ نہیں ہے بلکہ الہام کے ذریعہ سے قدیم زمانہ سے چلا آتا ہے۔ مثال کے طور پر ہم ویدوں کو لیتے ہیں۔ ان سے بھی معلوم ہوتا ہے کہ دین اور شریعت کے عالم بالا سے نازل ہونیکا خیال بہت پرانا ہے۔
 آسٹریلیا کے وحشی قبائل دنیا کی قدیم ترین حالت کے نمائندے ہیں ان سے جب پوچھا جائے کہ وہ کیوں بعض رسوم کی پابندی کرتے ہیں تو وہ یہ جواب دیتے ہیں کہ نرٹھڈر نے انکو ایسا ہی حکم دیا ہے یعنی خدا نے۔
 امریکہ کے پرائے قبائل میں بھی یہ خیال موجود ہے کہ انکے قوانین الہام کے ذریعہ سے بنے ہیں۔

یہ شہادتیں بتاتی ہیں کہ تدریجی ترقی سے یہ خیالات پیدا نہیں ہوئے بلکہ کسی ایک شخص کی معرفت جو اپنے آپ کو ملہم قرار دیتا تھا مختلف قبائل میں پھیلے۔ لوگ ان اشخاص کو جھوٹا کہہ سکتے ہیں۔ فریبی کہہ سکتے ہیں مگر یہ نہیں کہہ سکتے کہ یہ خیالات تدریجی ترقی کا نتیجہ تھے ورنہ یہ روایات قدیم وحشی قبائل میں نہ پائی جاتیں۔

دوسرا جواب یہ ہے کہ آثار قدیمہ سے یہ بات معلوم ہوتی ہے کہ بہت سی قومیں جنہیں اب مشرکانہ خیالات ہیں ابتداء میں ان میں ایک خدا کی پرستش تھی چنانچہ میگز ایک محقق ہے۔ اس نے چین کے متعلق تحقیقات کی ہے۔ کہ گوداں ہر چیز کا الگ خدا مانتے ہیں

اگ کا خدا۔ چولھے کا خدا۔ توے کا خدا۔ غرض کہ ہر چیز کا خدا الگ الگ ہے۔ گویا ہندوستان سے بھی بڑا ہر شرک ہے کہ جہاں صرف ۳۳ کروڑ دیوتا سمجھا جاتا ہے۔ لیکن پرانے زمانہ میں وہاں ایک ہی خدا کی پرستش کی جاتی تھی۔ اسی طرح بابل کی تاریخ سے معلوم ہوتا ہے۔ بابل وہ شہر ہے جسے ہمارے ملک کے بچے بھی جانتے ہیں۔ اور ماروت ماروت کے قصے کی وجہ سے خوب مشہور ہے۔ اس شہر کی تاریخ نہایت قدیم ہے۔ اس سے بھی یہی معلوم ہوتا ہے کہ اس میں پرانے زمانہ میں ایک خدا کا خیال موجود تھا۔

تیسرا جواب تیسرا جواب یہ ہے کہ قدیم اقوام کے متعلق یہ کہنا کہ ممکن ہے ان میں ایک خدا کا خیال بعد میں پیدا ہو گیا ہو۔ عقلاً غلط ہے۔ کیونکہ یہ ایک مانا ہوا قاعدہ ہے کہ جو خیال کسی قوم میں بعد میں پیدا ہوا اس کی عظمت زیادہ ہوتی ہے۔ اور جو دیوتا بعد میں مانا جائے اس کی عبادت زیادہ ہوتی ہے۔ اور یہ بات تمام قدیم اقوام کے حالات سے معلوم ہوتی ہے کہ انہیں ایک خدا کا خیال تو موجود ہے لیکن پرستش چھوٹے دیوتاؤں کی زیادہ ہے اگر یہ خیال درست ہے کہ تدریج سے ایک خدا کا خیال پیدا ہوا ہے تو چاہئے تھا کہ تمام اقوام میں ایک خدا کی پرستش زیادہ ہوتی اور چھوٹے دیوتا اگر باقی بھی رہتے تو محض دیوتاؤں کے طور پر حقیقتاً لوگوں کا ان سے لگاؤ نہ ہوتا مگر واقعہ اس کے بالکل برخلاف ہے۔ چھوٹے دیوتاؤں کی پرستش ہی قدیم قبائل کرتے ہیں اور خدا کی پرستش شاذ و نادر ہی کسی قبیلہ میں پائی جاتی ہے۔ پس یہ صورت حالات اس تدریجی ترقی والے مقولہ کو باطل کر دیتی ہے۔ پھر ایک اور ذریعہ بھی اس سوال کو حل کر نیکا ہے اور وہ موجودہ زمانے کے تغیرات سے استنباط ہے۔ اس عقیدہ کی بنیاد کہ خدا کے خیال نے تدریجی ترقی کی ہے اصل میں صرف اس خیال پر مبنی ہے کہ تمام چیزوں میں تدریجی ترقی یا ارتقاء پایا جاتا ہے۔ اور اس سے انسانی دماغ مستثنیٰ نہیں۔ اب ہم اس اصل کو مد نظر رکھتے ہوئے مسلمانوں کی حالت کو دیکھتے ہیں۔ دشمن بھی اقرار کرتے ہیں کہ اسلام خالص توحید پر مبنی تھا اسکے ابتداء میں شرک کا ایک شتمہ بھی اس کی تعلیم میں شامل نہ تھا۔ مگر آہستہ آہستہ اب اسلام کی کیا حالت پہنچ گئی ہے۔ کیا اب مسلمانوں میں قبر پرست درخت پرست۔ جن پرست۔ بھوت پرست۔ ستارہ پرست۔

اعتراض کہ اگر خدا تعالیٰ واقع میں ہوتا تو ابتداء میں ایک خدا کا خیال ہوتا۔ باطل ہے اور اس اعتراض کی بنیاد غلط واقعات پر رکھی گئی ہے *

اگر خدا ہے تو دکھاؤ ان ابتدائی بحثوں کے بعد خدا تعالیٰ کے وجود کے متعلق فکر کرنے کی ضرورت ثابت ہو جاتی ہے اور اسکے بغیر کوئی چارہ نظر نہیں آتا تو منکرین خدا یہ کہہ دیا کرتے ہیں کہ اچھا ہم ماننے کو تیار ہیں لیکن تم خدا ایسے دکھا دو۔ چنانچہ پڑ ہے لکھے دہریہ تک بھی یہی کہتے ہیں کہ لاؤ خدا دکھا دو۔ پھر ہم مان لینگے۔ اگر خدا ہے تو چاہئے تھا کہ آسمان سے آواز آتی کہ میرے بندو اکٹھے ہو جاؤ۔ میں تمہیں اپنا منہ دکھاتا ہوں۔ اگر صبح و شام اسی طرح ہوتا۔ تو سب لوگ خدا کو مان لیتے۔ پس اگر خدا ہے تو دکھا دو۔ ہم مان لینگے *

مجمل جواب اسکا مجمل جواب تو یہ ہے۔ جو صوفیائے دیلہ ہے کہ وہ قریب ہے۔ اور سب سے

زیادہ قریب۔ اور وہ دور ہے۔ اور سب سے زیادہ دور۔ اور بہت ہی قریب کی چیز بھی دکھائی نہیں دیتی۔ اور بہت دور کی بھی دکھائی نہیں دیتی۔ پس خدا تعالیٰ جو بندہ سے نہایت دور ہے۔ اسے دیکھ نہیں سکتا۔ اور اسی طرح وہ بندہ سے اس قدر قریب ہے کہ جبل الوریڈ سے

بھی زیادہ قریب ہے۔ اسلئے بھی نظر نہیں آتا۔ کیا کبھی کسی نے اپنی جبل الوریڈ دیکھی ہے۔ یا اگر کوئی پانی میں منہ ڈال لے۔ تو اپنے آپ کو دیکھ سکتا ہے؟ پس ایک بات تو خدا کے متعلق ہم یہی کہتے ہیں کہ وہ چونکہ اتنا قریب ہے کہ جبل الوریڈ سے بھی زیادہ قریب ہے۔ اسلئے انسان اسے دیکھ نہیں سکتا۔ انہی دنوں ایک دوست نے سنایا کہ ایک شخص جرمنی وغیرہ سے ہو کر

آیا۔ ہمیں نماز پڑھتے دیکھ کر کہنے لگا۔ اس قسم کی ورزش کا کیا فائدہ؟ اس کی بجائے کوئی اور معقول ورزش کر لیا کرو جس کا کچھ فائدہ بھی ہو اسے کہا گیا۔ یہ ورزش نہیں بلکہ عبادت ہے اس نے کہا کس کی عبادت؟ کہا گیا خدا کی عبادت۔ اس نے کہا خدا کہاں ہے؟ اگر ہے

تو دکھاؤ۔ حسین تو اپنے آپ کو دکھاتے ہیں۔ اگر خدا سب سے زیادہ حسین ہے۔ تو کیوں چھپا ہوا ہے؟ اس دوست نے کہا۔ مینے کاغذ پر اللہ لکھ کر دور سے اسے دکھایا۔ اس نے کہا کچھ

نہیں نظر آتا۔ پھر اسے کہا کہ اللہ تعالیٰ قرآن کریم میں یہ بھی فرماتا ہے کہ نحن اقرب الیہ من جبل الوریڈ۔ میں انسان سے اسکی شاہ رگ سے بھی زیادہ قریب ہوں۔ اور اس کاغذ کو

اس کی آنکھوں کے بالکل قریب رکھ دیا۔ اور کہا بتاؤ اب تمہیں کیا نظر آتا ہے۔ اس نے کہا اب تو کچھ نہیں نظر آتا۔ اس پر اسے بتایا گیا کہ جب خدا اس سے بھی زیادہ قریب ہے تو وہ تمہیں ان آنکھوں سے کس طرح نظر آجائے۔ تو خدا کو دیکھنے کا مطالبہ کرنے والوں کو مجمل جواب تو یہ دیا جاتا ہے کہ چونکہ خدا قریب سے قریب اور بعید سے بعید ہے۔ اس لئے ان دونوں وجہ سے نظر نہیں آتا۔

ہر چیز کے دیکھنے کا طریق الگ ہے اور اس کا حقیقی جواب یہ ہے کہ ہر چیز کے دیکھنے اور معلوم کرنے کا طریق الگ ہے۔ اور یہ کہنا کہ دوسری چیزوں کی طرح ہی خدا بھی ہمیں دکھاؤ۔ نہایت ہی بے ہودہ اور خلاف عقل سوال ہے۔ ہم نے کہا کہ خدا کوئی مادی چیز ہے جسے اور مادی چیزوں کی طرح دیکھا جاسکتا ہے۔ کہتے ہیں کہ نبی بنوت کا دعویٰ کیا تھا وہ بادشاہ کے پاس جا کر کہنے لگا۔ میں نبی ہوں مجھے قبول کرو۔ بادشاہ نے کہا کس طرح معلوم ہو کہ تم نبی ہو۔ وزیر نے کہا یہ تو کوئی مشکل بات نہیں۔ ابھی ہمارے فیصلہ ہو جاتا ہے۔ یہ کہہ کر اس نے اس مدعی بنوت کے سامنے ایک تالہ رکھ دیا۔ اور کہا اگر تم نبی ہو تو اسے کھول دو۔ اس نے کہا میں نبی ہونے کا دعویٰ کیا ہے۔ نہ کہ لو ہا ہونی کا کہ تالہ کھولوں۔ یہی حال ان لوگوں کا ہے جو کہلاتے تو فلا سفر یعنی عقلمند ہیں مگر خدا کے متعلق اسی قسم کا مطالبہ کرتے ہیں جس قسم کا وزیر نے مدعی بنوت سے کیا تھا۔ انہیں اتنا تو سمجھنا چاہئے کہ ہم آٹے کا خدا نہیں مانتے۔ اور نہ پتھر کا خدا مانتے ہیں۔ اگر اس قسم کے خداؤں کو دیکھنا چاہتے ہیں۔ تو مندروں میں دیکھ لیں۔ ہم تو یہ کہتے ہیں کہ ہم ایک وراء الوری ہستی مانتے ہیں۔

ہر چیز دیکھ کر نہیں مانی جاتی اور یہ صاف بات ہے کہ دنیا کی ہر ایک چیز دیکھ کر ہی نہیں مانی جاتی۔ بلکہ اور طریقوں سے بھی مانی جاتی ہیں۔ مادہ اشیاء میں سے بھی بعض کو وجود کا علم سونگھنے سے بعض کا چھنے سے بعض کا ٹٹولنے سے بعض کا سننے سے معلوم ہوتا ہے۔ پس اگر کوئی کہے کہ گلاب کے پھول کی خوشبو مجھے دکھا دو۔ یا لوہے کی سختی مجھے دکھا دو۔ یا خوبصورت آواز دکھا دو۔ تو وہ شخص نہایت ہی نادان ہو گا۔ اور جب مادی

چیزوں میں سے بھی سب کی سب دیکھنے سے نہیں مانی جاتیں۔ تو پھر خدا تعالیٰ کے متعلق یہ کہنا کہ ہم اسے دیکھے بغیر نہیں مانیں گے۔ کس قدر نادانی ہے۔ علاوہ ازیں سب چیزیں اس خمسہ سے بھی نہیں معلوم کی جاسکتیں۔ بعض قیاس سے بھی معلوم کی جاتی ہیں۔ ایسی چیزیں نہ سو نگھی جاتی ہیں نہ چکھی جاتی ہیں نہ دیکھی جاتی ہیں نہ ٹٹولی جاتی ہیں۔ نہ سنی جاتی ہیں۔ جیسے غصہ ہے۔ کس طرح پتہ لگتا ہے۔ کہ فلاں میں غصہ ہے؟ کیا چھو کر یا سنکر۔ یا چکھ کر۔ یا دیکھ کر یا سو نگھ کر۔ ان پانچوں طریقوں میں سے کسی سے بھی اس کا پتہ نہیں لگایا جاسکتا۔ پھر کیونکر معلوم ہوتا ہے۔ کہ غصہ کوئی چیز ہے۔ اور لوگوں کو آیا کرتا ہے۔ اس طرح کہ انسان سمجھتا ہے۔ کہ میں بھی آدمی ہوں۔ اور دوسرے بھی آدمی ہیں۔ پس وہ اپنے غصہ کی حالت کی کیفیات کو جب دوسروں کی ویسی ہی کیفیات سے ملا کر دیکھتا ہے تو سمجھ لیتا ہے کہ یہ چیز اوروں میں بھی پائی جاتی ہے اور جس وقت وہ کیفیات دوسرے میں دیکھتا ہے خیال کر لیتا ہے کہ اس وقت اسکو غصہ آیا ہوا ہے۔ اسی طرح اور کئی باتیں ہیں۔ جو دوسرے کی کیفیت کو اپنے اوپر چسپان کرنے سے معلوم ہوتی ہیں۔ مثلاً درد ہے۔ نہ یہ چکھی جاتی ہے نہ سو نگھی جاتی ہے۔ نہ دیکھی جاتی ہے۔ نہ چھوئی جاتی ہے۔ نہ سنی جاتی ہے۔ پھر کس طرح پتہ لگایا جاتا ہے۔ کہ کسی شخص کو واقع میں درد ہے اور کس طرح ہے۔ اس طرح کہ اپنے نفس پر وہ حالت گزری ہوئی ہوتی ہے اور اس کے آثار کا علم ہوتا ہے اسلئے جب کوئی کہتا ہے۔ کہ مجھے فلاں جگہ درد ہے تو دوسرے انسان اس کی شکل اور حالت کو دیکھ کر درد کا حال معلوم کر لیتے ہیں اور اپنے تجربہ کی بنا پر جو تکلیف اسی ہو رہی ہوتی ہے اس کا اندازہ کر لیتے ہیں +

غرض بعض چیزیں ایسی ہیں کہ انکا علم حواس خمسہ سے بھی نہیں ہو سکتا۔ ان چیزوں کی بھی دو قسمیں ہیں ایک وہ جو قیاس سے معلوم ہوتی ہیں۔ دوسری وہ جو اندرونی حواس سے معلوم ہوتی ہیں۔ مثلاً غیر کا غصہ تو قیاس سے معلوم ہو سکتا ہے۔ لیکن اپنے آپ کو جب غصہ یا پیار آتا ہے۔ تو اس کا پتہ قیاس سے نہیں لگایا جاتا۔ اور نہ وہ سو نگھنے چکھنے دیکھنے۔ سننے اور چھونے سے معلوم ہوتا ہے۔ بلکہ انسان کی اندرونی حسیں اسے محسوس

کرتی ہیں +

پھر بعض ایسی چیزیں ہیں کہ ان کے اثرات سے ان کو معلوم کرتے ہیں۔ جیسے مقناطیس ہے۔ اسے جب لوہے کے پاس رکھا جائے تو اسے اپنی طرف کھینچ لیتا ہے۔ اس سے ہم سمجھ لیتے ہیں کہ اس میں جذب کی طاقت ہے اور جب اس امر کا ہم بار بار تجربہ کر لیتے ہیں تو ہمیں اور بھی یقین ہو جاتا ہے اور اگر اسکے اثر کو ہم منتقل کر سکیں تو اس سے ہمیں یقین اور بھی بڑھ جاتا ہے۔ کیونکہ اس سے معلوم ہو جاتا ہے کہ وہ حقیقتاً کوئی وجود رکھتی تھی جس کی وجہ سے منتقل بھی ہو گئی۔ اس طاقت مقناطیسی کو ہم دیکھ کر یا سونگھ کر یا چکھ کر یا چھو کر یا سن کر نہیں مانتے۔ بلکہ اسکے اثر کی وجہ سے مانتے ہیں۔ اس قسم کی اشیاء بھی لاکھوں کروڑوں ہیں اور کوئی عقلمند انکار نہیں کرتا۔ پس جبکہ دنیوی اور مادی اشیاء میں جو اس خمسہ کے سوا اور ذرائع سے بھی انسان چیزوں کے وجود کا پتہ لگایا کرتا ہے تو خدا تعالیٰ جو مادی نہیں اسکے متعلق یہ شرط کیونکر لگائی جاسکتی ہے کہ اسے دکھا دو یا حواس خمسہ کے ذریعہ سے اس کا ثبوت دو۔ ثبوت بے شک ہر دعویٰ کے لئے ضروری ہے مگر وہ ثبوت دعویٰ کے مطابق ہوتا ہے نہ کہ بے تعلق اور بے جوڑ +

خدا تعالیٰ کی ذات خدا تعالیٰ کی ذات کیسی ہے؟ اسکے متعلق قرآن کریم

میں آتا ہے۔ لا تدركه الابصار وهو يدرك الابصار وهو اللطيف الخبير۔ ابصار علم کو بھی کہتے ہیں۔ اس لئے اس کا یہ مطلب ہوا۔ کہ تم خدا کو ان ظاہری آنکھوں سے ہی نہیں بلکہ اپنے علم اور فہم سے بھی نہیں دیکھ یا معلوم کر سکتے۔ مگر جب خدا تعالیٰ خود تم پر اپنا اثر ڈالے۔ تو جس طرح لوہے پر مقناطیس کا اثر پڑنے سے مقناطیس کا پتہ لگ سکتا ہے۔ اسی طرح تم خدا کے اثر سے اس کو معلوم کر سکتے ہو +

اس مرحلہ پر پہنچ کر مستکرین خدا کا یہ سوال ہوتا ہے کہ اچھا جس طرح تم چاہو۔ خدا کی ہستی کو ثابت کرو۔ اور جو ثبوت اس کے ہونے کے ہو سکتے ہیں۔ وہ دو۔ اس لئے اب وہ دلائل بیان کئے جاتے ہیں جن سے خدا کی ہستی ثابت ہوتی ہے +

ہستی باری کی پہلی دلیل اس کے لئے پہلی دلیل تو ہم قبولیت عامہ کی جیتے ہیں

یعنی یہ کہ خدا کا خیال ہر قوم میں پایا جاتا ہے۔ اور خدا کے بڑے سے بڑے منکر بھی اسے تسلیم کرتے ہیں کہ قبولیت عامہ بہت بڑی دلیل ہے۔ چنانچہ سینس جود ہریت کا بانی ہوا ہے (اگرچہ اس نے اس کا دعویٰ نہیں کیا۔ لیکن اسی کی کتابوں پر دہریت کی بنیاد رکھی گئی ہے) اسنے لکھا ہے کہ جس بات کو ساری دنیا مانتی ہو۔ وہ بالکل غلط نہیں ہو سکتی اس کی ضرورت کچھ نہ کچھ حقیقت ہوتی ہے۔ پس جب کہ ہم ساری اقوام کو دیکھتے ہیں کہ ان میں خدا کا خیال پایا جاتا ہے۔ جیسا کہ ابھی مینے بتایا ہے۔ تو یہ بھی تسلیم کرنا پڑیگا۔ کہ یہ خیال کہیں سے نکلا ہے۔ چنانچہ خدا تعالیٰ نے اس دلیل کو پیش کیا ہے۔ فرماتا ہے۔ ان من امة الا خلا فیھا نذیر۔ کہ کوئی قوم دنیا کی ایسی نہیں جس میں میرے پکارنے والے نہیں پھر گئے۔ اور یہ نہیں بتا گئے۔ کہ میں ہوں۔ یہی ہر قوم میں پھرنے والے تھے۔ جنہوں نے ان میں خدا کے ہونے کا خیال پھیلایا۔ پس یہ قبولیت عامہ کی دلیل ہے۔ دہریت نے اس کے مقابلہ میں بڑے زور لگائے۔ اور آج ہی نہیں۔ بلکہ پہلے سے لگا رہی ہے۔ مگر پھر بھی دہریت ہی مغلوب ہوتی رہی اور خدا کے ماننے والے ہمیشہ سے ہوتے رہے۔ اور یہ بھی ثابت ہو۔ کہ دہرے بھی مرتے وقت یہی کہتے رہے ہیں۔ کہ ہم خدا کی ہستی کا انکار نہیں کرتے ممکن ہے کہ خدا ہو۔ چنانچہ ولایت میں ایک دہریے نے مرتے وقت بہت بڑی جائداد اس بات کے لئے وقف کی۔ کہ اسکے ذریعہ خدا کی ہستی پر بحث جاری رہے۔ منکرین خدا کے متعلق تو اس قسم کی باتیں ثابت ہیں۔ مگر خدا کے ماننے والوں میں سے کبھی کسی نے مرتے وقت نہیں کہا۔ کہ شاید خدا نہ ہو +

حضرت مسیح موعود سنایا کرتے تھے کہ ہمارے ماموں میر محمد اسمعیل صاحب کے ساتھ ایک دہریہ پڑھا کرتا تھا۔ ایک دفعہ زلزلہ جو آیا۔ تو اس کے منہ سے بے اختیار رام رام نکل گیا۔ میر صاحب نے جب اس سے پوچھا کہ تم تو خدا کے منکر ہو۔ پھر تم نے رام رام کیوں کہا۔ کہنے لگا غلطی ہو گئی۔ یونہی منہ سے نکل گیا۔ مگر اصل بات یہ ہے کہ دہریے جہالت پر ہوتے ہیں۔ اور خدا تعالیٰ کے ماننے والے علم پر۔ اسلئے مرتے وقت یا خوف کے وقت دہریہ یہ کہتا ہے کہ ممکن ہے میں ہی غلطی پر ہوں۔ ورنہ اگر وہ علم پر ہوتا۔ تو اسکی کج

یہ ہوتا کہ مرتے وقت دہریہ دوسروں کو کہتا کہ خدا کے وہم کو چھوڑ دو کوئی خدا نہیں۔
مگر اس کے الٹ نظائے نظر آتے ہیں۔ پس خدا تعالیٰ کی ہستی کی یہ بہت زبردست دلیل
ہے کہ ہر قوم میں یہ خیال پایا جاتا ہے +

ہر قوم میں خدا کا خیال اس پر یہ اعتراض کیا جاتا ہے کہ بے شک خدا کے ماننے کا
ہونے پر اعتراض عام خیال پایا جاتا ہے۔ مگر کوئی دو خیال آپس میں متفق
دکھا دو۔ ایک اگر کہتا ہے کہ ایک خدا ہے تو دوسرا کہتا ہے دو ہیں۔ تیسرا کہتا ہے تین ہیں
چوتھا کہتا ہے لاکھوں کروڑوں ہیں۔ پانچواں کہتا ہے ہر چیز خدا ہے۔ ایک و شنوا و رشتہ
کو خدا مانتے ہیں۔ دوسرا ایک نور کا اور ایک تاریکی کا خدا مانتے ہیں۔ غرض جتنے منہ
اتنی باتیں ہیں۔ اس سے معلوم ہوا کہ یہ خیال یقین کی بنا پر نہیں بلکہ وہم ہے +

جواب اسکے متعلق ہم کہتے ہیں۔ اس خیال کا وہ حصہ جس کے متعلق کہا جاتا ہے کہ جتنے
منہ اتنی باتیں وہ باطل ہے۔ مگر جس حصہ کو سارے کے سارے مان رہے ہیں۔ وہ کیوں باطل
قرار دیا جائے۔ سارے کے سارے یہ تو کہتے ہیں کہ خدا ہے سہی۔ اس کے آگے جو کچھ کہتے
ہیں۔ اس کے متعلق ہم کہیں گے کہ ان کی یتشریحیں غلط ہیں۔ اور خدا ہے والا خیال
درست ہے۔ جیسے ایک شخص کہے کہ میں نے دس سوار دیکھے۔ دوسرا کہے میں نے بیس دیکھے
تیسرا کہے میں نے پچیس دیکھے۔ تو کیا یہ کہیں گے کہ کسی نے ایک بھی سوار نہیں دیکھا۔ اگر انہوں نے
فریب اور شرارت نہیں کی۔ اور دھوکہ بنا کر نہیں لائے۔ تو یہی کہا جائیگا کہ سوار تو ضرور
تھے۔ آگے گنتے اور اندازہ لگانے میں ان کو غلطی لگ گئی۔ اسی طرح دنیا کی مختلف قوموں
کے متعلق کہا جاسکتا ہے کہ اگر ان کی شرارت نہیں اور وہ دھوکہ نہیں دیتے تو بات یہی ہے
کہ انہوں نے خدا کے متعلق دیکھا کچھ ضرور ہے۔ مگر بھول جانے کی وجہ سے بعد میں کچھ
سمجھنے لگ گئے ہیں۔ ورنہ یہ غیر ممکن ہے کہ ہزاروں قومیں سینکڑوں ملکوں میں رہنے والی
جن میں سے بعض کو آپس میں ملنے کا بھی کبھی اتفاق نہیں ہوا سب کی سب ایک زبان
ہو کر اس امر کا اقرار کرنے لگیں کہ اس مخلوق کا ایک خالق ہے۔ یہ اتفاق اور اتحاد بلا کسی
قوی وجہ کے بالکل ناممکن ہے +

ہستی باری کی دوسری دلیل | دوسری دلیل جو خدا تعالیٰ کی ہستی کے متعلق قرآن کریم

لئے دی ہے یہ ہے۔ قل ھو اللہ احد۔ کہو خدا ہے۔ اور ہے بھی ایک۔ اس آیت میں جو یہ دعوے کئے گئے ہیں کہ (۱) خدا ہے اور (۲) ایک ہے۔ ان میں سے پہلے کا ثبوت تو یہ ہے کہ اللہ الصمد اور دوسرے کے دو ثبوت دیئے کہ (۱) لم یلد ولم یولد (۲) ولم یکن لہ کفوًا احد۔ شرک و منہم کا ہے۔ ایک تو یہ کہ کئی وجود خدا کی حیثیت رکھنے والے ہوں۔ چاہے اس سے چھوٹے ہوں یا بڑے۔ دوسرے یہ کہ خدا کے سوا باقی ہو تو مخلوق ہی مگر اسے خدائی کا درجہ دیا گیا ہو۔ تو ایک شرک فی الذات ہے۔ اور دوسرا شرک فی الصفات مذکورہ بالا آیات میں الصمد تعالیٰ نے تینوں امور کا ثبوت دیا ہے۔ اول خدا کی ذات کا دوسرے خدا کے واحد فی الذات ہونیکا۔ تیسرے واحد فی الصفات ہونیکا۔ چونکہ وقت میں الصمد تعالیٰ کے وجود کے متعلق بحث کر رہا ہوں اسلئے میں صرف اس آیت کو لیتا ہوں جس میں ہستی باری پر بحث ہے اور وہ اللہ الصمد کے الفاظ ہیں۔ یعنی خدا اپنی ذات میں کامل ہے۔ صمد کے معنی ہوتے ہیں کہ وہ کسی کا محتاج نہ ہو اور باقی چیزیں اسکی محتاج ہوں۔ اب اس حقیقت کو دنیا میں دیکھو کس طرح واضح طور پر ہر جگہ اسکا ثبوت ملتا ہے۔ دنیا کی کوئی چیز ہمیں جو اپنی ذات میں کامل ہو ہر چیز اپنے وجود کے لئے دوسری اشیا کی محتاج ہے اور بغیر ان کے قائم نہیں رہ سکتی۔

خدا کے سوا ہر چیز دوسری کی محتاج ہے

ذرات کی طرف چلے جاؤ۔ ہر ایک ذرہ کا دوسرے ذرہ پر اثر پڑ رہا ہے۔ کہیں نور کا اثر ہو رہا ہے۔ کہیں ایتھر کا اثر ہو رہا ہے۔ انسان کامل جب بھی جاتی ہے۔ لیکن یہ پانی۔ روٹی اور ہوا کا محتاج ہے۔ سورج ہے جو گیس کا محتاج ہے۔ اپنے جسم کو قائم رکھنے کے لئے دوسرے سیاروں سے مواد لینے کا محتاج ہے۔ او بیسیوں اشیاء کا محتاج ہے۔ زمین ہے تو وہ اپنے وجود کے قیام کیلئے کہیں دوسرے ستاروں کی کشش کی کہیں کرہ ہوا کی ایتھر کی نئے مادہ کی محتاج ہے۔ غرض کسی بڑی سے بڑی چیز کو لیکر باریک کر کے جاؤ۔ تو محتاج ہی محتاج ثابت ہوگی۔ پس جب ہر چیز

جو ہمیں دنیا میں نظر آتی ہے وہ اپنے وجود کے لئے دوسری اشیاء کی محتاج ہے اور یہ حقیقت
بتا رہی ہے کہ دنیا کا کارخانہ اپنی ذات میں قائم نہیں بلکہ اسکا چلانیوالا کوئی اور ہے کیونکہ
محتاج الی غیر چیز اپنی خالق آپ نہیں ہو سکتی نہ ہمیشہ سے ہو سکتی ہے۔

کوئی کہہ سکتا ہے کہ چیزوں کی یہ احتیاج موجودہ تحقیقات کی رو سے ہے جب تحقیقات
مکمل ہو جائیگی۔ تو شاید ثابت ہو جائے کہ جہنیت مجموعی دنیا کسی کی محتاج نہیں۔ اول
تو اس کا یہ جواب ہے کہ شاید نئی تحقیق سے دنیا کی احتیاج اور بھی واضح ہو جائے اور اسکے
خالق کا وجود اور بھی زیادہ روشن ہو جائے۔ پس یہ کوئی اعتراض نہیں۔ اسوقت تک تحقیقات
کے کئی دو بدلے ہیں مگر یہ مسئلہ زیادہ سے زیادہ قائم ہوا ہے کبھی اسکے خلاف کوئی بات ثابت
نہیں ہوئی۔ پس ہر جدید تحقیق کے بعد اس اصل کا اور بھی زیادہ پختہ ہو جانا ہی اس امر کا ثبوت
ہے کہ آئندہ تحقیق اسے باطل نہیں کرے گی۔ بلکہ ثابت کرے گی۔ لیکن اگر فرض بھی کر لیا جائے
کہ کوئی ایسا ذرہ معلوم ہو جائے جو اپنی ذات میں کامل ہو تو پھر بھی اسکے جوڑنے جاڑنے
والے کی ضرورت رہے گی۔ لیکن درحقیقت یہ عقلاً محال ہے کہ کوئی ذرہ اپنی ذات میں کامل ہو
بغیر بالارادہ ہستی کے اور قادر مطلق وجود کے یہ طاقت کسی میں نہیں پائی جا سکتی۔

پھر یہ بھی سوال پیدا ہوتا ہے کہ وہ مادہ جسے اپنی ذات میں مکمل قرار دیا جائے اسکو
لئے دوسری شکل اختیار کرنا ناممکن ہے۔ کیونکہ تغیر دوسری شے سے ملنے سے ہوتا ہے۔ اور
ملنے کی طاقت اس میں ہوتی ہے جو نامکمل ہو کامل شے چونکہ تغیر قبول نہیں کرتی وہ کسی اور
چیز سے حقیقی طور پر مل بھی نہیں سکتی۔ اس کا ملنا ایسا ہی ہو سکتا ہے جس طرح کہ کھانڈ کے
ڈرے آپس میں ملکر پھر کھانڈ کی کھانڈ ہی رہتے ہیں۔ پس اگر ایسا کوئی ذرہ فی الواقع ہے
تو یہ دنیا اس سے پیدا ہی نہیں ہو سکتی کیونکہ یہ دنیا تو بے تعداد تغیرات کا مقام ہے غرض
کائنات عالم پر غور کرنے سے صاف ثابت ہوتا ہے کہ یہاں کی ہر چیز تغیر پذیر ہے اور اپنی
ہستی کے قیام کے لئے دوسروں کی محتاج۔ اس لئے کسی ایسی ہستی کا ماننا جو ان محتاج ہستیوں
کو وجود میں لانیوالی ہو اور ایک قانون کے ماتحت چلانیوالی ہو ضروری ہے بعض لوگ کہتے
ہیں کہ ایک مخفی طاقت سے یہ سب کچھ ہوتا ہے۔ مگر سوال یہ ہے کہ وہ مخفی طاقت بالارادہ ہے

یا بلا ارادہ۔ اگر بلا ارادہ ہے تو وہ خود دوسری چیزوں سے پیدا ہوتی ہے کیونکہ تمام طاقتیں دوسری چیزوں کی حرکت یا باہمی ترکیب سے پیدا ہوتی ہیں اور اگر بلا ارادہ ہے تو ہمارا دعویٰ ثابت ہے۔ ہم بھی تو ایسی ہی طاقت کو منوانا چاہتے ہیں۔ غرض کہ اللہ الصمد میں خدا تعالیٰ کے وجود کی ایک نہایت عجیب دلیل دی گئی ہے۔

تیسری دلیل

مسئلہ ارتقا

وہ مسئلہ جو خدا کے وجود کے خلاف سب سے زیادہ پیش کیا جاتا ہے۔ ارتقا کا مسئلہ ہے۔ یعنی یہ دنیا جو ہمیں نظر آتی ہے۔ پہلے دن سے اسی طرح نہیں چلی آئی بلکہ پہلے باریک ذرات تھے۔ جو لاکھوں سال بعد ایک سے دو ہوئے۔ دو سے تین۔ پھر چار۔ پانچ حتیٰ کہ اسی طرح بڑھتے گئے۔ اور نہایت اور حیوانات میں اسی طرح آہستہ آہستہ ترقی ہوتی گئی۔ جو بہتر نسل بنتی۔ وہ اور زیادہ بہتر پیدا کرتی گئی۔ حتیٰ کہ بندر بن گیا۔ اور پھر اس سے اوپر بعض اور جانور اور پھر ان سے آدمی بنی۔ ہم اس بات کو تو تسلیم نہیں کرتے کہ بندر سے انسان بنے۔ مگر ہمیں قرآن کریم یہ ضرور بتاتا ہے کہ دنیا کی پیدائش تدریجی تغیر کے ساتھ ہوئی ہے۔ قرآن کریم اس تغیر کے متعلق جو کچھ بتاتا ہے۔ اسکی مثال پہاڑوں سے دی جاسکتی ہے۔ پہاڑ کو جہاں بھی دیکھو اسکا ایک سلسلہ نظر آئیگا۔ پہلے چھوٹا ٹیلا آتا ہے۔ پھر اس سے اونچا۔ پھر اس سے اونچا۔ اور جب اونچائی انتہاء کو پہنچ جاتی ہے۔ تو پھر چوٹیاں نیچی ہونی شروع ہو جاتی ہیں۔ یہاں تک کہ آہستہ آہستہ اونچائی بہت کم ہو جاتی ہے۔ اسکے بعد پھر وہ اونچی ہونی شروع ہو جاتی ہیں۔ پھر نیچی ہونے لگتی ہیں۔ حیوانات کی پیدائش میں بھی اس قسم کا ارتقا ضرور ہوا ہے۔ یعنی قبض اور لبط کی تدریجی رویں دنیا میں ضرور چلی ہیں۔ یہ نہیں کہ ایک ہی دن میں سب چیزیں پیدا ہو گئیں یا یہ کہ ایک ہی دن میں ایک شے پیدا ہو گئی۔ سب چیزیں بھی تدریجاً پیدا ہوئیں اور ایک چیز بھی آہستہ آہستہ ہی کامل ہوئی۔

پس یہ ٹھیک ہے کہ دنیا میں زندگی کی مختلف رویں چلی ہیں۔ پہلے چھوٹی پھر اس سے بڑی۔ پھر اس سے بڑی۔ مگر یہ سب اپنی اپنی جگہ مستقل رویں تھیں۔ یہ نہیں تھا کہ ایک ہی رو ترقی کرتے کرتے مختلف شکلیں اختیار کر گئی۔ غرض پہلے نہایت ادنیٰ قسم کی

مخلوق بنی پھر اس سے اعلیٰ بنی پھر اس سے اعلیٰ۔ مگر یہ ترقی الگ الگ ہوئی اور مستقل طور پر
اور یہ غلط ہے کہ ایک ہی ادنیٰ حیوان سے ترقی کرتے کرتے تمام مخلوق بنگئی۔ بات یہ ہے کہ
جب زمین اس قابل تھی کہ چھوٹے چھوٹے جاندار اس میں رہ سکیں اس وقت اس قسم کے
جاندار اس میں پیدا ہوئے۔ جب زیادہ صفائی اس کی فضا میں پیدا ہو گئی تو زیادہ اعلیٰ
قسم کے جاندار اس میں پیدا ہوئے۔ یہاں تک کہ فضاء بالکل صاف ہو گئی اور اس میں
انسان جو سب سے اعلیٰ جاندار تھا پیدا ہوا۔ اور بالکل قرین قیاس ہے کہ انسان کی
پیدائش کے بعد جس قسم کے جاندار ان سڑاندوں سے پیدا ہو سکتے تھے جو انسان کی پیدائش
کے بعد پیدا ہو سکتی تھیں۔ انسان کی پیدائش کے بعد پیدا ہوئے۔ غرض آدمی بیشک
ارتقاء کے اصول کے ماتحت ہی پیدا ہوا ہے۔ مگر ہر جنس کا ارتقاء مستقل تھا نہ کہ ایک
چیز دوسری سے پیدا ہوئی۔ لیکن یہ نہیں کہ بندر سے انسان بنے۔ بلکہ یہ کہ انسان انسان
سے ہی بنے۔ اور بندر بندر سے اور کتے۔ کتے سے۔ مگر ہم کہتے ہیں۔ خواہ کچھ مان لو۔ اس
ارتقاء کے مسئلہ سے دہریت باطل ہو جاتی ہے۔ کیوں؟ اس لئے کہ جو لوگ ادنیٰ جانوروں سے
ترقی کر کے انسان کی پیدائش مانتے ہیں۔ وہ بھی کہتے ہیں کہ پہلے کچھ حیوانات پیدا ہوئے پھر
انہوں نے ترقی کی اور اور پیدا ہوئے۔ اور اس ترقی کے ساتھ ساتھ دماغ کی بھی ترقی
ہوتی گئی حتیٰ کہ اعلیٰ درجہ کا انسان پیدا ہو گیا۔ اس پر اگر جسمانی ترقی تو بند ہو گئی لیکن
انسانی دماغ کی ترقی جاری ہے۔ ہم کہتے ہیں۔ یہی خدا کے ہونیکا ثبوت ہے۔ کیونکہ اگر
نیچر ہی سب چیزوں کو پیدا کرنے والی ہوتی۔ خدا نہ ہوتا۔ تو جسمانی ترقی بھی جاری رہتی۔
اور انسان سے آگے کچھ اور بنتا۔ مگر یہ ظاہر ہے کہ جسمانی تغیر بند ہو گیا ہے۔ اور اسکے مقابلہ
میں انسانی روح کو مضبوط اور ترقی یافتہ بنانے کا سلسلہ جاری ہو گیا ہے۔ کوئی عقل اس
امر کو تسلیم کر سکتی ہے کہ نیچر ایک مقصد قرار دیتی ہے اور اس مقصد کے حصول پر اپنا راستہ بدلتی
ہے۔ انسان کی پیدائش پر ارتقاء جسمانی کا سلسلہ بند ہو جانا اور عقلی اور ذہنی ترقی کا
سلسلہ رک جانا بتاتا ہے کہ اس تمام ارتقاء کا بانی اور اس کا ملائیو الا کوئی ایسا وجود ہے
جس نے اس تمام دنیا کو ایک خاص غرض اور مقصد کیلئے پیدا کیا ہے۔ جب وہ مقصد

پورا ہو گیا تو ارتقاء کی لہریں جو جاری تھیں اس نے بند کر دیں۔ اگر خدا تعالیٰ نہیں تو چلے بے تھا کہ انسان کی پیدائش کے بعد بھی برابر مخلوقات میں تبدیلی ہوتی رہتی اور نئے سے نئے حیوانات پیدا ہوتے رہتے۔ مگر ہم دیکھتے ہیں کہ جب وہ حیوان پیدا ہو گیا جس کا ذہن اس قابل تھا کہ خدا تعالیٰ کی صفات کو اپنے اندر جذب کر سکے اور روحانی ترقیات حاصل کر سکے تو ارتقاء کی لہر بالکل پٹ گئی اور بجائے جسمانی ترقی کے خالص ذہنی ترقی شروع ہو گئی گو یا مقصود پورا ہو گیا اور اب جسمانی ارتقاء کی ضرورت نہ رہی جسکے ذریعہ سے ایک جنس سے دوسری جنس پیدا کی جائے۔ چنانچہ اس تغیر کا نتیجہ یہ ہوا کہ معاً انسان کے بچپن کا عرصہ غیر معمولی طور پر لمبا کر دیا گیا اور اسکی وجہ یہی ہے کہ انسان کی پیدائش کی غرض چونکہ علوم کا حصول ہے جو لمبی تربیت کو چاہتا ہے۔ اسلئے اسکے لئے بچپن کا زمانہ بھی لمبا بنایا گیا ہے تا وہ دیر تک ماں باپ کا محتاج رہے اور ان کے ساتھ رہنے پر مجبور ہو اور ان کے علم اور تجربہ کو اپنی صحبت میں سیکھے اور ان کی تربیت سے فائدہ حاصل کرے۔ اگر انسان بندر سے ترقی کر کے ایک اندھی نیچر کے قوانین کے ذریعہ سے بنا تھا تو کیا وجہ کہ بندر اور اس سے اوپر کے ترقی یافتہ جانوروں کے بچپن کا زمانہ جبکہ بہت ہی چھوٹا تھا اور وہ پیدا ہوتے ہی چلنے کے قابل ہو جاتے تھے اور چھ سات ماہ میں اپنے بچاؤ اور اپنی حفاظت کا سامان ہیا کرنے کے قابل ہو جاتے تھے تو انسان کے لئے یہ نئی بات پیدا ہوئی کہ وہ چھ سات ماہ تک ایک قدم اٹھانے کے قابل نہیں ہوتا۔ پھر آہستہ آہستہ ترقی کرتا ہے اور چودہ پندرہ سال تک ماں باپ کی مدد اور اعانت کا محتاج رہتا ہے۔ یہ بچپن کے زمانہ کی لمبائی ان مجبوریوں کی وجہ سے نہیں ہے جو ارتقاء کے مسئلہ کے لازمی نتیجہ ہیں ہو کہ ہم اسے اسکی طرف منسوب دیں بلکہ اس علمی ترقی کی وجہ سے ہے جس کے لئے انسان میں مخفی قوتیں رکھی گئی ہیں پس یہ امر ایک بالارادہ قدر ہستی کی طرف منسوب کیا جاتا ہے۔ نہ کہ ارتقاء کی عام رد کی طرف۔ یہ کہا جاسکتا ہے کہ انسان کے دانت اس قسم کے اسلئے ہو گئے کہ اس کی غذا مختلف قسم کی تھی یہ بھی کہا جاسکتا ہے کہ انسان کی دم اسلئے نہیں رہی کہ وہ بیٹھنے کا عادی ہے (گو یہ ایک بیہودہ دلیل ہے) یہ بھی کہا جاسکتا ہے کہ اس کی انگلیوں کی شکل اسلئے بدل گئی کہ وہ اس قسم کا کام نہیں کرتا تھا

جو دوسرے جانور دل کو کرنا پڑتا ہے۔ مگر یہ نہیں کہا جاسکتا کہ اسکا بچپن کا زمانہ لمبا کیوں ہو گیا
کیونکہ یہ تغیر مادی اسباب کی وجہ سے نہیں ہے بلکہ ایک آئندہ پیش آنیوالے مقصد کے پورا
کرنے کے لئے ہے اور آئندہ ضرورت کو اور پھر علمی ضرورت کو صرف بالارادہ ہستی ہی پورا
کر سکتی ہے۔ اس جگہ یہ نہیں کہہ سکتے کہ انسان کا بچہ چونکہ دیر میں علوم سیکھتا ہے۔ اور حیوان
کا بچہ جلدی سیکھ لیتا ہے۔ اسلئے انسان کی بچپن کی عمر لمبی ہوتی ہے۔ اور حیوان کی چھوٹی
کیونکہ اول تو یہ ارتقاء کے خلاف ہو۔ اگر ارتقاء کا مسئلہ درست ہو اور حیوان ہمیشہ ذہنی ترقی
کی طرف قدم مارتا رہا ہے تو چاہئے کہ انسان کا بچہ جلدی سیکھے اور حیوان کا دیر میں لیسکین
اگر اس وجہ کو فرضاً درست بھی سمجھ لیا جائے تو بھی یہی ماننا پڑیگا کہ دنیا کا پیدا کرنے والا
ایک علیم و حکیم وجود ہے۔ کیونکہ نیچر اس امر کا فیصلہ کیا کر سکتی ہے کہ کون علم جلدی سیکھتا
ہے اور کون دیر میں۔ اسکو یہ کام تو ایک بالارادہ اور علیم و حکیم ہستی ہی کر سکتی ہے۔

دنیا کس طرح پیدا ہوئی؟ اب میں پیدائش عالم کے متعلق قرآنی اصل بیان کرتا
ہوں۔ قرآن کریم میں خدا تعالیٰ یہ بتاتے ہوئے کہ دنیا کو اس نے کس طرح پیدا کیا فرماتا ہے
قُلْ أَفَلَا تَعْلَمُونَ بِالَّذِي خَلَقَ الْأَرْضَ فِي يَوْمَيْنِ - وَتَجْعَلُونَ لَهُ
أَنْدَادًا ذَٰلِكَ رَبُّ الْعَالَمِينَ وَجَعَلَ فِيهَا رَوَاسِيَ مِنْ فَوْقِهَا وَبَارَكْ فِيهَا
وَقَدَرْنَا فِيهَا أَنْوَارَهَا فِي أَرْبَعَةِ أَيَّامٍ سَوَاءً لِلنَّاسِ ثَلَاثِينَ - ثُمَّ اسْتَوَى إِلَى السَّمَاءِ
وَهُیَ دُخَانٌ فَقَالَ لَهَا وَلِلْأَرْضِ ائْتِیَا طَوْعًا أَوْ كَرْهًا قَالَتَا أَتَيْنَا طَائِعِينَ -
فَقَضَاهُنَّ سَبْعَ سَمَوَاتٍ فِي يَوْمَيْنِ وَأَوْحَىٰ فِي كُلِّ سَمَاءٍ أَمْرَهَا وَزَيَّنَّا السَّمَاءَ
الْدُّنْيَا بِمَصَابِيحٍ وَحِفْظًا ذَٰلِكَ تَقْدِيرُ الْعَزِيزِ الْعَلِيمِ - (۳۱ - ۸ تا ۱۱)

فرماتا ہے۔ ایک غالب اور علیم خدا جس کو پتہ تھا کہ وہ کیا کرنے لگا ہے اور کیا کرنا چاہئے
اس نے اس دنیا کو پیدا کیا۔ اے منکر و ماتم تو اس خدا کا انکار کرتے ہو۔ جس نے زمین کو
دو وقتوں میں پیدا کیا ہے۔ اور تم اس کے شریک قرار دیتے ہو۔ وہ تو سب جہانوں کو
آہستہ آہستہ نشوونما دیکر کمال تک پہنچانیوالا ہے۔ اور اس نے زمین میں اس کے اوپر
پہاڑ بنائے۔

یورپ کی تحقیقات کہتی ہے کہ مشرق میں پہاڑ نہیں تھے۔ بعد میں بنے۔ اور قرآن کریم بھی یہی کہتا ہے کہ خدا نے پہلے زمین بنائی۔ پھر اس پر پہاڑ بنائے۔ جو کہ زندگی کے لئے ضروری تھے۔

پھر فرماتا ہے۔ وَبَارَكْ فِيهَا اور ہم نے اس زمین میں برکت دی۔ برکت کے معنی زیادتی۔ صلاحیت اور پاکیزگی کے ہوتے ہیں۔ پس اسکے یہ معنی ہونگے کہ ہم نے اس میں نہ ختم ہونے والے ذخیرے پیدا کئے اور اسے پاک کیا۔ گویا دو خوبیاں اس میں رکھیں ایک تو اس میں کثرت سے ایسے سامان پیدا کئے جو آئندہ استعمال ہونے والے تھے چنانچہ سمندوں کی خلق سے اور بعض اندرونی اور بیرونی تغیرات کے قوانین کے ذریعہ سے زمین کے ذخائر میں ایسی کثرت پیدا ہو گئی ہے کہ نہ پانی ختم ہوتا ہے نہ غذا اور نہ دوسری اشیاء۔ دوسرے معنی بارک کے پاکیزہ کر دینے کے ہیں۔ پس اسکے یہ معنی ہونگے کہ اس وقت اسکے فضاء میں ایسی صفائی اور پاکیزگی پیدا کی گئی کہ جسکے ذریعہ سے اس میں جاندار اشیاء کا رہنا ممکن ہو گیا۔

اسکے بعد فرماتا ہے کہ ہم نے اس میں غذائیں پیدا کیں یعنی نباتات و حیوانات پیدا ہوئے جو بوجہ سالس پر زندہ رہنے کے صفائی کے محتاج تھے اور اس وقت تک پیدا نہیں کئے جاسکتے تھے جب تک کہ پہلے جو کی صفائی نہ ہو جائے۔ اور فرماتا ہے کہ یہ سب کچھ چار وقت میں ہوا۔ پھر وہ روحانی سلسلہ پیدا کیا گیا جو پیدائش کا موجب تھا اور جس کا مظہر انسان ہے اور اس میں انسان کی روحانی ترقیات کے سامان پیدا کئے گئے اور ان کی حفاظت کا انتظام کیا گیا۔

غرض قرآن کریم بتاتا ہے کہ دنیا کے پیدا کرنے میں تدریجی ترقی کو مد نظر رکھا گیا ہے پہلے آسمان زمین نباتات اور جانوروں کو پیدا کیا گیا۔ ان تمام تغیرات کے بعد جو لاکھوں بلکہ کروڑوں سالوں میں ہوئے۔ انسانوں کو پیدا کیا گیا۔ اسی لئے فرشتوں نے کہا کہ بھڑ بکری۔ گھوڑے۔ اونٹ وغیرہ تو فساد نہیں کرتے تھے۔ انسان کہیں گھوڑے کی سواری کریگا کہیں کسی سے کچھ کام لیگا۔ اور کسی سے کچھ۔ اور اس طرح فساد ہوگا۔

تو دلیل ارتقائی جس کو خدا کی ہستی کے رو میں پیش کیا جاتا ہے، وہی خدا کی ہستی کا ایک بین اور روشن ثبوت ہے۔ چنانچہ ایک دوسری جگہ خدا تعالیٰ فرماتا ہے۔ وَنَخْرُجُكُمْ مِّنَ الْأَرْضِ وَمَا فِيهَا سَوَاءً لَّكُمْ فِي ذَلِكَ لَا يَأْتِ لِقَوْمٍ يَتَفَكَّرُونَ۔ اے انسانو! سوچو تو کہ زمین اور آسمان کے درمیان جو چیزیں بھی ہیں یہ سب تمہارے نفع کے لئے کام میں لگی ہوئی ہیں۔ پھر اس امر پر غور کر کے کیا تم اس نتیجہ پر نہیں پہنچ سکتے کہ ایک بالارادہ ہستی نے یہ سب کچھ ایک پہلے سے تجویز کردہ سکیم کے مطابق کیا ہے؟

منکرین خدا کے مسئلہ
ارتقا پر اعتراض

جس رنگ میں منکرین خدا ارتقا کو مانتے ہیں۔ اس پر کئی اعتراض وارد ہوتے ہیں اور وہ یہ کہ تم کہتے ہو کہ انسان کے پیدا ہو جانے کے بعد پھر کوئی تغیر نہیں ہوا۔ اس کی کیا وجہ ہے۔ وہ کہتے ہیں۔ تغیر کے لئے بڑے لمبے زمانہ کی ضرورت ہے۔ اور انسان پر چونکہ ابھی اتنا زمانہ نہیں گزرا۔ جو تغیر کے لئے ضروری ہے۔ اسلئے اس میں تغیر نہیں ہوا۔ مگر ہم کہتے ہیں موجودہ کٹ کر شروع ہوا ہے۔ یا وہی چلا آرہا ہے۔ جو پہلے شروع ہوا تھا۔ اگر وہی چلا آرہا ہے۔ تو اگر فرض کرو چھ ہزار سال کے بعد بندر انسان بن گئے تھے۔ تو بندروں کے انسان بننے کے زمانہ پر چھ ہزار سال گزرنے پر اب کیوں بندر انسان نہیں بنے؟

اس کے مقابلہ میں ہم کہتے ہیں کہ انسان بننے کے بعد اس کی عقلی اور دینی ترقی ہوتی جا رہی ہے۔ اور جس قسم کا ارتقاء ہم تسلیم کرتے ہیں اسکے مطابق کوئی اعتراض وارد نہیں ہوتا۔ دوسرا اعتراض یہ ہے کہ اگر کامل وجود پیدا ہو جانے کی وجہ سے ترقی رک گئی ہے۔ تو ہم کہتے ہیں۔ اگر اس کا یہ مطلب ہے کہ سب حیوانات بدل کر کامل انسان بن گئے ہیں تو یہ غلط ہے۔ ہر قسم کے جانور اب تک موجود ہیں۔ اسلئے وہ تغیر جاری رہنا چاہئے۔ اور اگر یہ کہا جائے کہ اب چونکہ بہتر مخلوق پیدا ہو گئی ہے۔ اسلئے تغیر کی ضرورت نہیں۔ تو ہم کہتے ہیں کہ ضرورت نہیں کے الفاظ ہی بتا رہے ہیں کہ کسی بالارادہ ہستی نے ایک مقصد کے لئے دنیا کو پیدا کیا تھا جب وہ مقصد پورا ہو گیا تو ایسے تغیرات جو اس مقصد کے حصول کیلئے ضروری تھے انہیں ترک کر دیا گیا ہو اور یہی دلیل ہستی باری کو ثابت کرنی ہے۔

چوتھی دلیل سبب و مسبب کی

چوتھی دلیل ہستی باری تعالیٰ کے متعلق سبب اور مسبب کی ہے جو عام طور پر استعمال کی جاتی ہے۔ اور جسے ایک ان پڑھ آدمی بھی سمجھ سکتا ہے۔ اسلئے بہت کارآمد ہے۔ کہتے ہیں کسی فلاسفر کو کوئی ان پڑھ زمیندار مل گیا۔ وہ بدوی تھا۔ فلاسفر نے اس سے پوچھا کہ کیا تم خدا کو مانتے ہو؟ اس نے کہا ہاں مانتا ہوں۔ فلاسفر نے کہا خدا کے ہونے کی تمہارے پاس کیا دلیل ہے؟ اس نے کہا البعۃ تدل علی البعیر واثار الاقدام علی السفیر و السماء ذات البروج و الارض ذات الفجاجہ کیف لا تدل علی اللطیف الخبیر جب جنگل میں میگنی کو دیکھ کر اونٹ کا پتہ لگایا جاتا ہے۔ اور پاؤں کے نشان سے چلنے والے کا تو یہ ستاروں والا آسمان اور یہ زمین جس میں راستے بنے ہوئے ہیں۔ ان کو دیکھ کر کیوں سمجھوں کہ خدا ہے؟

یہ دلیل جو ایک بدوی نے دی۔ پہلے لوگوں کی عقل یہاں تک ہی پہنچی ہے۔ دنیا ایک بڑا مقام ہے جس کے پیدا کرنے والا کوئی ہونا چاہئے۔ یہ خیال انکے لئے کافی تھا۔ یہ دلیل گو ہے تو صحیح مگر اس پر اعتراض بھی بہت سے پڑتے ہیں۔ لیکن چونکہ عام دلیل ہے اور حقیقتاً صحیح ہے اسلئے قرآن کریم نے بھی اس دلیل کو لیا ہے۔ جیسا کہ آتا ہے۔ اِنِّی اللّٰهُ شَدَّکَ ذَا طَرِ التَّمَوَاتِ وَ الْاَرْضِ اے لوگو! کیا تمہیں اس خدا میں شک ہے جس نے آسمانوں اور زمین کو پیدا کیا ہے؟ گو یہ دلیل عام ہے لیکن تعجب ہے کہ سب سے زیادہ اس پر اعتراض جھاتے ہیں۔ اور بالکل ممکن ہے کہ اعتراضوں کی کثرت کا موجب اس کا عام ہونا ہی ہو۔

پیدائش دنیا کے متعلق لوگوں کے خیال

جن لوگوں نے حقیقت عالم پر غور کیا ہے وہ کہتے ہیں کہ دنیا کو دیکھ کر خدا کی ہستی کا نتیجہ نکالنا درست نہیں پہلے سب سے خیالات کو لینا چاہئے جو دنیا کے وجود میں آئیے متعلق پیدا ہو سکتے ہیں پھر ان کا موازنہ کر کے نتیجہ نکالنا چاہئے۔ چنانچہ وہ کہتے ہیں دنیا کی ابتدا کے متعلق تین خیال پیدا ہو سکتے ہیں (۱) یہ کہ دنیا آپ ہی آپ ہمیشہ سے چلی آرہی ہے۔ (۲) یہ کہ دنیا نے اپنے آپ کو پیدا کیا۔ (۳) یہ کہ کسی نے دنیا کو پیدا کیا۔ پہلے خیال کے یہ معنی ہوئے کہ دنیا کو پیدا کرنے والا کوئی نہیں ہمیشہ سے آپ ہی آپ چلی آرہی ہے۔ اور اس سے یہ نتیجہ نکلے گا۔ کہ غیر محدود زمانہ کو ماننا پڑیگا اور انسانی

عقل کیلئے محال ہے۔ کیونکہ غیر محدود و محدود میں نہیں سما سکتا۔

دوسرا خیال کہ دنیا نے خود اپنے آپ کو پیدا کیا۔ یہ بھی انسانی دماغ میں نہیں آ سکتا۔ کیونکہ اگر اس بات کو تسلیم کیا جائے تو اس کے یہ معنی ہونگے کہ کسی مخفی ضرورت یا خواہش کے ماتحت ممکن الوجود نے وجود کا جامہ پہن لیا اور اس بات کا تسلیم کرنا ناممکن ہے۔ کیونکہ اس صورت میں تسلیم کرنا پڑتا ہے کہ کوئی چیز طاقت خالق بالقوة رکھتی تھی پھر وہ بالفعل ظاہر ہو گئی اور اگر اس بات کو مانا جائے تو دو سوال پیدا ہو جاتے ہیں۔

پہلا سوال یہ کہ جو چیز اپنے اندر ظہور کی طاقت رکھتی تھی۔ اگر وہ کوئی چیز تھی تو دنیا کی پیدائش کی حقیقت پھر بھی حل نہ ہوتی۔ کیونکہ یہ سوال پھر بھی باقی رہیگا کہ وہ چیز کس طرح پیدا ہوئی؟ اور دوسرا سوال یہ پیدا ہوتا ہے کہ یہ جو کہا جاتا ہے کہ مخفی ضرورت یا خواہش کے ماتحت اس نے آپکو ظاہر کر دیا وہ ضرورت یا خواہش کس نے پیدا کی۔ اگر اس کا کوئی اور خالق تھا تو اسے کس نے پیدا کیا تھا اور اگر نہیں تھا تو وہ پیدا کیونکر ہو گئی۔ اگر کہو کہ آپ ہی آپ۔ تو پھر دنیا کے متعلق ہی کیوں نہ مان لیا جائے کہ وہ آپ ہی آپ پیدا ہو گئی ہے۔ اگر کہیں کہ پہلی حالت عدم کی تھی نہ کہ وجود کی اس لئے اسکے پیدا کرنے سے سلسلہ سوالات نہیں چلتا تو یہ بھی غلط ہے۔ کیونکہ اگر ظہور کی مخفی طاقت عدم میں تھی تو ماننا پڑیگا کہ عدم دو قسم کے ہوتے ہیں ایک وہ عدم جس میں ظاہر ہونے کی قابلیت ہوتی ہے۔ اور ایک وہ جس میں یہ قابلیت نہیں ہوتی۔ لیکن انسانی ذہن اس امر کو تسلیم نہیں کر سکتا کیونکہ اگر جو چیز محض عدم ہو اس میں کوئی طاقت خواہ مخفی ہو خواہ ظاہری رہ نہیں سکتی۔

تیسرا خیال یہ ہے کہ دنیا کو کسی اور وجود نے پیدا کیا ہے اور یہی خیال مذہبی لوگوں اور فلاسفوں کا ہے جو یہ خیال کرتے ہیں کہ دنیا ایک صفت کی طرح ہے مگر یہ خیال بھی درست نہیں کیونکہ (۱) دنیا صفت نہیں بلکہ اس میں ایک ارتقاء ہے ایک چیز میں نظر آتی ہے جو برابر ترقی کرتی جاتی ہے۔ پس اسے صفت قرار دینا بالکل

غلط ہے۔ صفت تو وہ تب ہوتی اگر یکدم بنتی۔ لیکن جب کہ وہ بعض قوانین کے مطابق ترقی کرتے کرتے اس حالت کو پہنچی ہے تو معلوم ہوا کہ وہ آپ ہی آپ ہر کسی اور ہستی کی پیدا کردہ نہیں ہے۔

(۲) پھر یہ سوال ہے کہ اس نے اس دنیا کو کس چیز سے پیدا کیا ہے؟ صنایع لوہے چاندی کی چیزیں تو بنا سکتا ہے مگر وہ لوہا۔ چاندی نہیں بنا سکتا۔ پھر اس دنیا کے صنایع نے دنیا کو کس چیز سے بنایا؟ اگر مصالح پہلے سے موجود تھا تو پھر وہی اعتراض موجود ہے کہ وہ کیونکر بنا؟ اور اگر وہ آپ ہی آپ بنا ہوا تھا تو کیوں آپ ہی آپ بنو نہیں سکتا تھا۔ اور اگر اسے کسی اور ہستی نے پیدا کیا ہے تو اسے عقل تسلیم نہیں کرتی۔

(۳) فضاء کو بھی مخلوق ماننا پڑیگا کیونکہ اگر مادہ بعد میں پیدا ہوا ہے تو ضرور ہے کہ خلا بھی بعد کی ہی شے ہو اور جہات بھی بعد کی مخلوق ہوں۔ مگر خلا سے خلوات اور جہات سے آزادی انسانی ذہن میں نہیں آسکتی۔

(۴) اسی طرح پھر یہ سوال بھی پیدا ہوگا کہ جس نے اس دنیا کو پیدا کیا ہے اسے کس نے پیدا کیا ہے؟

(۵) پھر یہ سوال پیدا ہوگا کہ وہ محدود ہے کہ غیر محدود ہے جس طرح کہ مادے کے متعلق سوال پیدا ہوتا ہے۔ اور دونوں جوابوں میں سے کوئی جواب بھی دیا جائے گا اس پر ایک لمبا چکر سوالوں کا شروع ہو جائیگا۔

(۶) یہ بھی ماننا پڑیگا کہ وہ ہستی غنی ہے۔ اگر غنی نہ مانتے تو اس کے سوا اور وجود ماننے پڑینگے۔ اور اگر ہم غنی مانینگے تو پھر اسے اندرونی تغیرات سے بھی محفوظ ماننا پڑے گا اور اگر اسے تغیرات سے محفوظ مانا جائیگا تو یہ بھی ماننا پڑیگا کہ وہ دنیا کی علت العلل بھی نہیں ہے اور اس صورت میں اسے وجود کے تصور کی بھی کوئی حاجت نہ رہیگی۔ پس یہ خیال بھی غلط ہوا لیکن چونکہ تینوں صورتیں جو دنیا کی پیدائش کے متعلق ممکن تھیں ناممکن ثابت ہوئیں تو پھر ہمیں ماننا پڑے گا کہ ان ذہن میں نہ آنیوالی صورتوں میں سے ایک نہ ایک درست ہے۔ اور چونکہ جو اعتراض سب صورتوں میں پڑتا ہے وہ یہ ہے

کہ یہ آپ ہی آپ کس طرح ہو گئیں۔ اسلئے باوجود اس اعتراض کے ایک نہ ایک صورت کو صحیح تسلیم کرنا ہوگا اور یہ ماننا ہوگا کہ گو یہ اعتراض پڑتا ہے مگر چونکہ دنیا موجود ہے اور اسکے وجود میں کچھ شک نہیں اسلئے باوجود اس اعتراض کے دنیا کی پیدائش مذکورہ بالا صورتوں میں سے کسی ایک صورت سے ہوئی ہے۔ اور اس نتیجہ پر پہنچ کر ہر ایک شخص کو یقین کرنا پڑیگا کہ وہ صورت اول ہی ہو سکتی ہے۔ یعنی یہ کہ دنیا آپ ہی آپ ہمیشہ سے چلی آتی ہے۔ کیونکہ دوسری اور تیسری صورت میں بھی یہ سوال پیدا ہوتا ہے کہ دنیا کی علت آپ ہی آپ کیونکر ہو گئی۔ پس جب آگے چل کر پھر اس سوال سے واسطہ پڑنا ہے تو کیوں نہ تسلیم کر لیں کہ دنیا ہی خود بخود پیدا ہو گئی ہے۔

پیدائش دنیا پر لوگوں کے خیالات پر بحث سب سے پہلے تو ان معترضین کے اس خیال کو میں رد کرنا چاہتا ہوں کہ خدا کا خیال اسی سبب سے پیدا ہوا کہ دنیا کا خالق دریافت کرنے کی ضرورت پیش آئی۔ خدا تعالیٰ کا وجود جیسا کہ میں پہلے بتا کر آیا ہوں الہام سے پیدا ہوا۔ پھر کیا یہ عجیب بات نہیں کہ ایک طرف تو یہی معترضین کہتے ہیں کہ خدا کا خیال لمبے ارتقاء کے بعد پیدا ہوا ہے۔ پہلے تو انسانوں نے بعض چیزوں سے ڈر کر انکے آگے ہاتھ جوڑنے شروع کئے تھے۔ آہستہ آہستہ خدا اور عباد کا مسئلہ بن گیا اور دوسری طرف اس خیال کی ایک خالص فلسفیانہ وجہ بتائی جاتی ہے کہ اس کا خیال دنیا کی پیدائش کے سوال کے حل نہ ہونیکے سبب سے پیدا ہوا۔ حالانکہ دونوں خیال متضاد ہیں۔ اب میں معترضین کے مقرر کردہ اصول کو لیتا ہوں اور تسلیم کرتا ہوں کہ پہلی اور دوسری توجیہ پر جو اعتراض کئے گئے ہیں۔ ایک حد تک درست ہیں لیکن تیسری توجیہ کے متعلق جو کچھ کہا گیا ہے وہ محض ایک دھوکا ہے۔ کیونکہ جب کہا جاتا ہے کہ یہ دنیا کسی کی پیدا کردہ ہے تو اس سے ہرگز یہ مراد نہیں ہوتی کہ وہ ایک مکان کی طرح بنائی گئی۔ بلکہ اس سے مراد یہی ہے کہ خدا تعالیٰ نے ایک مادہ پیدا کیا۔ اور اس میں ایک قانون کو جاری کیا تاکہ اسکے مطابق وہ ترقی کرے۔ پس ارتقاء ہرگز دنیا کی پیدائش کے خیال کے مخالف نہیں۔ بلکہ صانع کی نادر صنعت گری پر دلالت کرتا ہے۔ اور ہرگز اس

ارتقاء کا اپنے خالق پر دلالت کرتا ہے۔

دوسرا سوال یہ ہے کہ کسی اور کو خالق ماننے کی صورت میں یہ سوال پیدا ہو گا کہ اسے مادہ کہاں سے لیا؟ اس سوال کا جواب میں آگے چل کر دوں گا۔ فی الحال اتنا کہنا کافی ہے کہ اگر خدا کو نہ مانا جائے تو بھی یہ سوال باقی رہتا ہے کہ مادہ کہاں سے آیا۔ پس جب یہ سوال دنیا کو خود بخود مان کر بھی باقی رہتا ہے۔ تو پھر یہ خدا کے وجود کے لئے بہ طور مشبہہ کے پیدا نہیں کیا جاسکتا۔

راہیہ سوال کہ فضا کو کس نے پیدا کیا؟ اس کا جواب یہ ہے کہ یہ وہی وجود ہے جو ہمارے دماغ سے تعلق رکھتا ہے۔ خدا سے کوئی تعلق نہیں رکھتا۔ فضا اور جہات نسبتی امور ہیں اور ان کا تعلق یا مادہ سے ہے یا دماغ سے۔ پس انکی بحث خدا تعالیٰ کے سوال میں آہی نہیں سکتی۔ اور یہ جو سوال ہے کہ خدا محدود ہے یا غیر محدود۔ یہ لغو سوال ہے۔ کیونکہ اگر یہ مانیں کہ دنیا آپ ہی آپ ہے۔ تو یہ سوال دنیا پر بھی پڑے گا۔ کہ وہ محدود ہے کہ غیر محدود اور دونوں ممکن صورتوں میں سے ایک کو ماننا مشکل ہو گا۔ اور اس پر بہت سے اعتراض پڑیں گے۔ پس اگر دنیا کے آپ ہی آپ ہونی کی صورت میں بھی بلکہ قطع نظر اس کی ابتداء کے سوال کے اس کی موجودہ صورت میں بھی اس پر یہ اعتراض پڑتا ہے کہ وہ محدود ہے کہ غیر محدود۔ جو دونوں صورتیں ناممکن ہیں تو پھر یہی سوال اگر خدا تعالیٰ کو مان کر پڑے تو اس میں کیا ہرج ہے۔ ہم کہیں گے کہ دنیا کی پیدائش کی کوئی صورت بھی فرض کریں۔ یہ اعتراض قائم رہتا ہے۔ اسے معلوم ہوا کہ یہ اعتراض نہیں ہے بلکہ ایسا سوال ہے کہ جسے انسانی دماغ سمجھ ہی نہیں سکتا۔ یا یہ کہ وہ نقطہ انگہ ابھی دریافت نہیں ہوا جس کی مدد سے اس سوال کو حل کیا جاسکے۔ اور ان دونوں صورتوں میں اس دنیا کا خالق کسی وجود کو ماننا خلاف عقل نہیں کہلا سکتا۔

اب میں چوتھے سوال کو لیتا ہوں۔ کہ اگر اس دنیا کو خدا نے پیدا کیا ہے تو پھر خدا کو کس نے پیدا کیا ہے؟ اس کا جواب یہ ہے کہ یہ خیال کہ خدا کے پیدا کرنے والا بھی کوئی ہونا چاہئے۔ مادی تجربات کی وجہ سے پیدا ہوا ہے۔ حالانکہ جو چیز غیر مادی ہو اسکے متعلق

ہم مادی قوانین کو جاری نہیں کر سکتے۔ کیونکہ ہم دیکھتے ہیں کہ بعض صورتوں میں ایک مادی چیز کا قیاس دوسری مادی چیز پر بھی نہیں کیا جاسکتا۔ پس مادی چیز کا غیر مادی پر قیاس تو بالکل قیاس مع الفارق ہے۔ مثلاً پانی ہے۔ اسے اگر گول برتن میں ڈالا جائے تو گول ہو جاتا ہے۔ اور اگر چپٹے برتن میں ڈالا جائے۔ تو چپٹا۔ اس پر قیاس کر کے اگر کوئی کہے کہ لوہا کیوں اس طرح نہیں ہوتا تو ہم اسے یہی کہیں گے کہ یہ قانون پانی کیلئے ہے۔ لوہے کیلئے نہیں۔ یا اگر کوئی کہے کہ پانی اپنی ایک ہی شکل کیوں نہیں قائم رکھتا؟ جس طرح لوہا رکھتا ہے۔ تو اسے بھی یہی کہا جائیگا کہ یہ بات لوہے سے تعلق رکھتی ہے۔ پانی سے نہیں۔ پس جب ایک مادی چیز کا قیاس دوسری مادی چیز پر بھی نہیں کیا جاسکتا۔ تو ایک مادی چیز کو غیر مادی شے پر کس طرح قیاس کر سکتے ہیں۔ چونکہ دنیا میں ہمیں کوئی چیز ایسی نظر نہیں آتی۔ جو آپ ہی آپ ہو۔ اسلئے ہم سمجھ لیتے ہیں کہ کوئی چیز آپ ہی آپ نہیں ہو سکتی۔ لیکن جو اشیاء کہ مادی نہیں ہیں ان کے متعلق ہم کوئی ایسا قانون مادی اشیاء کی بنا پر نہیں بنا سکتے۔ اور نہ ان کی کیفیت اور حقیقت ہمارے ذہن میں آسکتی ہے۔ اگر ہم یہ مانیں کہ دنیا آپ ہی آپ بنگئی ہے تو اس پر یہ سوال بے شک پڑیگا۔ کیونکہ مادہ کے متعلق ہمیں تجربہ سے معلوم ہو چکا ہے کہ اسکے تغیرات یا اس کی پیدائش آپ ہی آپ نہیں ہوتے بلکہ سبب اور مسبب کا قانون اس پر حاوی ہے۔ پس ہم یہ برگز نہیں مان سکتے کہ مادہ آپ ہی آپ ہو گیا۔ یا یہ کہ مادہ سے آپ ہی دنیا بنگئی۔

آخری اعتراض کہ اگر کوئی اس دنیا کا پیدا کرنے والا ہے تو وہ غنی ہونا چاہئے اور اگر غنی ہے تو وہ علت کیونکر بنایا سوال جس طرح خدا کے وجود پر پڑتا ہے۔ اسی طرح دنیا پر۔ کیونکہ اگر وہ محتاج ہے تو آپ ہی آپ کیونکر ہوئی ہے اور اگر غنی ہے تو اس میں تغیر کیونکر ہوا اور وہ اس شکل میں کس طرح بدل گئی۔ اور اگر اس مشکل کے باوجود دنیا کو آپ ہی آپ مانا جاسکتا ہے تو کیوں اس کا خالق ایک اور وجود کو نہیں مانا جاسکتا۔

دنیا کے بننے کا طریق نہ معلوم
ہوئے پر خدا کے ماننے کا فائدہ

یہاں پہنچ کر سنکر مین اور پہلو بدلتے ہیں۔ اور کہتے ہیں کہ اچھا چلو مان لیا۔ کہ خدا ہے۔

مگر یہ بات کہ دنیا کس طرح بنی یہ تو حل نہ ہوا۔ پھر خدا کے ماننے کا کیا فائدہ ہوا؟ اسکا جواب یہ ہے کہ (۱) یہ اعتراض پیدا ہی ایک غلط خیال سے ہوا ہے کہ خدا تعالیٰ کی تلاش اسلئے کیجاتی ہے کہ تا معلوم ہو کہ دنیا کیونکر پیدا ہوئی۔ حالانکہ یہ درست نہیں۔

(۲) اگر یہ درست بھی ہو کہ خدا تعالیٰ کے وجود کی تلاش صرف اسوجہ سے تھی کہ تا دنیا کی پیدائش کی حقیقت معلوم ہو جائے تو پھر ہم کہتے ہیں کہ وہ سوال حل نہ ہوا تو نہ سہی ایک نئی حقیقت تو دنیا کو معلوم ہو گئی اور علم کی ترقی بہر حال مفید ہوتی ہے۔ اگر ایک سوال کے حل کرنے میں ہمیں ایک اور حقیقت معلوم ہو جائے تو کیا ہم اس حقیقت کو اسلئے ترک کر دینگے کہ جس سوال کو ہم حل کر رہے تھے وہ حل نہیں ہوا۔

(۳) جواب یہ ہے کہ ہم نے فرض کیا ہے کہ دنیا آپ ہی آپ آئی ہے۔ اس میں بھی تو یہ سوال حل نہ ہوا۔ اگر اب بھی نہ ہو۔ تو کیا حرج ہے۔ (۴) چوتھا جواب یہ ہے کہ انسان کو اسی علم کی ضرورت نہیں ہوتی کہ فلاں کام کس طرح ہوا۔ بلکہ اس علم کی بھی ضرورت ہوتی ہے کہ فلاں کام کس نے کیا۔ پیشوں کے متعلق ہی دیکھ لو اگر ایک شخص خوبصورت چھڑی دیکھتا ہے تو وہ یہی سوال نہیں کرتا کہ یہ کس طرح بنی بلکہ اکثر اوقات وہ یہ دریا کرتا ہے کہ یہ کس نے بنائی ہے۔ اور کہاں بنی ہے اگر انسان کو ان دونوں سوالوں کا صحیح جواب مل جائے تو اوّل تو وہ بنانے والے کی قدر کر سکیگا۔ اور دوسرے اگر چھڑی خریدنا چاہیگا تو چھڑی خرید سکیگا۔ اسی طرح اگر یہ نہ معلوم ہو سکے کہ دنیا کیونکر بنی ہے اور یہی معلوم ہو جائے کہ کس نے بنائی ہے تو بھی علم بہت مفید ہوگا۔ کیونکہ اگر یہ معلوم ہو جائے کہ اس دنیا کو خدا نے پیدا کیا ہے۔ تو اس سے کئی راستے فکر کے نئے کھل جائینگے مثلاً۔

اول یہ کہ اگر ہم کو معلوم ہو جائے کہ یہ دنیا خدا نے پیدا کی ہے۔ تو ہم دیکھیں گے کہ آیا ہم اس سے کوئی فائدہ اٹھا سکتے ہیں۔ یا نہیں؟

دوم۔ یہ کہ ہمیں جو تکالیف پہنچتی ہیں۔ کیا اس کے ذریعہ ہم ان سے بچ سکتے ہیں یا نہیں؟

سوم یہ کہ اگر اس نے ہم کو پیدا کیا ہے تو کس لئے؟ اور کس مقصد سے؟ تاکہ ہم اپنی پیدائش کی غرض اور مقصد کو پورا کر سکیں۔

چہارم۔ ممکن ہے کہ اسکے ساتھ تعلق رکھنے سے ہمیں یہ بھی پتہ لگ جائے کہ دنیا کو اس نے کس طرح پیدا کیا ہے۔ کیونکہ کسی چیز کے بنانے والے سے تعلق رکھنے پر جو چیز اس نے بنائی ہو۔ اسکی حقیقت کا بھی پتہ لگ جاتا ہے۔

یہ چار ایسے عظیم الشان سوال ہیں۔ کہ ان کے حل ہونے پر ہماری حالت کچھ سے کچھ بن سکتی ہے۔ پس یہ کہنا کہ خدا کے ماننے سے کیا فائدہ ہو سکتا ہے۔ بالکل غلط اور باطل ہے۔

پانچویں دلیل
دلیل انتظامی

اب میں پانچویں دلیل لیتا ہوں۔ پانچویں دلیل جسکو دلیل انتظامی کہنا چاہئے۔ اور جو چوتھی دلیل کی ہی حقیقت ایک ترقی یافتہ صورت ہے اور اس میں دنیا کے وجود سے کسی خالق پر استدلال نہیں کیا جاتا بلکہ دنیا کے انتظام سے خالق پر استدلال کیا جاتا ہے دنیا کا انتظام ہستی باری تعالیٰ پر ایک بہت زبردست دلیل ہے۔ بے شک کوئی شخص فرض کرے کہ زمین اتفاقاً پیدا ہو گئی۔ لیکن اس کائنات میں اکیلا ہی کرہ نہیں۔ اسکے علاوہ اور بھی کرے ہیں۔ اور وہ سب الگ کام نہیں کر رہے بلکہ ایک قانون کے ماتحت اور تقسیم عمل کے ماتحت کام کر رہے ہیں۔ ایک چیز کے بغیر دوسری مکمل نہیں۔ اور ایک کے کام میں دوسری دخل نہیں دیتی۔ یہ بھی فرض کر لو کہ انسان آپ ہی پیدا ہو گیا مگر اس امر کو کس طرح فرض کر لیا جائے کہ انسان کی پیدائش کے ساتھ ہی تمام عالم کو بھی اسی مناسبت پر پیدا کیا گیا ہے کہ وہ انسان کی ضروریات کو خواہ وہ کس قدر ہی ترقی یافتہ کیوں نہوں پورا کر رہا ہے۔

پھر جزئیات کو لو۔ انسان کو پیدا کیا گیا۔ اسکے ساتھ ہی انسان کے ہاتھ ہیں جو لکھنے کی طاقت رکھتے ہیں۔ انسان کو ایسا دماغ ملا تھا جو علم کو محفوظ کر نیکا خواہشمند تھا۔ اسے ہاتھ بھی ایسے دیئے گئے جو لکھنے کے لئے بہترین آلہ ہیں۔ اگر اتفاقاً

انسان پیدا ہو گیا تھا تو چاہئے تھا کہ اسے دماغ تو وہ ملتا جو علم کے محفوظ رکھنے کا خواہشمند ہوتا۔ مگر ہاتھ مثلاً ریچھ کے سے ہوتے۔ دماغی ترقی کے بالکل مناسب حال جسمانی بناؤ اسی طرح بدلتی گئی ہے کہ اسکا طبعی بناوٹ کی ضرورت یا عدم ضرورت کے ساتھ کچھ بھی تعلق نہیں یہ محض اتفاق کیونکر کہلا سکتا ہے؟۔ اسی طرح مثلاً انسان کو آنکھیں ملی ہیں تو دوسری طرف دیکھو کروڑوں کروڑ میل پر سورج بھی پیدا کیا گیا ہے جسکی روشنی میں یہ آنکھوں سے کام لے۔ انسان کی پیدائش کے مقصد کو پورا کرنے کے لئے اسے اگر بیماری اور شفا کا مورد بنایا گیا ہے تو ساتھ ہی سب بیماریوں کا علاج بھی دیا گیا ہے۔

آخر تمام عالم میں ایک نظام اور چھوٹی سے چھوٹی چیز ضرورت کے پورا کرنے کا سامان جو کروڑوں اشیاء کی پیدائش اور لاکھوں حالتوں میں واقعات کے مناسب بدلتے والے قانون کو چاہتا تھا۔ اتفاقاً کس طرح ہو سکتا ہے۔ انسانی دماغ اسکو یاد کس طرح کر سکتا ہے کہ اس قدر وسیع نظام آپ ہی آپ اور اتفاق ہو گیا۔ یہ نظام بغیر کسی بالا ارادہ ہستی اور وہ بھی بغیر کسی عالم الغیب اور قادر ہستی کے کسی صورت میں بھی نہیں ہو سکتا تھا۔ قرآن کریم نے اس دلیل کو بھی پیش کیا ہے۔ اللہ تعالیٰ فرماتا ہے تَبَارَكَ الَّذِي بِيَدِهِ الْمُلْكُ وَهُوَ عَلَىٰ كُلِّ شَيْءٍ قَدِيرٌ الَّذِي خَلَقَ الْمَوْتَ وَالْحَيٰوةَ لِيَبْلُوَكُمْ اَيْكُمْ اَحْسَنُ عَمَلًا۔ وَهُوَ الْعَزِيزُ الْغَفُورُ الَّذِي خَلَقَ سَبْعَ سَمٰوٰتٍ طَبَاقًا۔ مَا تَرٰی فِیْ خَلْقِ الرَّحْمٰنِ مِنْ تَفَٰوُتٍ فَاَرْجِعِ الْبَصَرَ هَلْ تَرٰی مِنْ فُطُوْرٍ ثُمَّ اَرْجِعِ الْبَصَرَ كَرَّتَيْنِ يَنْقَلِبْ اِلَيْكَ الْبَصَرُ خَاۡسِئًا وَهُوَ حَسِيْرٌ (ملک ۸) وہ خدا جسکے ہاتھ میں سب بادشاہت ہے۔ بہت برکت والا ہے۔ اور وہ ہر چیز پر قادر ہے جس نے موت و زندگی کو پیدا کیا ہے تاکہ دیکھے کہ کون اچھے عمل کرتا ہے۔ اور وہ غالب اور بہت بخشنے والا ہے۔ وہ جس نے سات آسمان پیدا کئے جو ایک دوسرے کے مطابق کام کر رہے ہیں۔ تو خدا کی پیدا کردہ چیزوں میں کوئی رخنہ نہیں دیکھیں گے۔ اس امر کو دیکھ اور پھر اپنی نظر کو پھر پھر کر دیکھ کیا تجھے

کوئی بھی نقص نظر آتا ہے (یعنی صحیح حاجت ہو اور اسکے پورا کر نیکو سامان نہ ہو) پھر دوبارہ اپنی نظروں کو چکر دے مگر وہ پھر بھی ناکام اور تھک کر واپس آجائیں گی۔ یعنی کل کائنات عالم میں ایک ایسا نظام معلوم ہوتا ہے جس میں کوئی بھی نقص نہیں۔ ایک لمبا سلسلہ قوانین کا جاری ہے جو کہیں بھی ٹکراتا نہیں۔ کیا یہ آپ ہی آپ ہو سکتا ہے؟ نہیں بلکہ یہ نظام دلیل ہے کہ ایک ایسی ہستی موجود ہے جو بالارادہ خالق ہے اور مالک ہے اور غالب ہے اور بخشنے والی ہے +

پہلا اعتراض اس دلیل کے متعلق بعض اعتراض کئے جاتے ہیں۔ اور وہ یہ ہیں اول بعض چیزوں کے متعلق تو انتظام پایا جاتا ہے۔ مگر بعض میں نہیں۔ مثلاً یہ درخت جو جنگلوں میں اگے ہوئے ہیں۔ یا یہ جانور جو چلتے پھرتے ہیں اور یہ پرندے جو اڑتے پھرتے ہیں۔ یہ انسان کیلئے کیا کر رہے ہیں۔ ان میں سے دو چار کھانے کے قابل ہیں۔ لیکن باقی لغو ہیں۔ سانپ بچھو یا اور ایسے ہی موذی جانور۔ زہریلے درخت اور پوسے کیا کرتے ہیں؟ ان کا انسان کے فائدہ کے لئے کوئی کام نہیں ہے +

جواب اس اعتراض کا مفصل جواب تو صفات باری کے بیان میں آئیگا یہاں مجمل طور پر بتاتا ہوں کہ ان جانوروں کی پیدائش نیلے انتظامی نہیں۔ بلکہ یہ انسان کیلئے خزانے ہیں۔ جو ضرورت کے وقت کام آتے ہیں۔ اور یہ جانور وغیرہ جن کو لغو کہا جاتا ہے ضرورت پر بہت مفید ثابت ہوتے ہیں۔ مثلاً سانپ ہی ہے۔ اس کا زہر دوائیوں میں کام آتا ہے۔ اسی طرح بچھو سے دوائیاں بنتی ہیں اور کئی ایسی چیزیں ہیں جن کو پہلے لغو اور فضول سمجھا جاتا تھا مگر اب ان کو بہت مفید سمجھا جاتا ہے۔ بات یہ ہے کہ اس قسم کی چیزیں انسان کے لئے خزانے ہیں جن میں سے کوئی ہوا میں رکھ دیا گیا ہے کوئی سمندر میں کوئی زمین میں۔ تاکہ انسان علمی تحقیقات کر کے انہیں حاصل کرے۔ اور فائدہ اٹھائے۔ ان کے متعلق دریافت ہو چکا ہے وہ لاکھوں فوائد پر دلالت کرتا ہے جو حال ابھی نہیں کھلائے ہم معلوم پر قیاس کر سکتے ہیں +

دوسرا اعتراض دوسرا اعتراض یہ کیا جاتا ہے کہ ہزار بوٹیاں خشکی اور تری

میں ایسی پیدا ہوتی ہیں جو یونہی تباہ ہو جاتی ہیں۔ اور ہزار ہا جانور خشکی و تری میں ایسے پیدا ہوتے ہیں جو پیدا ہوتے ہیں اور مر جاتے ہیں۔ ان کا کوئی فائدہ نہیں۔ یونہی ضائع ہو جاتے ہیں۔ اگر کوئی خالق بالا راہ ہوتا تو ان اشیاء کو یونہی ضائع ہونے دیتا؟

جواب ہم کہتے ہیں کہ یہ چیزیں انسان کی علمی اور ذہنی اور جسمانی اور روحانی ترقی کے لئے پیدا کی گئی ہیں انکا اس طرح پیدا ہونا اور تباہ ہونا بھی تو انسان کی توجہ کو پھیرتا ہے پس فائدہ تو ہوا۔ گو براہِ رست فائدہ نہ اٹھایا گیا مگر یہ فائدہ اٹھانا تو انسان کا کام ہے۔ اگر وہ ان سے فائدہ نہیں اٹھاتا تو یہ اس کا قصور ہے۔ دوسرا جواب یہ ہے کہ جس طرح ان چیزوں کی پیدائش میں حکمت ہے خدا معلوم ان کی اس طرح ہلاکت میں کیا کیا حکمتیں ہیں جن تک ابھی انسان کا دماغ نہیں پہنچا۔ آخر ہم دیکھتے ہیں کہ کئی چیزیں جلا کر اور رکھ کر کے زیادہ مفید ہوتی ہیں۔ تیسرا جواب یہ ہے کہ بے شک بعض چیزیں انسان کے لئے ضائع ہو جاتی ہوں مگر خدا تعالیٰ کی نسبت یہ لفظ کیونکر بولے جاسکتے ہیں۔ مرنیوالے جانور یا سڑ جانوالی بوٹیاں انسان کے لئے تو ضائع ہو گئیں۔ کیا خدا کے لئے بھی ضائع ہو گئیں۔ کیا وہ بھی ان سے فائدہ اٹھاتا تھا کہ اسکے لئے ضائع ہوئیں۔ دوسرے جب وہ ان اشیاء کا خالق ہو تو وہ جس حال میں ہوں وہ اسکے قبضہ میں ہیں وہ اسکے لئے ضائع ہو کس طرح سکتی ہیں؟ خدا کے ہاتھ سے نکل کر کوئی چیز کہاں جاسکتی ہے۔ ان چیزوں کی ہلاکت کی مثال تو یہ ہے کہ ایک مکان کی اینٹیں اکھیڑ لی جائیں۔ وہ مکان بے شک گر جائیگا۔ لیکن اینٹیں گھر میں ہی رہیں گی۔ جو دوسرے مکان میں استعمال ہو جائیں گی۔ اسی طرح پیدا کرنا اور مارنا حقیقت استعمال کے تغیر کا نام ہے۔ خدا تعالیٰ کے لئے مخلوق کا مرنا اور پیدا ہونا نہ حقیقتاً مرنا ہے نہ پیدا ہونا ہے۔

تیسرا اعتراض اور جواب ایک اور بڑا اعتراض یہ کیا جاتا ہے کہ یہ غلط ہے کہ انسان جو پیدا ہوا۔ اسے اس قسم کی انگلیاں اسلئے دی گئیں کہ وہ لکھ سکے۔ یا اور جو اعضا اسے دیئے گئے ہیں۔ وہ اسلئے دیئے گئے کہ دوسری چیزوں سے فائدہ اٹھا سکے۔ بلکہ بات یہ ہے کہ انسان اسلئے ایسا پیدا ہوا کہ ارتقاء کا دوسرا قدم ایسے ہی انسان پیدا

کرنیکی طرف اٹھ رہا تھا جیسے جس قسم کے برتن میں پانی ڈالا جائے ویسی ہی شکل اختیار کر لیتا ہے۔ ایک جانور کی لمبی گردن مثلاً اسے ہو گئی کہ اس کی غذا اونچے درخت پر تھی۔ اسی طرح جانوروں کی کھالوں نے ویسے رنگ اختیار کر لئے جیسے کہ انکے گرد و پیش کے رنگ تھے۔ یا جن رنگوں کی مدد سے وہ اپنے دشمنوں سے بچ سکتے تھے۔ غرض یہ مناسبت ضرور

سے پیدا ہوئی ہے اور مجبوری کا نتیجہ ہے نہ کہ پہلے سے فیصل شدہ قانون کا۔ اس کا جواب یہ ہے کہ آخر یہ بھی تو سوال ہے کہ یہ قانون کس نے پیدا کیا ہے کہ جو چیز جس رنگ میں زندہ رہ کر اس قسم کے تغیر اپنے اندر پیدا کر سکتی ہے۔ یہ قانون بھی تو کسی بالا راہ ہستی پر ہی دلالت کرتا ہے اندھی نیچر آپ ہی آپ اس قسم کا پیچیدہ قانون کس طرح تیار کر سکتی تھی؟

پچھٹی دلیل
دلیل اخلاقی
اب میں چھٹی دلیل بیان کرتا ہوں۔ اسے دلیل اخلاقی کہنا چاہئے جس سے یہ مراد ہے کہ انسان کی اخلاقی طاقتیں بھی ایک خدا پر دلالت کرتی

ہیں۔ انسان فطرثانی کی کا خواہشمند اور اس کی طرف مائل ہے۔ اور چاہتا ہے کہ اچھی باتیں اس میں پائی جائیں۔ قرآن کریم میں اللہ تعالیٰ نے اس دلیل کو اس طرح پیش فرمایا ہے۔

لا اقسام بیوم القیامۃ ولا اقسام بالنفس اللوامة۔ تمہارے یہ خیالات کہ کوئی محاسبہ کرنے والی ہستی موجود نہیں ہے بالکل باطل ہیں ہم اسکے ثبوت میں جزاؤ سزا کے وقت کو اور خود انسان کے نفس لوامہ کو پیش کرتے ہیں۔ یعنی انسان کے اندر کی اس مخفی طاقت کو جو ہر بُرے فعل پر اندر سے ملامت کرتی ہے اور جب تک وہ بار بار گنہگار مکر تکب اسکو مار نہیں دیتا وہ برابر ملامت کرتی رہتی ہے۔ بلکہ جب وہ بہ ظاہر مری ہوئی ہوتی ہے تب بھی کبھی اس میں حرکت ہو جاتی ہے اور وہ انسان کو نیکی کی طرف کھینچتی ہے۔ اگر خدا نہیں

ہے۔ تو انسان کے اندر بدیوں سے رکنے کا احساس کیوں ہے۔ پھر تو انسان جو چاہے کرتا رہے۔ نیکی بدی کی پہچان خدا نے بندے کے اندر اپنی ذات پر دلالت کرنے کیلئے ہی رکھی ہے۔ جیسا کہ وہ فرماتا ہے فالہم ہا فجورہا و تقوہا۔ ہم نے انسان کی پیش کے ساتھ ہی نیکی بدی کی پہچان اسکے اندر رکھ دی ہے۔

اے جی بلفور ایک بہت مشہور فلاسفر گذرا ہے۔ اس نے اسی دلیل کو لیا ہے

وہ کہتا ہے کہ بعض ایسی چیزیں ہیں جنکو ہم خوبصورت سمجھتے ہیں۔ اور خوبصورت چیزوں کے حاصل کرنے کی خواہش رکھتے ہیں۔ مگر پتہ نہیں کہ کیوں یہ خواہش انسانوں میں پائی جاتی ہے۔ اس سے معلوم ہوتا ہے کہ کوئی اور ہستی ہے جس نے انسانوں میں یہ خواہش رکھی ہے۔ اسکا خیال ہے کہ خدا تعالیٰ کی ہستی کی یہی ایک زبردست دلیل ہے۔ لیکن عجیب بات یہ ہے کہ وہ مسیحی ہے۔ اور مسیحی تعلیم کے مطابق تو انسان کی فطرت مسخ شدہ اور گندی ہے پھر نہ معلوم وہ اس سے خدا تعالیٰ کی ہستی پر کس طرح استدلال کرتا ہے۔ یہ دلیل تو ایک مسلمان پیش کر سکتا ہے جس کی الہامی کتاب میں یہ دلیل آج سے تیرہ سو سال پہلے بیان کی گئی ہے اور جس کی الہامی کتاب انسان کی فطرت کو پاکیزہ اور لا انتہا ترقیات کی قابل قرار دیتی ہے +

حضرت خلیفۃ المسیح اول فرمایا کرتے تھے کہ ایک دفعہ میں نے ایک چور سے پوچھا۔ کہ چوری کا مال کھانا تمہیں برا نہیں معلوم ہوتا؟ اس نے کہا برا کیوں معلوم ہو۔ کیا ہم محنت کر کے نہیں لاتے؟ فرماتے تھے میں نے اس بات کو چھوڑ دیا۔ اور اور باتیں کرنے لگ گیا۔ پھر جب میں نے سمجھا کہ اب یہ پہلی بات بھول گیا ہو گا۔ میں نے اس سے دریافت کیا۔ اور باتیں کرتے کرتے کہا چوری کتنے آدمی مل کر کرتے ہیں؟ اس نے کہا کم از کم چار پارچے ہوتے ہیں۔ اور سنار کا ہونا بھی ضرور ہوتا ہے۔ جو مال کو بگلا دے۔ اور اس کی شکل بدل دے۔ آپ نے کہا کیا تم مال سنار کو دیکھ کر کہتے ہو؟ اگر وہ اس میں سے کچھ مال کھا جائے۔ تو کیا کرتے ہو؟ اس پر وہ بے اختیار ہو کر کہنے لگا کہ اگر سنار ہمارا مال کھا جائے۔ تو ہم ایسے بے ایمان کو مار دیں اس واقعہ سے معلوم ہوتا ہے کہ فطرت انسانی کے اندر نیکی کا میلان اس طرح راسخ ہے کہ انسان خواہ کس قدر بھی بگڑ جائے وہ میلان اس کے اندر باقی رہتا ہے اور جب بھی کسی محرک کے ذریعہ سے یا نقطہ فکر کے بدل دینے سے اسے زندہ کیا جائے وہ زندہ ہو جاتا ہے اور نئی طاقت کے ساتھ ظاہر ہو جاتا ہے۔ پس فطرت میں برائی سے نفرت اور نیکی کی خواہش کا ہونا بھی خدا کی ہستی کی بہت بڑی دلیل ہے +

اعتراضات کا جواب اس دلیل پر بھی اعتراض کئے جاتے ہیں مثلاً یہ کہ جن کو

اخلاق کہا جاتا ہے وہ فطری اخلاق نہیں بلکہ ورثے کے طور پر کچھ باتیں ہیں۔ ہمارے ماں باپ نے تجربہ کر کے جن باتوں کو نقصان دہ پایا ان کو ہم بُرا سمجھتے ہیں۔ اور جن کو مفید پایا۔ ان کو اچھا۔ مثلاً پوری ہے۔ انسان جانتا ہے کہ میں نے کسی کا مال چرایا تو وہ بھی ہمارے مال کو چرایگا۔ اور اس سے خواہ مخواہ کی پریشانی ہی ہوگی اسلئے اس خوف سے جو انسان کے دل میں اس فعل کے نتائج کے متعلق پیدا ہوا یہ بات اسے اچھی نظر آئی اور آہستہ آہستہ یہ خیال بطور ورثہ کے اگلی نسلوں میں منتقل ہوتا چلا گیا پس بدی سے نفرت درحقیقت اس تجربہ کا ورثہ ہے جو انسان کو اپنے آباء سے ملا ہے اس کا فطرت انسانی سے کوئی تعلق نہیں ہے اور نہ کسی بالا ہستی نے یہ میلان انسان کے اندر رکھا ہے اور اسلئے یہ ہستی باری کا ثبوت نہیں کہلا سکتا۔

اعتراض پر اعتراض مگر اس اعتراض پر ہمارا یہ اعتراض ہے کہ تم کہتے ہو یہ باتیں ماں باپ سے ورثہ میں چلی آتی ہیں۔ مگر یہ بتاؤ کہ ماں باپ کے دل میں کس طرح سے اچھا پیدا ہوئے؟ اس کا جواب یہ دیا جاتا ہے کہ انہوں نے تجربہ سے ان اخلاق کو معلوم کیا۔ اور جن چیزوں نے نقصان دیا۔ ان کو برا قرار دیدیا۔ اور نفع دینے والی چیزوں کو اچھا۔ اور اپنا نفع نقصان ہر شخص سمجھ سکتا ہے۔ کسی کے سمجھانے کی ضرورت نہیں ہے۔ جن چیزوں کو اچھا کہا جاتا ہے۔ وہ سب کی سب مفید ہیں۔ اور جن کو بُرا کہا جاتا ہے۔ وہ سب کی سب مضر۔ اگر نیکیاں ایسی باتیں ہوتیں۔ کہ جن کا کوئی فائدہ نہ ہوتا۔ اور پھر لوگ انہیں کرتے۔ تو کہتے خدا نے دل میں ڈالی ہیں۔ اور نقصان چیزوں سے نقصان نہوتا۔ اور پھر ان سے لوگ بچتے۔ تو سمجھتے خدا نے یہ سکھایا ہے۔ مگر ایسا نہیں ہے۔ اسلئے یہی کہا جائیگا۔ کہ لوگ اچھی باتوں کو ان کے فائدہ کی وجہ سے کرتے۔ اور بری باتوں کو ان کے نقصان کی وجہ سے چھوڑتے ہیں۔

گو اس کا حقیقی اصلی جواب تو اور ہے مگر بوجہ طوالت میں اسے چھوڑتا ہوں اور صرف اس جواب پر اکتفا کرتا ہوں کہ بعض نیکیاں ایسی بھی ہیں۔ کہ انسان کا ان کے کرنے میں بظاہر کوئی فائدہ نہیں نظر آتا۔ مگر وہ کرتا ہے۔ حتیٰ کہ دہریہ بھی کرتا ہے۔ مثلاً یہ کہ ماں باپ

بچے سے جو سلوک کرتے ہیں وہ اسکے بچپن میں ہی کر چکے ہیں۔ مگر ایک دہریہ بھی اس بات کا اعتراف کرے گا کہ ان کی عزت کرنی چاہئے۔ حالانکہ انسان کے لئے اس میں کوئی فائدہ نظر نہیں آتا۔ اور اسکے خلاف کرنے کا اگر کوئی نقصان ہو سکتا ہے۔ تو یہی کہ لوگ آئندہ بچوں کی پرورش کرنا چھوڑ دیں۔ مگر اس میں ان لوگوں کا کیا نقصان ہوگا۔ جو جوان ہو چکے ہیں۔ اور اپنا گھر بار رکھتے ہیں۔ اور پھر یہ بھی غلط ہے کہ ماں باپ آئندہ بچوں کی پرورش کرنا چھوڑ دیں۔ وہ کبھی نہیں چھوڑ سکتے۔ کسی کو یہ کہہ کر تو دیکھو۔ کہ میاں تم بوڑھے ہو۔ بچہ کے جوان ہونے تک مر جاؤ گے۔ پھر اس کی پرورش کرنے سے تمہیں کیا فائدہ؟ اسے چھوڑ دو۔ یہ کہنے پر تمہیں معلوم ہو جائیگا۔ کہ وہ کیا کہتا ہے۔

غرض ماں باپ کی عزت و توقیر کرنا ایسی نیکی ہے جس کا کوئی فائدہ نہیں نظر آتا۔ مگر اس کے نیکی ہونے کا کوئی انکار نہیں کرتا۔ اسی طرح ساری قوموں میں مردوں کا احترام ضروری سمجھا جاتا ہے۔ مگر اس کا کیا فائدہ ہے۔ اور اس سے کیا نفع ہو سکتا ہے۔ اگر مرد کو کتے کھا جائیں۔ یا اسے ٹانگوں سے پکڑ کر گھسیٹتے ہوئے جا کر پھینک آئیں۔ تو کیا ہو۔ زیادہ سے زیادہ یہ ہی کہا جاسکتا ہے۔ کہ اس طرح پھینکنے سے سڑ کر بد بو پیدا ہو جائیگی یہ ٹھیک ہے۔ اور اس لئے دباننا ضروری ہے۔ مگر ہم کہتے ہیں۔ اسے دبائے کے لئے بہت سے آدمی جمع ہو کر کیوں لیجاتے ہیں؟ رسی اسکے پاؤں میں باندھو اور گھسیٹ کر لیجاؤ۔ ایسا کیوں نہیں کیا جاتا۔ اور مردے کو با احترام دفن کرنے میں کونسا فائدہ ہے؟ بظاہر اس میں کوئی فائدہ نہیں سوائے اسکے کہ فطرت انسانی اس فعل کو پسند کرتی ہے۔ اور مردے کی بچھرتی اسپر شاق گذرتی ہے۔

غرض بہت سی نیکیاں ملتی ہیں جنہیں سب نیکیاں سمجھتے ہیں۔ اور ان کو عمل میں لاتے ہیں۔ حتیٰ کہ دہریے بھی ان پر عمل کرتے ہیں۔ لیکن ان میں بظاہر کوئی مادی فائدہ نہیں ہوتا صرف احساسات کا سوال ہوتا ہے۔ وطن کی خاطر لڑائی میں مرنا بھی ایسے ہی فلاحی ہیں سے ہے۔ سب دنیا کے نزدیک یہ ایک قابل عزت بات سمجھی جاتی ہے۔ مگر ہم کہتے ہیں کیوں لوگ اپنی عزت و آبرو کے لئے مرنا اچھا سمجھتے ہیں؟ اور کیا کوئی ملک ہے جس میں

اپنی عزت۔ اپنی آبرو۔ اپنے ملک کے لئے جان دینا اچھا نہیں سمجھا جاتا۔ مگر اس فعل سے جان دینے والے کو کیا نفع ہو سکتا ہے؟ جب آخر جان دیدی تو اسے کیا فائدہ؟ مگر کیا وجود اس حقیقت کے ایسے مواقع پر جہاں موت یقینی ہوتی ہے لوگ ملک و وطن کے لئے جان نہیں دیتے؟ حالانکہ وہ یقینی طور پر جانتے ہیں کہ ہمارے اس فعل سے ہمیں کوئی نفع نہیں پہونچے گا۔

غرض ہر ملک ہر قوم میں یہ اور اسی قسم کی اور باتوں کو اچھا سمجھا جاتا ہے۔ مگر ان کو ایسے فائدہ نہیں ہیں جو کرنے والے کی ذات کو پہنچ سکیں۔ اس لئے معلوم ہوا کہ یہ فطرتی نیکیاں ہیں۔ اور نیکی کی طرف میلان خدا نے ہی فطرت میں رکھا ہے۔

ساتویں دلیل دلیل شہادت

ساتویں دلیل اس بات کی کہ خدا ہے۔ دلیل شہادت ہے۔ اور دنیا میں سارے فیصلے شہادت پر ہی ہوتے ہیں۔ شاید ۹۹ فیصد فیصلے اس کے ذریعہ ہوتے ہوں گے۔ نہ صرف مقدمات میں بلکہ تمام علوم میں۔ دنیا کا ہر شخص جس قدر باتیں جانتا ہے اور جس قدر باتوں کو وہ صحیح مانتا ہے ان کے متعلق دریافت کر کے دیکھ لو عالم سے عالم آدمی بھی ان میں سے ننانوے فیصدی کو صرف شہادت کی بنا پر تسلیم کرتا ہے نہ کہ اپنے ذاتی تجربہ کی بنا پر اور مشاہدہ پر۔ تمام علوم جو یقینی سمجھے جاتے ہیں انکا بھی یہی حال ہے۔ علم طب ہو کہ علم ہیئت۔ علم کیمیا ہو کہ علم انجینئرنگ تمام علوم کا بیشتر حصہ شہادت پر تسلیم کیا جاتا ہے۔ بعض لوگوں نے تجارب کئے ہوتے ہیں دوسرے ان کی تحقیق پر اپنے علم کی بنیاد رکھ دیتے ہیں۔ خود تجربہ کر کے نہیں دیکھتے۔ پس جب بنیادیں ہر بات اور علم کا فیصلہ شہادت پر ہوتا ہے۔ تو کیا وجہ ہے کہ ہستی باری کے معاملہ میں دلیل باطل سمجھی جائے۔ ہم مانتے ہیں کہ شہادت فی الواقع شہادت ہونی چاہئے۔ یونہی سنی سنائی بات نہیں ہونی چاہئے۔ لیکن اگر شہادت کے اصول کے مطابق کوئی شہادت مل جائے تو پھر اسے ماننا پڑے گا۔ دلیل ہمیشہ شہادت ہوتی ہے نہ کہ عدم شہادت۔ اگر ایک بڑی جماعت سچے اور راستہ باز لوگوں کی ایک امر کے متعلق شہادت دیں کہ انہوں نے اسے دیکھا یا موجود پایا ہے تو جو لوگ اپنی لاعلمی ظاہر کریں انکا قول ان گواہوں کے مقابلہ پر ہرگز سنا نہیں جائے گا۔

کیونکہ لاعلمی شہادت نہیں ہوتی اور ان شاہدوں کی شہادت کے مطابق فیصلہ کیا جائیگا۔

خدا کی ہستی کی شہادت دینے والوں کی اعلیٰ زندگی

اب ہم اس معیار کے مطابق ہستی باری کے سوال پر غور کرتے ہیں تو ہمیں معلوم ہوتا ہے کہ خدا کے موجود

ہونے کی شہادت ہزاروں لاکھوں لوگ دیتے ہیں اور وہ لوگ بھی ایسے ہیں کہ ان سے بہتر چال چلن والا کوئی شخص نظر نہیں آتا۔ قرآن کریم اس دلیل شہادت کو ان الفاظ میں پیش کرتا ہے۔ **فقد لبثت فیکم عمرا من قبلہ اذ لا تعقلون**۔ یعنی اے رسول تو اپنے مخالفوں سے کہہ دے کہ میں نے تمہارے اندر ایک عمر بسر کی ہے پھر تم عقل نہیں کرتے اور میرے دعویٰ کو جھوٹا کہتے ہو۔ کیا اس لمبی عمر میں جو میں تم میں بسر کی ہے تم نے میری صداقت مشاہدہ نہیں کی؟ اگر تم نے یہ دیکھا ہے کہ میں کسی حالت میں بھی جھوٹ نہیں بولتا تو اب یہ بات جو میں کہتا ہوں کہ مجھے خدا نے مبعوث کیا ہے تاکہ میں اس کی طرف تمہیں بلاؤں اس میں تم کیوں شک کرتے ہو۔ یہ کس طرح ممکن تھا کہ میں جو ہر خطہ کو برداشت کر کے سچائی کو قائم رکھتا آیا ہوں اور جس کے چال چلن کی خوبی اور مضبوطی کا دوست دشمن مستتر فہم یکدم اور ایک ہی رات میں اس قدر بگڑ گیا ہوں کہ اتنا بڑا جھوٹ مینے بنالیا ہے کہ دنیا کے خالق نے مجھے دنیا کی اصلاح کے لئے بھیجا ہے +

قرآن کریم میں ایک دوسرے نبی کے متعلق آتا ہے کہ اس وقت کے لوگ اسکی نسبت کہتے تھے **یضلہ قد کنت فینا مرجوا قبل ہذا** (۱۱-۶۵) اے صالح ہمیں تو تم سے اس سے پہلے بڑی بڑی امیدیں تھیں۔ تم بہت اچھے تھے۔ مگر اب تمہیں کیا ہو گیا۔ حضرت مسیح علیہ السلام بھی اپنے زمانہ کے لوگوں سے کہتے ہیں کہ مجھ میں کوئی عیب تو پکڑو ورنہ جس قدر انبیاء دنیا میں گزرے ہیں وہ اپنے چال چلن اور صداقت کی معیت کی وجہ سے ایسے مقام پر تھے کہ ان کے دشمن بھی ان پر اعتراض کرنے کی گنجائش نہیں پاتے تھے۔ اور اسی طرح ان کے اتباع میں سے لاکھوں صاحب کشوف و الہام لوگ ہونے لگے جن کا چال چلن بھی ہر قسم کے شبہ سے بالا تھا اور ان کی راستبازی کا اعتراف ان کے دشمن بھی کرتے تھے +

حضرت موسیٰ کی پاک زندگی

دیکھو فرعون حضرت موسیٰ کا کتنا سخت دشمن تھا۔ مگر اس میں بھی یہ جرأت نہ تھی کہ ان پر جھوٹ کا الزام لگائے۔ اس نے

یہ تو کہا کہ یہ پاگل ہو گیا ہے۔ یونہی باتیں بتاتا ہے۔ مگر یہ نہیں کہہ سکا کہ الٹا چال چلن خراب ہے۔ حالانکہ وہ اسکے گھر میں پلے تھے۔ اگر ان میں کوئی خرابی ہوتی تو وہ ضرور بتاتا کہ انہیں یہ خرابی ہے +

رسول کریم صلعم کی پاک زندگی

اسی طرح ہم رسول کریم صلی اللہ علیہ وسلم کے متعلق دیکھتے ہیں کہ آپ کے دشمنوں نے اقرار کیا کہ آپ صادق اور امین تھے۔

اور آپ پر انہوں نے کوئی الزام نہ لگایا۔ بلکہ دشمن سے دشمن نے بھی آپکی طہارت اور پاکیزگی کی شہادت دی۔ چنانچہ مکہ میں ایک مجلس ہوئی کہ باہر سے جب لوگ مکہ میں آئینگے اور محمد (صلی اللہ علیہ وآلہ وسلم) کے متعلق پوچھیں گے تو ان کو کیا جواب دیں گے۔ سارے ملکہ ایک جواب بنا لو تاکہ اختلاف نہ ہو۔ آگے ہی ہم بدنام ہو رہے ہیں کہ ایک کچھ کہتا ہے اور دوسرا کچھ کہتا ہے اسلئے حج پر جو لوگ آئیں گے انہیں کہنے کیلئے ایک بات کا فیصلہ کر لو۔ اس پر ان میں سے ایک نے کہا۔ یہ کہہ دینا کہ جھوٹ کی عادت ہے جو کچھ کہتا ہے سب جھوٹ ہے۔ یہ سن کر ایک شخص جس کا نام نضر بن حارث تھا۔ کھڑا ہوا۔ اور اس نے کہا۔ یہ بات نہیں کہنی چاہئے۔ اگر یہ کہو گے تو کوئی نہیں مانے گا۔ اور لوگ تمہیں جواب دینگے کہ کان محمد فیکم غلاما حدثا ارضنا کم فیکم و اصدقکم حدیثا و اعظمکم امانۃ حتی اذا رثیتم فی صدغیہ الشیب و جاءکم بما جاءکم قلتم ساجد و اللہ ما ہو ساجد محمد نے تم میں جوانی کی عمر بسر کی ہے اور اس وقت وہ تم ہم سب سے زیادہ نیک عمل سمجھا جاتا تھا اور سب سے زیادہ سچا سمجھا جاتا تھا اور سب سے زیادہ پاکیزہ سمجھا جاتا تھا کہ جب اسکی کنپٹیوں میں سفید بال آگئے اور وہ تمہارے پاس وہ تعلیم لایا جو وہ لایا ہے تو تم کہنے لگ گئے کہ وہ جھوٹا ہے۔ خدا کی قسم ان حالات میں وہ جھوٹا نہیں ہو سکتا۔ چنانچہ اس شخص کے اس جواب پر سب نے اپنی غلطی کو تسلیم کیا اور اس اعتراض کی بجائے اور بات سوچنے لگے +

کیسی سچی بات تھی جو اس شخص نے پیش کی۔ اگر پہلے بھی رسول کریم کی طرف انہوں نے

جھوٹ منسوب کیا ہوتا۔ تو اکتے فی مان سکتا تھا۔ لیکن جب پہلے وہ ساری عمر آپ کو صادق کہتے رہے تھے۔ تو پھر یکدم جھوٹ کے الزام کو کون سچا مان سکتا تھا؟

اسی طرح ہر قتل نے جب ابوسفیان سے رسول کریم صلعم کے متعلق پوچھا۔ کہ انہوں نے کبھی جھوٹ بولا ہے۔ تو اسنے کہا آج تک تو نہیں بولا۔ اور کہتا کہ آج تک لفظ مینے اسلئے لگایا تاکہ شبہ پڑ سکے کہ شاید آئندہ بولے۔

اسی طرح ایک دفعہ رسول کریم صلی اللہ علیہ وآلہ وسلم نے پہاڑ پر چڑھ کر لوگوں کو بلایا اور جب وہ جمع ہو گئے تو فرمایا۔ کیا اگر میں تمہیں کہوں کہ فلاں وادی میں ایک فوج جمع ہے۔ جو تم پر حملہ کر نیوالی ہے۔ تو مان لو گے؟ انہوں نے کہا ہاں مان لینگے۔ حالانکہ مکہ والوں کی بخبری میں اس قدر فوج اس قدر قریب جمع نہیں ہو سکتی تھی۔ پس ان لوگوں کا اس قسم کی بات بھی جو بظاہر ناممکن الوقوع ہو آپ کے منہ سے سنکر ماننے کے لئے تیار ہو جانا بتاتا ہے کہ آپ کی صداقت پر ان لوگوں کو اس قدر یقین تھا کہ وہ یہ ناممکن خیال کرتے تھے کہ آپ جھوٹ بول سکیں یا دہو کہ دے سکیں۔

اس طبقہ اور اس درجہ کے لوگ ہیں جو اس امر کی شہادت دیتے ہیں کہ انہوں نے خدا سے الہام پایا ہے اور اللہ تعالیٰ نے ان کو دنیا کی اصلاح کے لئے مبعوث کیا ہے یہ لوگ دنیا کے سب سے بڑے مصلح گزرے ہیں۔ اور اپنے اخلاق کی خوبی اور مضبوطی کی وجہ سے انہوں نے لاکھوں آدمیوں کے دلوں پر اس طرح قبضہ کیا ہے کہ وہ لوگ اپنی جانیں اور اپنے مال ان کی راہ میں قربان کرنے بہترین نعمت خیال کرتے تھے۔ اور پھر دنیا کے ذہنی ارتقاء میں جو ان لوگوں نے یا ان کے اتباع نے حصہ لیا ہے اور کسی نے اس قدر حصہ نہیں لیا۔ پس ان لوگوں کی ایسی کھلی کھلی اور زبردست شہادت کی موجودگی میں کس طرح انکار کیا جاسکتا ہے کہ ایک زبردست ہستی ہے جو اس دنیا کی خالق اور اس کی مالک ہے۔ اگر ایسی زبردست شہادت کو رد کیا جائے تو اصول شہادت کا بالکل ستیا ناس ہو جاتا ہے اور کوئی علم بھی دنیا میں ثابت نہیں ہو سکتا۔ اور عقل سلیم ہرگز تسلیم نہیں کرتی کہ معمولی معمولی شہادتوں کو تو قبول کیا جائے مگر اس قدر زبردست شہادتوں کو رد

دلیل شہادت پر اعتراض

اور اس کا جواب

کہا جاسکتا ہے کہ کیا پتہ ہے کہ ان لوگوں نے فی الواقع ایسی شہادت دی ہے کہ کوئی خدا ہے جس نے انہیں مبعوث کیا ہے اور ان کے بعد لوگوں نے اپنے پاس سے بات بنا کر انکی طرف منسوب نہیں کر دی اس کا جواب اول تو یہ ہے کہ جس طرح ان کی شہادت تو اتر سے پہنچتی ہے اور دنیا کی کوئی شہادت تو اتر سے نہیں پہنچتی۔ کروڑوں آدمی نسلاً بنسلاً اور ہزاروں کتب انکی شہادت کو پیش کرتی چلی آئی ہیں۔ پس انکی شہادت کے متعلق کسی قسم کا شبہ پیدا نہیں کیا جاسکتا۔ پھر یہ کہ شہادت کسی خاص زمانہ سے مختص نہیں ہے۔ زمانہ میں ایسے شاہد گذرے ہیں اور اسوقت بھی ایک شخص گزرا ہے جس نے اس شہادت کو تازہ کیا ہے۔

اور اپنی راستبازانہ زندگی کے متعلق اسنے آریوں۔ ہندوؤں۔ مسلمانوں۔ مسیحیوں۔ سب قوموں کو چیلنج دیا۔ لیکن قوم بھی باوجود اسکے کہ سب قوموں کے لوگ اس کے ارد گرد بستے تھے یہ نہ کہہ سکی کہ اس کی زندگی فی الواقع تقویٰ اور راستبازی کا نمونہ تھی بلکہ اسکو خطرناک دشمنوں تک نے یہ شہادت دی کہ وہ اپنی راستبازی میں ساری زمانہ میں ہمیشہ تھا۔ یہاں تک اسکی صداقت اور راستبازی کے لوگ معترف تھے۔ مخالفین نے ان جھگڑوں میں جو اسکے خاندان کے ساتھ تھے تسلیم کر لیا کہ جو وہ کہہ رہے ہم اسے مان لیں گے۔ یہ شخص حضرت مرزا غلام احمد علیہ السلام مسیح موعود و مہدی معہود تھے۔ پس جبکہ ہر زمانہ میں اس قسم کے شاہد موجود ہیں تو اس شہادت میں کچھ بھی شک نہیں کیا جاسکتا۔

انٹھویں دلیل

اب میں آٹھویں دلیل بیان کرتا ہوں۔ یہ ان دلیلوں سے جنہیں میں اب تک بیان کر چکا ہوں مختلف ہو اور اس دلیل سے ایک نیا سلسلہ دلائل کا شروع ہوتا ہے اور اس سلسلہ میں اور پہلے سلسلہ دلائل میں یہ فرق ہے کہ پہلی دلیلوں میں تو ہستی باری کا ثبوت صرف عقلاً ملتا تھا اور عقل اپنے فیصلہ میں بعض دفعہ غلطی بھی کر جاتی ہے۔ اس دلیل سے سلسلہ دلائل مشاہدات سے تعلق رکھتا ہے جنہیں غلطی ناممکن ہو جاتی ہے۔ گویہ ایک لمبا سلسلہ دلائل کا ہے مگر میں گنجائش کی قلت کی وجہ سے مختصر پر ایہ میں ایک ہی دلیل

کی صورت میں اس سارے سلسلہ پر روشنی ڈالتا ہوں۔ یاد رکھنا چاہئے کہ خدا نے اپنی
وجود کو ثابت کرنے کے لئے ایک دو نہیں چار نہیں دس نہیں بلکہ سینکڑوں اور
ہزاروں دلیلیں رکھی ہیں۔ خدا تعالیٰ کی ہر صفت اس کی ہستی کا ثبوت ہے۔ ہم کہتے ہیں
کہ خدا رحیم، کریم، قدیر، سمیع، بصیر ہے۔ پس اگر یہ ثابت ہو جائے کہ انسان سے بالا ایک
ہستی ہے جو رحیم ہے اور رحم کرتی ہے، کریم ہے، کرم کا سلوک کرتی ہے، ہماری ضرورت
کو پورا کرتی ہے، دکھوں اور تکلیفوں کے وقت ہماری حفاظت کرتی ہے۔ عام قانون کے
ذریعہ سے بھی اور خاص اسباب پیدا کر کے بھی۔ تو یہ ماننا پڑے گا کہ خدا ہے۔ مخفی لفظ تو
ہم سے خدا کی ہستی کی ایک دلیل پوچھتے ہیں، ہم کہتے ہیں کہ اگر اس کی صفات کی جلوہ گری
پر غور کر کے دیکھو تو اس کی ہستی کے لاکھوں ہزاروں ثبوت موجود ہیں۔

صفات الہی دہریہ کہتے ہیں کہ جس طرح خدا مہوم ہے اسکی صفات بھی مہوم
ہیں۔ تمہارا سے پاس کیا ثبوت ہے کہ کوئی عظیم ہستی موجود ہے؟ کیا ثبوت ہے کہ کوئی سمیع
ہستی موجود ہے؟ کیا ثبوت ہے کہ وہ ہستی لوگوں سے کلام کرتی ہے؟ کیا ثبوت ہے کہ
وہ قدیر ہے؟ اس اعتراض کے جواب میں دو قسم کے امور پیش کئے جاسکتے ہیں۔ ایک
تو وہ جو ساری دنیا کو نظر آتے ہیں۔ اور ایک خاص دلائل میں جو ہر انسان کی ذات سے
تعلق رکھتے ہیں مثلاً عفو کی صفت ہو۔ اس کا اثر وہی انسان محسوس کر سکتا ہے۔ جیسے
اس کا ظہور ہو۔ اور بخشش کی حالت کو وہ خود ہی محسوس کرے گا۔ مثلاً کوئی گناہ کرتے ہو
خدا چونکہ ستار ہے۔ اس کے نتیجہ اور سزا سے تمہیں بچا لیتا ہے۔ اور اس کے لئے ایسے سامان
پیدا کر دیتا ہے کہ جہنم میں انسانی عقل نہیں پیدا کر سکتی۔ اس لئے معلوم ہوا کہ خدا ہے۔
ایسے امور انسان کے نفس کے اندر ہی پیدا ہو سکتے ہیں اور ان کو وہی سمجھ سکتا ہے
ہاں دوسری قسم کے امور کو سب لوگ مشاہدہ کر سکتے ہیں۔ اور میں انہی کو لیتا ہوں۔ کیونکہ
جو بات اپنے ہی ساتھ تعلق رکھتی ہے۔ اس کے متعلق ذکر مفید نہیں ہو سکتا۔ اسے تو وہی
سمجھ سکتا ہے جس سے وہ تعلق رکھے۔

خدا کی صفت عزیز کا ثبوت میں اللہ تعالیٰ کی بعض صفات کو بطور

مثال اسوقت پیش کرتا ہوں جن سے معلوم ہوگا کہ اس دنیا کے اوپر ایک ہستی ہے جس کے ارادہ کے ماتحت سب نیا کارخانہ چل رہا ہے اور سب پہلے اللہ تعالیٰ کی صفت عزیز کو لیتا ہوں۔ اگر یہ صفت اپنا کام کرتی ہوئی ثابت ہو جائے تو معلوم ہو جائیگا۔ کہ خدا ہے۔ عزیز کے معنی غالب کے ہیں۔ اور اس کی صفت کے متعلق اللہ تعالیٰ قرآن کریم میں فرماتا ہے کتب اللہ لا غلبن انا ورسلی ان اللہ قوی عزیز میں نے یہ مقرر کر دیا ہے کہ میں اور میرے رسول ہمیشہ غالب ہونگے۔

اوصاف اللہ تعالیٰ یہ اعلان کرتا ہے کہ میرے دین کی تائید کیلئے جو لوگ کھڑے کئے جائیں گے وہ ہمیشہ غالب رہیں گے اور دوسری طرف اس کی یہ سنت ہے کہ بادشاہوں اور طاقتور لوگوں کو بنی نہیں بناتا۔ الا ماشاء اللہ بلکہ انہی لوگوں میں سے بنی بناتا ہے جو ضعیف اور کمزور ہوتے ہیں۔ جنکے پاس نہ کوئی فوج ہوتی ہے۔ نہ ہتھیار نہ دولت ہوتی ہے نہ جھوٹ ان کو بھیج کر ان کے ذریعہ دنیا کو مفتوح کراتا ہے۔ اور اس طرح دکھا دیتا ہے کہ لا غلبن انا ورسلی بالکل درست اور صحیح ہے جن حالات میں رسول کریم صلی اللہ علیہ وآلہ وسلم نے عرب کو فتح کیا ہے۔ ان کو سامنے رکھ کر کون کہہ سکتا ہے کہ خدا کی مدد کے سوا آپ کو یہی غلبہ حاصل ہو سکتا تھا۔ آپ کے پاس نہ مال تھا۔ نہ دولت عظیم آپ نہ بڑے ہوئے تھے۔ مال کی یہ حالت تھی کہ ایک ایسی مالدار عورت سے آپ نے شادی کی جو نیک تھی اس نے اپنا مال آپ کو دیدیا۔ اور آپ نے وہ بھی خدا کی راہ میں صرف کر دیا۔ ایسے انسان کو خدا نے رسول بنا دیا۔ اور رسول کیلئے یہ شرط رکھ دی کہ لا غلبن انا ورسلی کہ رسول ضرور ضرور غالب ہوگا۔ اگر خدا ہے تو ایسا ہی ہونا ضروری ہے۔ اب بیکھو دنیا نے رسول کے ساتھ کیا کیا۔ آپ کے خلاف سارے لوگوں نے زور مارے۔ مگر کیا نتیجہ نکلا۔ ان کی تمام کوششوں کا نتیجہ یہی نکلا کہ آخر آپ نہایت شان کیسا تھو دس ہزار قدوسیوں سمیت مکہ میں پہنچے۔ اور وہی سردار جو آپ پر اتنا ظلم کرتے تھے کہ جب آپ نماز کیلئے خانہ کعبہ میں جاتے تو آپ کو ڈانٹتے۔ آپ پر سیلا ڈالتے۔ اسوقت یہ سب آپ کے رحم پر تھے۔ ایک دفعہ آپ پر اتنا ظلم کیا گیا کہ طائف والوں نے پتھر مار مار کر آپ کا جسم لہو لہان کر دیا۔ پھر آپ کے مرثیہ کی

یہ حالت تھی کہ ان کا بازاروں میں چلنا مشکل تھا پس اس بے سرو سامانی میں اپنے خدا تعالیٰ کی طرف سے ان کا دعویٰ کیا اور اعلان کر دیا کہ میں کامیاب ہو کر رہوں گا اور دنیا پر غلبہ پاؤں گا۔ خدا تعالیٰ میری مدد کرے گا اور مجھے فتح دیگا۔ اگر قوم اس دعویٰ کو آسانی سے قبول کر لیتی تو کہا جاتا کہ جب قوم نے قبول کر لیا تو غلبہ میں کسی غیر معمولی اعانت کا تھا کیوں سمجھا جائے۔ مگر آپ کے ساتھ قوم نے محبت کا سلوک نہیں کیا۔ قبولیت کو ہاتھ آپ کی طرف نہیں بڑھائے۔ اطاعت کی گردن آپ کے آگے نہیں جھکانی۔ بلکہ ساری کی ساری قوم آپ کے خلاف کھڑی ہو گئی۔ اور معمولی مخالفت نہیں کی بلکہ مخالفت میں قوم نے ساری زور خرچ کر دیا۔ قتل کرنے کی کوشش کی ساتھیوں میں سے کسی کو شہید کر دیا۔ حتیٰ کہ صحابہ کو ملک سے لٹکنا پڑا اور آخر میں خود آپ کو بھی ملک چھوڑنا پڑا۔ لیکن وہی شخص جسے چند سال پہلے صرف ایک ساتھی کے ساتھ رات کے اندھیرے میں اپنے عزیز وطن کو چھوڑنا پڑا تھا چند سال بعد فاتحانہ حیثیت میں واپس آتا ہے۔ اور آکر ان ظالموں سے جنہوں نے انتہائی درجہ کے ظلم اس سے اور اسکے ساتھیوں کے تھے پوچھتا ہے کہ بتاؤ تو میں تم سے کیا سکو کروں؟ اور جب وہ شرمندگی سے اسکے سامنے گردن ڈال دیتے ہیں، تو فرماتا ہے کہ جاؤ مینے تم سب کو معاف کر دیا۔ کوئی یہ کہہ سکتا ہے کہ اتفاقاً بعض کمزوروں کو طاقت مل جاتی ہے مگر رسول کریم کے معاملہ میں فتح اور غلبہ اتفاقاً نہیں کہلا سکتا۔ کیونکہ آپ نے اپنی کمزوری کی حالت میں پیشگوئی کر دی تھی کہ مجھے غلبہ ملیگا اور پھر اس دعویٰ کے مطابق آپ کو غلبہ ملا اور پھر آپ کا غالب ہو کر اپنے دشمنوں کو معاف کر دینا بھی بتاتا ہے کہ ایک زبردست طاقت پر آپ کو یقین تھا اور کامل یقین تھا کہ میرے غلبہ کو کوئی شکست بدل نہیں سکتا تھی تو آپ نے ایسے خطرناک دشمنوں کو بلا شرط معاف کر دیا۔ اس قسم کے غلبہ کی مثال دنیا میں اور کہاں ملتی ہے؟ +

موجودہ زمانہ میں خدا کی
صفت عزیز کا ثبوت

پھر اسی زمانہ میں دیکھو حضرت مسیح موعود علیہ السلام
کو خدا تعالیٰ نے کھڑا کیا جن کے متعلق مولوی محمد حسین

بٹالوی نے جو اس وقت ہندوستان میں سے بار سو خ عالم تھے کہا کہ مینے ہی اس کو

بڑا یا ہے۔ اور میں ہی اسے تباہ کر دوں گا۔ مگر دیکھو کون مٹ گیا اور کون بڑھا۔ مولوی محمد حسین صاحب کا اب کوئی نام بھی نہیں لیتا۔ حالانکہ یہی مولوی محمد حسین صاحب جب سنج مؤذن علیہ السلام کی مخالفت سے قبل کہیں جاتے تھے تو لوگ سڑکوں پر جمع ہو جاتے تھے۔ اور کھڑے ہو ہو کر تعظیم کرتے تھے۔ غرض انہوں نے مخالفت کی۔ اور سب کو مخالفت کے لئے بھڑکایا۔ شروع شروع میں گورنمنٹ بھی ناراض تھی۔ کیونکہ آپ نے ہمدی ہونے کا دعویٰ کیا تھا۔ اور ہمدی کے متعلق مسلمانوں نے جو غلط خیال بنائے ہوئے تھے۔ ان کی وجہ سے گورنمنٹ آپ پر بہت بدظن تھی۔ غرض ہر طرف سے آپ کی مخالفت ہوتی تھی۔ مولویوں نے اپنی طرف سے زور لگانے میں کسر نہ رکھی۔ اور عوام نے اپنی طرف سے کمی نہ کی۔ مگر خدا تعالیٰ نے یہ کہہ رکھا تھا کہ لا غلبن انا ورسلی میں اؤ میرے رسول ضرور غالب ہو کر رہیں گے پھر اس کلام ماتحت دیکھو لوگوں کی مخالفت کا کیا نتیجہ نکلا؟ یہی نہ کہ بہت سے ایسے لوگ جو شروع میں آپ کو گالیاں دیتے تھے۔ آج لا غلبن انا ورسلی کی رسی میں بند ہو گئے یہاں بیٹھے ہیں۔ لوگوں نے حضرت مسیح موعود کو کیا کیا دکھ نہ دیئے کیا کیا تکلیفیں نہ پہنچائیں آپ کے رستہ میں کیا کیا روکاؤں نہ ڈالیں مگر کیا کر لیا؟ وہ جو غالب سمجھ جاتے تھے۔ آخر مغلوب ہو گئے اور وہ جو بڑے سمجھے جاتے تھے چھوٹے ہو گئے۔ اور اس طرح لا غلبن انا ورسلی کی پیشگوئی پوری ہوئی۔

قلوب پر قبضہ زیادہ مشکل ہے اس موقع پر یہ بھی یاد رکھنا چاہئے کہ تلوار اور طاقت کے ذریعہ جہلوں پر غلبہ حاصل کرنا اور باتیں، اور قلوب پر قبضہ کرنا اور باتیں دلوں پر قبضہ کرنا کام نہایت مشکل کام ہے۔ کہتے ہیں ابن سینا کوئی مسئلہ بیان کر رہا تھا۔ ایک شاگرد کو جو اس کی بات بہت پسند آئی۔ تو جھوم کر کہنے لگا۔ آپ تو محمد جیسے ہیں۔ اگرچہ ابن سینا فلسفی تھا۔ اور دین سے تعلق نہ تھا۔ مگر آخر مسلمان تھا۔ اس پر یہ بات بہت بڑی لگی۔ جہاں بیٹھے تھے اس کے قریب ہی ایک حوض تھا اور سردی کے موسم کی وجہ سے تیخ بن رہا تھا۔ تھوڑی دیر کے بعد ابن سینا نے اسی شاگرد سے کہا کہ اس حوض میں کود جاؤ شاگرد نے کہا کیا آپ پاگل ہو گئے ہیں؟ اس قدر سردی پڑ رہی ہے اور اتنا ٹھنڈا پانی ہے اس میں کودنے سے

تو میں فوراً بیمار ہو جاؤنگار اسپر ابن سینا نے کہا کہ کیا اسی برتنے پر تو مجھے کہتا تھا کہ تو محمدؐ جیسا ہے محمد صلی اللہ علیہ وآلہ وسلم نے تو ہزاروں کو کہا کہ آگ میں کود پڑو۔ اور کسی نے نہ پوچھا کہ ایسا کیوں کہتے ہو۔ خوشی سے آگے بڑھ کر ہٹ کر اپنی جانیں قربان کر دیں۔ اور تو میری اتنی سی بات نہیں مانتا۔ اور باوجود اسکے مجھے حضور سے مشابہت دیتا ہے۔ حالانکہ رسول کریمؐ نے اپنی بات ان لوگوں سے منوالی جو آپ کے جانی دشمن تھے +

غرض انبیاء باوجود بے سروسامانی کے غالب ہوتے ہیں۔ اور ان کے دشمن تباہ۔ ابھی دیکھ لو کہاں ہیں مولوی محمد حسین بٹالوی اور کہاں ہیں حضرت مسیح موعود کے دوسرے دشمن۔ ایک بڑا دشمن تمہارے سمجھنے کیلئے خدا نے رکھا ہوا ہے۔ مگر اس کی بھی باری آجائے گی۔ اور اسکا انجام ایسا عبرتناک ہوگا کہ مسیح موعود کے ماننے والے اسے بطور مثال کے پیش کیا کریں گے +

کیا نبی ناکام بھی ہوتے ہیں اس سلسلہ کی اس پہلی دلیل پر یہ اعتراض کیا جاتا ہے کہ ہم کہتے ہیں۔ نبوت کا دعویٰ کرنے والے ناکام بھی ہوتے ہیں مثلاً مسیح کو مخالفین نے پکڑ کر سولی پر چڑھا دیا۔ لیکن یہ انکی ناکامی کی دلیل نہیں ہے، بلکہ کامیابی کی ہے۔ کیونکہ خدا نے انہیں جھٹی میں ڈال کر دکھا دیا کہ لا غلبہ انا و سرسلی سیج ہے۔ اگر حضرت مسیح صلیب پر وفات پا جاتے۔ اور آپکا سلسلہ تباہ ہو جاتا تو بے شک یہ دعویٰ غلط ہو جاتا۔ مگر خدا نے آپکو آگ میں ڈال کر اور پھر زندہ نکال کر دکھا دیا۔ کہ خدا کے نبی پر کوئی غالب نہیں آسکتا حضرت مسیح موعود نے بھی لکھا ہے کہ۔

’یہ جاں آگ میں پڑ کر سلامت آئینوالی ہے‘

اگر انبیاء کی مخالفت نہ ہو تو لا غلبہ انا و سرسلی کی شان اور شوکت کس طرح ظاہر ہو۔

صفت متکلم سے خدا تعالیٰ کی ہستی کا ثبوت دوسری صفت جسے میں اسوقت پیش کرنا چاہتا ہوں صفت تکلم ہے۔ اگر ایک ہستی انسان سے کلام بھی کرتی

ہے اور اپنے عندیہ اور منشاء کو ظاہر بھی کرتی ہے تو کس طرح کہا جاسکتا ہے کہ انسان سے بالا ہستی اور کوئی نہیں اور قانون دنیا پر کوئی حکمران نہیں۔ قرآن کریم میں آتا ہے ان الذین

قالوا ربنا انذرنا استقاموا تتنزل عليهم الملائكة الا تخافوا ولا تحزنوا
والبشروا بالجنة التي كنتم توعدون (حمد سجدہ ۷) جب مومن کہتے ہیں کہ خدا
اور سپر استقامت دکھاتے ہیں تو ان پر خدا فرشتے بھیجتا ہے کہ جاؤ ان کو سناؤ کہ میں
واقع میں ہوں۔ تم کوئی خوف اور غم نہ کرو۔ اور وہ جنت کہ جس کا تم سے وعدہ کیا گیا تھا
اس کی بشارت پا کر خوش و خرم ہو جاؤ۔

ہزاروں اور لاکھوں نبی ایسے ہوئے ہیں جنکو خدا کی طرف سے بتایا گیا کہ میں ہوں
اور ان کی جماعتوں میں بھی ایسے لوگ ہوتے رہے ہیں۔ اور اب ہماری جماعت میں بھی
ایسے لوگ موجود ہیں جن سے اللہ تعالیٰ نے کام لیا ہے خود مجھے بھی اللہ تعالیٰ کے محض
فضل سے اس کا تجربہ ہے۔ اب کوئی مجھے سنائے کہ خدا نہیں۔ تو میں کس طرح اسکی بات
مان سکتا ہوں۔ میں تو تعجب سے اس کے منہ کو ہی دیکھوں گا۔ کہ کیسی بیہودہ بات کہہ رہا ہے
اگر کوئی فلسفی کہے کہ زید نہیں ہے۔ اور اُس کے نہ ہونے کے دلائل بھی پیش کرے۔ مگر
زید سامنے بیٹھا ہو۔ تو اس فلسفی کو پاگل ہی کہا جائیگا۔ اسی طرح جس نے خدا کی باتیں
سنیں۔ اسے اگر کوئی کہے کہ خدا نہیں ہے۔ تو وہ اسے پاگل ہی سمجھیگا۔

پس ہزاروں فیوں اور دوسرے لوگوں کو جو الہام ہوتے ہیں۔ اور وہ خدا کی
باتیں سننے میں۔ یہ خدا تعالیٰ کی ہستی کا ایک زبردست ثبوت ہے۔

صفت کلم پر اعتراض
اور اس کا جواب

اس سبیل پر یہ اعتراض کیا جاتا ہے کہ اگر خدا تعالیٰ
انسانوں سے بولتا اور کلام کرتا ہے۔ تو پھر مذہب
میں اختلاف کیوں ہے؟ اگر خدا بولتا۔ تو کسی کے کان میں کچھ اور کسی کے کان میں
کچھ کیوں کہتا؟

اس کا جواب یہ ہے کہ خدا تعالیٰ کی طرف سے تو ایک ہی تعلیم ملتی ہے۔ ہاں بعد میں لوگ
جو تک اس میں اپنی طرف سے باتیں ملا دیتے ہیں۔ اسلئے اختلاف ہو جاتا ہے۔ جیسے
قانون قدرت خدا تعالیٰ کی طرف سے مقرر ہے۔ مگر لوگ اس میں ہزاروں قسم کی باتیں
اپنی طرف سے ملا دیتے ہیں۔ اسلئے یہ نہیں کہا جاسکتا کہ ساری باتیں جو لوگ پیش کرتے ہیں

قانون قدرت ہی ہے۔ مثلاً کوئی کہے کہ میں نے ایجاد کی ہے کہ لکڑی سے زندہ گھوڑا بنایا ہو
یہ سن کر یہ نہیں کہا جائیگا کہ قانون قدرت غلط ہو گیا۔ بلکہ یہ کہا جائیگا کہ جو کچھ وہ کہتا ہے
وہ غلط ہے اور صحیح یہی ہے۔ جو قانون قدرت کے ماتحت ہے۔ کہ لکڑی کا زندہ گھوڑا نہیں
بن سکتا +

پس وہ لوگ جو اپنی عقل سے باتیں بناتے اور پھر خدا کی طرف منسوب کر دیتے ہیں۔
ان کے عقلی ڈھکوسلوں کا الزام خدا تعالیٰ پر عائد نہیں ہو سکتا بلکہ ان کی عقلوں پر عائد ہو گا۔
اور ایسے لوگوں کے متعلق خدا تعالیٰ نے یہ قانون بنا دیا ہے کہ لو تقول علینا بعض
الاقادیل لاخذنا منه بالیمین ثم لقطعنا منه الوتین (حاقہ ۷) اگر کوئی اللہ کی
طرف اپنے پاس سے بات بنا کر جانتے بوجھتے ہوئے منسوب کر دیگا تو وہ اس کی رگ جان
کو کاٹ دیگا۔ اب کوئی خدا پر جھوٹا فقرہ کر کے دیکھ لے۔ وہ لوگ جو خدا کے منکر میں وہی
کھڑے ہو جائیں اور جان بوجھ کر ایسی باتیں بنا کر جنہیں وہ جانتے ہیں کہ خدا نے نہیں کہیں
خدا کی طرف منسوب کریں کہ اس نے یہ باتیں کہی ہیں اور ہمیں ان کی اشاعت کیلئے مبعوث
فرمایا ہے پھر اصرار سے اس دعویٰ کی اشاعت کریں پھر دیکھ لیں کیا نتیجہ ہوتا ہے +

اختلاف زمانہ کی وجہ
مذاہب میں اختلاف

دوسرا جواب یہ ہے کہ مذاہب میں کچھ حصہ اختلاف کا زمانہ
کی ضروریات کے ماتحت ہوتا ہے۔ مگر دراصل وہ اختلاف
نہیں کہلا سکتا۔ مثلاً طبیب ایک نسخہ لکھتا ہے۔ مگر جب مریض کی حالت بدل جاتی ہے تو
دوسرا لکھتا ہے۔ ان میں اختلاف نہیں کہا جاسکتا بلکہ ضرورت کے ماتحت جیسا مناسب تھا
ویسا کیا گیا۔ کوئی یہ نہیں کہہ سکتا کہ طبیب کا کیا اعتبار کہ کبھی کچھ دیتا ہے کبھی کچھ بلکہ سب جانتے
ہیں کہ مریض کی اندرونی تبدیلی کی وجہ سے نسخہ بدلا ہے۔ یہی حال دین کا ہے۔ جب نبیؐ
انسان کی ذہنی حالت میں ارتقاء حاصل ہوتا ہے خدا تعالیٰ کی طرف سے نئی تعلیم ان کو مل جاتی ہے۔

خدا ایک مذہب کیلئے سب کو
مجبور کیوں نہیں کرتا؟

اس موقع پر یہ سوال بھی کیا جاسکتا ہے کہ اچھا مان لیا
کہ جو خدا پر جھوٹ باندھے۔ اسے خدا ہلاک کر دیتا ہے
لیکن اس کی کیا وجہ ہے کہ خدا جھوٹے مذاہب کے پیروؤں کو ہلاک نہیں کرتا۔ جھوٹے مذاہب کے

ماننے والوں کو مار دینا چاہئے تھا۔ یا ان سب کو ایک مذہب کا پیرو بنا دینا چاہئے تھا۔
 اس کا جواب خدا تعالیٰ نے آپ دیا ہے۔ فرماتا ہے۔ **اَوْشَاءَ اللّٰهُ لَجْعَلَكُمْ اُمَّةً وَّاحِدَةً**
وَلٰكِنْ لِّيَبْلُوَكُمْ فِى مَا اٰتٰكُمْ فَاسْتَبِقُوا الْخَيْرَاتِ (مائده ۴۸) اگر ہم چاہتے تو سب کو مجبور
 کر کے ایک مذہب پر لے آتے۔ لیکن اگر اس طرح کرتے۔ تو کسی کو ثواب نہ ملتا۔ اور جو غرض
 لوگوں کے پیدا کرنے کی تھی۔ وہ پوری نہ ہوتی۔ جس غرض کیلئے انسان کو پیدا کیا گیا ہے وہ
 تبھی پوری ہو سکتی ہے کہ وہ آزاد ہو۔ اس میں قبول کرنے کی اور رد کرنے کی دونوں قسم کی
 طاقتیں ہوں۔ پس چونکہ سب لوگوں کو مجبور کر کے ایک مذہب پر لانا انسان کی پیدائش کی
 غرض کو بالکل باطل کر دیتا ہے۔ اسلئے خدا ایسا نہیں کرتا۔

سچے مذہب میں اختلاف

یہ بھی کہا جاسکتا ہے کہ اچھا مان لیا۔ کہ اختلاف مذہب
 کی یہ وجہ ہے۔ مگر جو مذہب اپنی آپ کو سچا کہتا ہے۔ اس میں بھی تو اختلاف ہے۔ مسلمانوں
 کو دیکھ لو۔ کوئی کچھ کہتا ہے۔ اور کوئی کچھ۔ اگر تم کہو کہ جس طرح پہلے دینیوں میں لوگوں نے
 باتیں ملادیں۔ اسی طرح اس میں بھی ملادی ہیں۔ جس سے اختلاف ہو گیا ہے۔ تو ہم کہتے ہیں
 خدا نے ایسا کلام کیوں نہ نازل کیا جس سے بندوں کو ٹھوکر نہ لگتی۔ خدا ایسا کلام کرتا۔ کہ
 کوئی انسان اسکے متعلق ٹھوکر نہ کھاتا۔ اس کا جواب یہ ہے کہ خدا کا کلام تو ایسا ہی ہوتا ہے
 جسے سارا انسان سمجھ سکتے ہیں۔ لیکن بعض لوگ شرارت سے اور دھوکہ دینے کیلئے اس سے
 کچھ کا کچھ مطلب نکالتے ہیں۔ اور اس سے انکی کوئی غرض وابستہ ہوتی ہے۔ جیسا کہ اب
 آریہ کہتے ہیں کہ قرآن سے تناسخ ثابت ہوتا ہے۔ روح و مادہ کی ازلیت ثابت ہوتی ہے۔
 اور ممکن ہے کچھ عرصہ کے بعد یہ بھی کہیں کہ نعوذ باللہ قرآن میں نیوگ کی تعلیم بھی پائی جاتی
 ہے۔ ہندی اور مہٹا دھرم لوگوں کو کون روک سکتا ہے۔ جو چاہتے ہیں کہتے جاتے ہیں۔
 پھر اختلاف کا دروازہ کھلا رکھنے سے ایک مقصد انسانی دماغی کی نشوونما بھی ہو۔
 چنانچہ رسول کریم صلی اللہ علیہ وآلہ وسلم نے فرمایا ہے۔ اختلاف امتی رحمت میری امت
 کا اختلاف رحمت ہو۔ آپ کے اس قول کی وجہ یہ ہے کہ خدا تعالیٰ نے اپنی کلام میں کچھ باتیں
 محکمات کی قسم سے بیان کی ہیں اور کچھ متشابہات کی قسم سے۔ محکمات سے مراد یہ ہے کہ

ان کے معنی گو ایک سے زیادہ کئے جائیں مگر وہ سب کے سب ایک رنگ میں رنگین ہوں اور
متشابهات کا یہ مطلب ہے کہ ایسے الفاظ رکھے گئے ہیں جن کے متعدد معنی ہو سکتے ہیں
اور بعض ان میں سے بظاہر مخالف نظر آتے ہیں مگر وہ حقیقتاً مخالف نہیں۔ یعنی گو ممکن
نہیں کہ ایک پر عمل کیا جائے تو دوسرے پر بھی عمل ہو سکے لیکن وہ دونوں معنی شریعت کی
نص صریح کے مخالف نہ ہونگے اور دونوں میں سے کسی پر عمل کرنا ایمان یا اسلام کیلئے
نقصان دہ نہ ہوگا۔ جیسے عورتوں کی عدت کیلئے قرآن کریم میں قسء کا لفظ استعمال ہوا
ہے جس کے معنی طہر کے بھی ہیں اور حیض کے بھی۔ مسلمانوں میں ایک جماعت طہر کے معنی
کرتی ہے دوسری حیض کے۔ گو یہ ظاہر یہ دونوں معنی مخالف نظر آتے ہیں اور ایک ہی
شخص ایک وقت میں دونوں پر عمل نہیں کر سکتا۔ مگر شریعت کی کسی نص کے دونوں ہی
مخالف نہیں اور نہ ان میں سے کسی ایک پر عمل کرنے سے ایمان و اسلام کو نقصان پہنچ
سکتا ہے۔ اس اختلاف کے ذریعہ سے شریعت کی باریکیوں پر غور کرنے کی عادت پڑتی
ہے۔ مختلف علوم جسمانی و روحانی کی جستجو کا خیال دل میں پیدا ہوتا ہے۔ اور سب سے زیادہ
یہ کہ شریعت کے مغزا اور اس کے احکام کی حقیقت معلوم ہوتی ہے۔ اور اس کے احکام میں جو قشر
اور چھلکے کی حقیقت رکھتی ہیں ان کی معرفت حاصل ہوتی ہے۔ جس طرح خدا تعالیٰ نے کائنات
رکھی ہیں۔ کہ جو کوشش کرے ان سے سونا چاندی نکال لے۔ اسی طرح اسے قرآن کو بھی بنایا ہے
اور یہ امر ایک خوبی اور خدائی کلام کی اعلیٰ صفت ہے۔ نہ کہ کوئی نقص۔ مینے دیکھا اور تجربہ
سے معلوم کیا ہے کہ سورۃ فاتحہ جو ایک چھوٹی سی سورت ہے اس کے معنی کبھی ختم نہیں ہوتے۔
پس اس خدا کے کلام پر اعتراض نہیں پڑتا۔ بلکہ اس کی خوبی ظاہر ہوتی ہے۔ ہر شخص اپنی
عقل اور اپنی ہمت کے مطابق معنی نکالتا ہے اور اس سے فائدہ اٹھاتا اور دوسرے کو فائدہ
پہنچاتا ہے۔ پس جو اختلاف کہ ذاتی فوائد و اغراض کے ماتحت نہیں کئے جاتے۔ یا جہت
یا قلت تدبر کی وجہ سے نہیں ہوتے۔ وہ اصول میں سے نہیں۔ بلکہ فروعات میں سے ہوتے ہیں۔
اور امت کیلئے فائدہ کا باعث ہیں۔ کیونکہ ان پر لوگوں کو غور و فکر کرنے کا موقع ملتا ہے۔ پھر
قرآن کریم کی آیات کے ذومعانی ہونے کی یہ بھی وجہ ہے کہ یہی کتاب ادنیٰ درجہ کے مومنوں

کیلئے بھی ہے اور اعلیٰ درجہ کے مومنوں کیلئے بھی معمولی لیاقت کے لوگوں کیلئے بھی اور
 اعلیٰ روحانی مقامات پر پہنچنے والوں کیلئے بھی۔ پس الفاظ ایسے رکھ گئے ہیں کہ برہم
 کا آدمی اس سے اپنے درجہ کے مطابق مستفیض ہو سکے اور اس کا کوئی حصہ بھی کسی جماعت
 کیلئے بیفائدہ یا ناقابل فہم نہ ہو۔ یہی چھوٹی سی کتاب ہے جسے ایک معمولی سے معمولی بھی پڑھتا
 تھا اور رسول کریم صلعم بھی۔ اگر یہ خوبی نہ ہوتی تو یا اس معمولی مومن کی سمجھ کے قابل نہ
 آسکتا نہ ہوتی یا رسول کریم صلعم کے علم کو زیادہ کرنا الی بات کوئی نہ ہوتی۔ گویا کلام
 ایک ہی ہے الفاظ ایک ہی ہیں لیکن ان کو ایسے رنگ میں چھڑایا ہے کہ جتنی جتنی کسی
 کی سمجھ اور عقل ہوا اسکے مطابق وہ ان سے معنی نکال لے۔ اور اس کلام متعلق یہ نہیں
 کہا جاسکتا کہ اس میں کم درجہ کی عقل والوں کی سمجھ میں آئی والی باتیں نہیں ہیں۔ اور نہ یہ
 کہا جاسکتا ہے کہ اس میں ادنیٰ درجہ کے لوگوں کے متعلق تعلیم ہے۔ اعلیٰ روحانی درجہ
 رکھنے والے ان سے فائدہ نہیں اٹھا سکتے۔ بلکہ اس کا ہر لفظ دونوں جماعتوں کیلئے ہی
 ہر اختلاف رحمت نہیں اس پر یہ اعتراف پیدا ہوتا ہے کہ مانا کہ اختلاف رحمت
 ہوتا ہے۔ مگر اسلام میں ایسے جھگڑے اور اختلاف بھی تو ہیں جو رحمت کا موجب نہیں بلکہ
 دکھ کا موجب ہیں مثلاً اپنی اور بیچی آئین کہنے پر ایک دوسرے کو پتھر بھی مارتے ہیں۔ مقدمہ
 بھی چلتے ہیں۔ پھر یہ اختلاف رحمت کس طرح ہوا؟ اس کا جواب یہ ہے کہ بیشک جہان
 گنہگار ہو جائیں۔ تو انکی ایسی ہی حالت ہو جاتی ہے کہ فردعی یا تو نہر ایک دوسری سے لڑتے
 جھگڑتے رہتے ہیں۔ مگر جب کبھی مسلمانوں کی ایسی حالت ہوتی رہی ہے تو خدا تعالیٰ کسی
 انسان کو بھیجدیتا رہا ہے جو ان کو حقیقت کی طرف لاتا رہا ہے۔ چنانچہ جب مسلمان اس
 زمانہ میں بھی ایسی باتوں پر لڑنے جھگڑنے لگے اور نہ سمجھا کہ اس قسم کا اختلاف رحمت نہیں
 بلکہ عذاب اور دکھ کا موجب ہے تو خدا تعالیٰ نے حضرت مسیح موعود کو بھیج دیا۔ اور آپ نے
 ایک فقرہ میں ان سب جھگڑوں کو حل کر دیا۔ چنانچہ دیکھ لو ہماری جماعت میں ان امور پر
 کوئی اختلاف نہیں۔ غرض بعض باتیں ایسی ہیں جنہیں سے ایک صورت ادنیٰ درجہ والوں
 کیلئے ہے۔ ایک اعلیٰ درجہ والوں کیلئے اور بعض ایسی ہیں جن کی دونوں صورتیں

درست ہیں۔ مثلاً آئینہ اپنی کہنی بھی جائز ہے اور نیچی بھی۔ ہاتھ اوپر باندھے جائیں یا نیچے دونوں طرح جائز ہے۔ اس طرح سب باتوں کا فیصلہ ہو گیا۔ اور کوئی جھگڑا نہ رہا۔

مشاہدہ کی دلیل پر
اعتراض اور اس کا جواب

میں نے جو یہ بتایا ہے۔ کہ جس انسان کو خدا کا مشاہدہ ہو جائے
خدا کا کلام سُنے۔ وہ کس طرح انکار کر سکتا ہے کہ خدا

نہیں ہے۔ اس پر ایک اعتراض کیا جاتا ہے۔ اور وہ یہ کہ مشاہدہ کی دلیل ہر جگہ درست
طور پر نہیں چل سکتی۔ مثلاً شعبہ باز بظاہر روپیہ بنا کر دکھا دیتا ہے۔ دیکھنے والے

دیکھتے ہیں کہ اس روپیہ بنا دیا ہے۔ لیکن فی الواقعہ ایسا نہیں ہوتا۔ کہ اس نے کسی منتر
روپیہ بنایا ہو۔ اسی طرح کیوں نہ سمجھا جائے کہ اس مشاہدہ میں بھی کوئی دھوکا ہی نہ ہو

انسان خیال کرتا ہو کہ اسے مشاہدہ یا مکالمہ حاصل ہوا ہے اور فی الواقعہ کچھ بھی نہ ہو۔
ہم کہتے ہیں مشاہدے دو قسم کے ہوتے ہیں۔ ایک وہ جنہیں غلطی لگ سکتی ہے۔ دوسرا

وہ جنہیں غلطی لگنے کا امکان نہیں ہوتا۔ ایک مشاہدہ تو یہ ہے کہ مثلاً کوئی شخص دور
سے ایک شکل دیکھتا ہے اور سمجھتا ہے کہ یہ فلاں شخص ہے۔ لیکن ایک شخص اسے

ملتا ہے جو بتاتا ہے کہ وہ اس شخص کو کسی اور جگہ پر دیکھ کر آیا ہے۔ اس وقت اس شخص کی
بات قبول کی جاتی ہے جو قریب سے دیکھ کر آیا ہے۔ اور اس کی رد کر دی جاتی ہے جس نے

دور سے دیکھا تھا۔ اسلئے نہیں کہ مشاہدہ مشتبہ شے ہے بلکہ اسلئے کہ خود مشاہدوں کے
مختلف درجے ہیں اور پہلے شخص کے مشاہدہ کے مقابلہ میں دوسرے شخص کا قریب کا مشاہدہ

جسٹیش کیا گیا تو معلوم ہوا کہ پہلے مشاہدہ میں غلطی لگ گئی تھی۔ لیکن ایک مشاہدہ
اس قسم کا ہے کہ مثلاً ایک شخص مجھ سے باتیں کرے اور اس وقت لوگ بھی موجود ہوں

اور وہ بھی اس امر پر شاہد ہوں کہ ہاں فی الواقعہ اس نے مجھ سے باتیں کی ہیں اسکے بعد کوئی
شخص مجھ کو آکر کہے کہ میں نے تو اسے لاہور پر دیکھا ہے۔ تو اس صورت میں مجھے اپنی مشاہدہ کے

متعلق کوئی شبہ نہ ہوگا بلکہ میں اس شخص کی نسبت یہی یقین کر دوں گا کہ وہ جھوٹ بول رہا ہے
یا غلطی خوردہ، اسی طرح شعبہ باز اگر اپنی ہتھیلی پر روپیہ بنائے، تو اسکے روپیہ بنانے

یقین کیا جاسکتا ہے کہ اس نے کسی نہ کسی جگر روپیہ چھپا کر رکھا ہوا ہوگا۔ پس شعبہ باز کی شعبہ بازی مشاہدہ نہیں کہلا سکتی۔ مگر خدا کے کلام میں ایسا شبہ نہیں کیا جاسکتا ہے کیونکہ وہ تو پر شوکت آوازیں یا من و راء حجاب تعبیر طلب خواہوں کے ذریعہ سے ایک نہیں دو نہیں سینکڑوں بندوں سے کلام کرتا ہے +

کیا خدا کا مشاہدہ کرنا والوں کے حواس غلطی تو نہیں کرتے؟

یہی کہا جاسکتا ہے کہ جو لوگ خدا کے مشاہدہ کا اعلان کرتے ہیں ممکن ہوا ان کے حواس کی غلطی

ہو اور وہ پاگل ہوں۔ یا دھوکا خوردہ۔ مگر ہم کہتے ہیں کیسا پاگل بن ہے کہ اس قسم کے کلام پانیوالے سب کے سب اس امر پر متفق ہیں کہ ایک نہ بردستہتی ہے جو ہم سے کلام کرتی ہے کبھی پاگلوں میں بھی اس قسم کا اتفاق ہوا کرتا ہے؟ پاگل تو دو بھی ایک بات نہیں کہتے کجایہ کہ سینکڑوں و ہزاروں لوگ ایسی بات کہیں ان میں سے کتنوں کے متعلق کہو گے کہ ان کے دماغ خراب ہو گئے۔ اسلئے یہ شبہ بالکل غلط ہے +

تیسری مثال کے طور پر میں خدا تعالیٰ کی صفت مجیب کو بیان کرتا ہوں جس قدر لوگ خدا تعالیٰ کی طرف سے آنکے مدعی گذرے ہیں

صفت مجیب
خدا کی مستی کا ثبوت

سب کہتر چلے آئے ہیں کہ خدا مجیب ہے۔ دعاؤں کو قبول کرتا ہے۔ اب اگر تجربہ سے ثابت ہو جائے کہ خدا تعالیٰ کی یہ صفت ہے کہ کوئی دعاؤں کو قبول کرنے والی ہستی موجود ہے تو خدا تعالیٰ کے وجود میں کوئی شبہ نہیں رہتا۔ بلکہ اس امر میں بھی کہ وہ سمیع اور مجیب ہے۔ سمیع تو اس طرح کہ بندہ کہتا ہے اور وہ سنتا ہے۔ اور مجیب اس طرح کہ بندہ کی عرض قبول کرتا ہے اس صفت کے ثبوت کے طور پر میں دعاؤں کی قبولیت کو پیش کرتا ہوں۔ کس کس رنگ میں انسان دعا کرتا ہے اور خدا تعالیٰ کس کس طرح اسکے لئے ناممکن کو ممکن کر کے دکھا دیتا ہے۔ یہ ایک ایسا حیرت انگیز مشاہدہ ہے کہ اسکو دیکھتے ہوئے خدا تعالیٰ کا انکار ایک قسم کا جنون ہی معلوم دیتا ہے۔ ہم نے حضرت مسیح موعود علیہ السلام کی دعاؤں کی قبولیت کے ایسے نشان دیکھے ہیں کہ ان کے دیکھنے کے بعد خدا تعالیٰ کے وجود میں کوئی شبہ باقی نہیں رہتا۔ پھر خود اپنی ذات میں بھی اس نشان کا مشاہدہ کیا ہے۔ اور بار بار حیرت انگیز ذرائع سے دعاؤں کو

قبول ہوتے دیکھا ہے۔ نواب محمد علی خان صاحب کے صاحبزادے میاں عبدالرحیم خان صاحب کے واقعہ کو بھی دیکھ لو۔ وہ ایک دفعہ ایسے بیمار ہوئے کہ ڈاکٹروں نے کہہ دیا کہ اب یہ بچ نہیں سکتے۔ حضرت صاحب نے دعا کی جس کے جواب میں آپکو بتایا گیا کہ اس کی موت کو سامان پیدا ہو چکے ہیں۔ اس پر حضرت صاحب نے دعا کی کہ خدایا اگر اس کی موت آچکی ہے تو میں اس کی شفاعت کرتا ہوں۔ تب خدا تعالیٰ نے فرمایا کہ کون ہے جو خدا تعالیٰ کے اذن کے بغیر اس سے شفاعت کر سکے۔ آپ فرمایا کرتے تھے کہ یہ بات سنکر مجھ پر اس قدر غصہ طاری ہوا کہ گویا جسم میں سے جان نکل گئی اور میں ایک مریض کی طرح جا پڑا۔ اور پھر الہام ہوا کہ اچھا تمکو اجازت دیجاتی ہے۔ چنانچہ آپ نے پھر دعا کی اور وہ قبول ہو گئی۔ آپ نے اسی وقت باہر نکل کر یہ بات لوگوں کو سنا دی اور میاں عبدالرحیم خان جن کی نسبت ڈاکٹر اور حکیم کہہ چکے تھے کہ اب انکی آخری گھڑیاں ہیں۔ اسی وقت سچا چھپے ہوئے لگ گئے۔ اور اب تک خدا تعالیٰ کے فضل سے زندہ ہیں اور اس وقت ولایتِ تعلیم کیلئے گئے ہوئے ہیں۔

غرض دعائیں ایسے رنگ میں قبول ہوتی ہیں کہ جو امور ناممکنات میں سے سمجھے جاتے ہیں اور ماننا پڑتا ہے کہ کسی بالائستی کی قضا کے ماتحت ان کی قبولیت وقوع میں آتی ہے۔

قبولیت علیٰ اعتراض اور اس کا جواب

معاذوں کی قبولیت کی متعلق یہ اعتراض کیا جاتا ہے کہ ہم یہ کیوں نہ سمجھیں کہ جن باتوں کو دعاؤں کی قبولیت کا نتیجہ سمجھا جاتا ہے وہ اتفاقاً ہو جاتی ہیں۔ ہم کہتے ہیں یہ اعتراض معقول ہے بعض غیر معمولی واقعات اتفاقاً بھی ہو جایا کرتے ہیں لیکن دعاؤں کی قبولیت کے ساتھ بعض امور متعلق ہیں جنکی موجودگی میں نہیں کہہ سکتے کہ جو نتائج پیدا ہوئے ہیں وہ اتفاقاً ہوئے ہیں۔ اول تو یہ کہ دعاؤں کے ساتھ ساتھ واقعات میں تبدیلی ہوتی جاتی ہے جسے دیکھ کر ہر شخص سمجھ سکتا ہے کہ تبدیلی اتفاقی نہیں بلکہ کسی ارادہ کے ماتحت ہوئی ہے۔ دوسرے یہ کہ ایسے امور بھی دعاؤں کے ذریعہ سے پورے ہوتے ہیں کہ بغیر دعاؤں اتفاقاً بھی وہ نہیں ہوتے۔ تیسرے یہ کہ اس کثرت سے دعاؤں کے ذریعہ سے غیر معمولی حالات پیدا ہوتے ہیں کہ اس کثرت کی موجودگی میں اتفاق کا لفظ بولا ہی نہیں جاسکتا۔ چوتھے

لے نظر ثانی کے وقت وہ خدا کے فضل سے ہر سٹریکچر امتحان میں کامیاب ہو چکے ہیں۔

یہ کہ دعا کرنا اے کو بسا اوقات قبل از وقت معلوم ہو جاتا ہے کہ اس کی دعا قبول ہوگئی ہے خواہ بذریعہ الہام خواہ بطور القاء کہ اس قبل از وقت علم کے بعد اس کا نام اتفاق رکھنا بالکل درست نہیں۔ غرض قبولیت دعا کے نظارے ایسے طور پر دکھائی دیتی ہیں کہ ان کی موجودگی میں اتفاق کا شبہ تک بھی پیدا نہیں ہو سکتا۔

صفت حفیظ خدا کی ہستی کا ثبوت چوتھی مثال میں خدا تعالیٰ کی صفت حفیظ کی پیش کرتا ہوں تمام نبیوں نے شہادت دی ہے کہ خدا حفیظ ہے۔ اب آؤ دیکھیں

کہ کیا کوئی حفیظ ہستی ہے۔ جو قانون قدرت کے علاوہ حفاظت کرتی ہے۔ اگر کوئی ایسی ہستی ثابت ہو جائے تو ماننا پڑے گا کہ خدا تعالیٰ موجود ہے۔ اس صفت کے ثبوت میں رسول کریم صلی اللہ علیہ وسلم کے وجود کو پیش کرتا ہوں۔ مکہ والوں نے آپ کو مارنا چاہا۔ خدا تعالیٰ نے آپ کو وقت پر اطلاع دی اور فرمایا کہ یہاں سے چل جاؤ۔ آپ وہاں سے روانہ ہو گئے۔ لیکن بعض مصاحح کی وجہ سے راستہ میں ٹھہرنا پڑا۔ قریب کے پہاڑ کی ایک غار میں جبریل منہ چنڈ فٹ مربع ہے اور جبریل غار ٹوڑ کہتے ہیں آپ ٹھہر گئے۔ مکہ والے تلاش کرتے کرتے اس جگہ تک پہنچے عربوں میں کھوج لگانے کا علم بڑا یقینی تھا۔ اور یہ ان کیلئے ضروری تھا۔ کیونکہ وہ جنگی لوگ تھے۔ اگر اسکے ذریعہ اپنے دشمنوں کا پتہ نہ لگایا کرتے تو تباہ ہو جاتے۔ رسول کریم کی تلاش میں بھی کھوجی لگائے گئے۔ اور وہی پتہ لگاتے ہوئے اس غار تک مکہ والوں کو لے آئے وہاں آکر انہوں نے کہا کہ یا تو محمد (صلی اللہ علیہ وسلم) یہاں ہو یا پھر آسمان پر چڑھ گیا ہے۔ اس سے آگے نہیں گیا۔ جب یہ باتیں ہو رہی تھیں تو نیچے آپ بھی سن رہے تھے۔ حضرت ابوبکرؓ کو ڈر پیدا ہوا کہ میں اکیلا کیا کر سکتا ہوں؟ ایسا نہ ہو کہ یہ لوگ خدا کے رسول کو پکڑ لیں لیکن جس شخص کے متعلق آپ ڈر رہے تھے اور جو شخص حقیقتاً مکہ والوں کا مطلوب تھا وہ اس خوف کے وقت میں فرماتا ہے لا تحزن ان الله معنا۔ غم نہ کھا خدا ہمارے ساتھ ہے چنانچہ ہم دیکھتے ہیں کہ باوجود اسکے کہ کھوجی جن کی بات پر ان لوگوں کو بہت ہی یقین ہوتا تھا وہ کہتے ہیں کہ آپ اس جگہ آئے ہیں مگر کوئی آگے بڑھ کر غار کے اندر نہیں جھانکتا اور یہ کہہ کر کہ یہاں لٹکا ہونا ناممکن ہے سب لوگ واپس چلے جاتے ہیں۔

میں جب مک گیا تھا تو اس غار کو دیکھنے کیلئے بھی گیا تھا لیکن اوپر چڑھتے ہوئے میرا
سانس پھول گیا اور میں وہاں تک نہ جاسکا۔ دوسرا آدمی کو بھیجا کہ جا کر دیکھ آئے۔ اس
آکر بتایا کہ اس غار کا منہ اچھا چوڑا ہے ایک چار پائی کے قریب، لیکن کیا یہ عجیب بات
نہیں کہ باوجود اسکے کہ ہر اک بات اسکی طرف اشارہ کر رہی تھی کہ آپ اس غار میں ہیں
اور وہ لوگ اسقدر جوش سے آپکی تلاش میں آئے تھے مگر باوجود آپکی گرفتاری کی دلی
خواہش کے اور واقعات کے آپکے وہاں موجود ہونے کی طرف اشارہ کر نیسے انکو ہر قدر
توفیق نہ ملی کہ ذرا جھک کر غار میں دیکھ لیتے۔ ان کے سامنے کوئی توپ نہیں تھی جس کا
انہیں ڈر ہو سکتا تھا۔ نہ کوئی اور روک اور مشکل تھی۔ لیکن ان میں سے کوئی بھی غار
کو نہیں دیکھتا۔ اور سارے واپس چلے جاتے ہیں۔ آپکے انا اللہ معنا کہنے کے بعد ان
لوگوں کا اس طرح خائبہ خائسہ چلے جانا کیا اس امر پر دلالت نہیں کرتا کہ آنحضرت صلی اللہ
علیہ وسلم ایک زبردست طاقت کی حفاظت میں تھے۔

ایک مثال حفاظت الہی کی میں حضرت مسیح موعود کی زندگی میں سے بھی پیش
کرتا ہوں۔ کنور سین صاحب جو لا کا لچ لاہور کے پرنسپل ہیں۔ ان کے والد صاحب
سے حضرت صاحب کو بڑا تعلق تھا حتیٰ کہ حضرت مسیح موعود کو کبھی روپیہ کی ضرورت
ہوتی تو بعض دفعہ ان سے قرض بھی لیٹا کرتے تھے۔ ان کو بھی حضرت صاحب
بڑا اخلاص تھا۔ جہلم کے مقدمہ میں انہوں نے اپنے بیٹے کو تار دی تھی کہ حضرت
مسیح موعود علیہ السلام کی طرف سے وکالت کریں۔ اس اخلاص کی وجہ یہ تھی کہ انہوں نے
ایام جوانی میں جب وہ اور حضرت مسیح موعود علیہ السلام مع چند اور دوستوں کے
سیالکوٹ میں اکٹھے رہتے تھے حضرت مسیح موعود کے کئی نشانات دیکھے تھے۔ چنانچہ
ان نشانات میں سے ایک یہ ہے کہ ایک رات آپ دوستوں سمیت سو رہے تھے کہ
آپکی آنکھ کھلی اور دل میں ڈالا گیا کہ مکان خطرہ میں ہے اپنے سب دوستوں کو
جگایا اور کہا کہ مکان خطرہ میں ہے۔ اس میں سے نکل چلنا چاہئے۔ سب دوستوں
نے نیند کی وجہ سے پرواہ نہ کی اور یہ کہہ کر سو گئے کہ آپکو وہم ہو گیا ہے۔ مگر آپ کا

احساس برابر ترقی کرتا چلا گیا آخر اپنے پھر ان کو جگایا اور توجہ دلائی کہ چھت میں
چرچاہٹ کی آواز آتی ہے مکان کو خالی کر دینا چاہئے۔ انہوں نے کہا کہ معمولی
بات ہی ایسی آواز بعض جگہ لکڑی میں کیڑا لگ جانے سے آیا ہی کرتی ہے۔ آپ
ہماری نیند کیوں خراب کرتے ہیں۔ مگر اپنے اصرار کر کے کہا کہ اچھا آپ لوگ میری بات
مانکر ہی نکل چلیں آخر مجبور ہو کر وہ لوگ نکلنے پر رضا مند ہوئے۔ حضرت صاحب کو
جو نکلے یقین تھا کہ خدا میری حفاظت کے لئے مکان کی گرنے کو روکے ہوئے ہے۔ اس لئے
آپ نے انہیں کہا کہ پہلے تم نکلو۔ پیچھے میں نکل لوں گا۔ جب وہ نکل گئے۔ اور بعد میں حضرت صاحب
نکلے۔ تو آپ نے ابھی ایک ہی قدم سیڑھی پر رکھا تھا۔ کہ چھت گر گئی۔ دیکھو آپ انجینئر نہ تھے
کہ چھت کی حالت کو دیکھ کر سمجھ لیا ہو کہ گرنے والی ہے۔ نہ چھت کی حالت اس قسم کی تھی
نہ آواز ایسی تھی کہ ہر اک شخص اندازہ لگا سکے کہ یہ گرنی کو تیار ہے۔ علاوہ ازیں جب تک
آپ اصرار کر کے لوگوں کو اٹھاتے رہے اس وقت تک چھت اپنی جگہ پر قائم رہی اور جب تک
آپ نہ نکل گئے تب تک کبھی نہ گری مگر جو نہی کہ اپنے پاؤں اٹھایا چھت زمین پر آگری۔ یہ امر
ثابت کرتا ہے کہ یہ بات کوئی اتفاقی بات نہ تھی بلکہ اس مکان کو ایک حفیظ ہستی ہوتی
تاک روکے رہی جب تک کہ حضرت مسیح موعود علیہ السلام جن کی حفاظت اسکے مد نظر تھی
اس مکان سے نہ نکل آئے پس صفت حفیظ کا وجود ایک بالارادہ ہستی پر شاہد ہے اور
اسکا ایک زندہ گواہ ہے +

صفت خالقیت
خدا کی ہستی کا ثبوت
پانچویں مثال کے طور پر میں صفت خلق کو بیان کرتا ہوں۔ یہ
بات واضح ہے کہ اگر تمام تخلیق کے علاوہ جو دنیا میں
ایک مقررہ قاعدہ کے ماتحت ہو رہی ہے ایک خاص تخلیق بھی ثابت ہو جائے تو ماننا
پڑے گا کہ ایک ایسی ہستی ہے جس کی قدرت میں ہے کہ جو چاہے پیدا کرے اور یہ خدا تعالیٰ
کے موجود ہونیکا ایک زبردست ثبوت ہوگا۔ اس صفت کے ثبوت کے طور پر میں رسول کریم
صلی اللہ علیہ وسلم کا ایک واقعہ پیش کرتا ہوں۔ آپ ایک دفعہ کہیں جا رہے تھے کہ آپ کے
ساتھیوں کے پاس جو پانی تھا وہ ختم ہو گیا۔ اتنے میں آپ نے دیکھا کہ ایک عورت پانی لئے

جارہی ہے۔ آپ نے اس سے دریافت فرمایا کہ یہاں سے پانی کتنے فاصلہ پر ہے؟ اس نے
 کہا تین منزل پر۔ چونکہ ایک لشکر آپ کے ساتھ تھا اور پانی ختم ہو چکا تھا۔ آپ نے اس سے
 پانی کا مشیزہ لے لیا اور اسکے منہ پر اپنا ہاتھ رکھ کر لوگوں کو پانی دیدیا۔ اللہ تعالیٰ نے
 اس میں ایسی برکت دی کہ سب کی ضرورت بھی پوری ہو گئی اور اس عورت کیلئے بھی پانی
 بچ رہا۔ یہ ایک زبردست نشان صفت خالقیت کے ثبوت میں ہے۔ اور اس واقعہ
 کے سچے ہونے کا ثبوت یہ ہے کہ جب اس واقعہ کو اس کی قوم نے معلوم کیا تو وہ سب کی سب
 مسلمان ہو گئی۔ ایک ایسا واقعہ جس پر قوم کی قوم مذہب تبدیل کر لے۔ راہیوں کے ذہن
 کی بناوٹ نہیں کہلا سکتا۔ اگر کوئی کہے کہ یہ تو ایک قصہ ہی جو بعد میں بنایا گیا ہے، تو
 میں کہتا ہوں کہ اس قسم کی تازہ مثالیں بھی موجود ہیں۔ مثلاً حضرت مسیح موعودؑ کا ہی ایک
 واقعہ ہے جس کا گواہ ابھی زندہ موجود ہیں۔ اور وہ یہ کہ حضرت صاحب ایک فوج سے ملے ہوئے
 تھے۔ مولوی عبدالمد صاحب نوری آپ کے پاؤں دبا رہے تھے۔ انہوں نے پاؤں
 دباتے دباتے دیکھا کہ کوئی گیلی گیلی چیز آپ کے پاؤں پر گری ہے۔ ہاتھ لگا کر دیکھا تو معلوم
 ہوا کہ گیلہ سرخ رنگ ہے۔ وہ کہتے ہیں کہ میں حیران ہوا کہ یہ کیا چیز ہے اور یہ خیال کر کے
 کہ شاید چھپکلی وغیرہ کا خون ہو مینے چھت کی طرف جو دیکھا تو وہ بالکل صاف تھی اور سپر
 چھپکلی کا کوئی نشان نہ تھا۔ پھر وہ کہتے ہیں کہ مینے اپنی ٹوپی کو دیکھا تو اس پر بھی کچھ چھینٹے
 تھے حضرت مسیح موعودؑ اس وقت کسی قدر بیدار ہوئے اور آنکھیں کھولیں تو آپ کی آنکھوں
 میں آنسو تھے اور مینے دیکھا کہ آپ کے کرتے پر بھی کئی چھینٹے ویسے ہی سرخ رنگ کے
 پڑے ہیں۔ وہ کہتے ہیں کہ مینے آپ سے پوچھا کہ یہ نشان تازہ بتازہ پڑے ہیں یہ کیسے
 ہیں؟ پہلے تو آپ نے فرمایا کسی طرح نشان پڑ گئے ہوں گے۔ مگر جب میں نے زور دیا کہ
 حضور یہ تو میرے دیکھتے ہوئے پڑے ہیں اور تازہ ہیں تو پھر آپ نے سنایا کہ مینے روہا
 میں دیکھا کہ اللہ تعالیٰ بطور نوح کے بیٹھا ہے اور میں ریڈر کے طور پر سامنے کھڑا ہوں
 اور کچھ کاغذات دستخطوں کے لئے پیش کرنا چاہتا ہوں۔ اللہ تعالیٰ نے سرخی کی دوا
 میں قلم ڈبوئی اور قلم کو چھڑکا جس کے چھینٹے میری کپڑوں پر گرے اور اس کا اثر ظاہر بھی

ظاہر ہو گیا۔ یہ خواب تفصیل سے آپکی کتب میں موجود ہے *

اب دیکھو یہ خلق ہے یا نہیں؟ وہ سرخی اگر خدا نے پیدا نہیں کی تھی تو کہاں آئی تھی؟ غرض اب بھی صفت خلق کے ماتحت نشان دکھائے جا رہے ہیں۔ مگر اس کے نظائر مومنوں کے سامنے پیش کئے جاتے ہیں *

خود میرا اپنا ایک مشاہدہ ہے۔ ایک دفعہ میں سورہا مختار میں سوئے سوئے دیکھا۔ کہ میرے منہ میں مشک ڈالی گئی ہے۔ جب میں اٹھا تو منہ سے مشک کی خوشبو آرہی تھی میں سمجھا شاید خواب کا اثر ہے۔ اور گھر والوں کو کہا کہ میرا منہ سونگھو۔ انہوں نے بھی بتایا کہ مشک کی خوشبو آتی ہے۔ یہ ایک قسم کی نئی پیدائش ہی تھی۔ جو خدا کی صفت خالقیت کے ماتحت ہوئی *

شاید بعض لوگ کہیں کہ اس قسم کی باتیں خدا کے ماننے والے ہی کہتے ہیں۔ ان کا کیا اعتبار ہو سکتا ہے۔ مگر یاد رکھنا چاہئے کہ ماننے والوں کی باتیں بھی ماننی ہی پڑتی ہیں۔ اگر راستباز سمجھدار آدمی جنکو جھوٹ بول کر کوئی فائدہ نہ پہنچتا ہوا ایسے امور کی شہادت دیں تو کیا وجہ ہے کہ ان کی شہادت کو قبول نہ کیا جائے اور اس قسم کی شہادتیں مومن ہی دے سکتے ہیں۔ کیونکہ ایسے واضح نشانات مومنوں کو ہی دکھائے جاتے ہیں کیونکہ اگر نہ ماننے والوں کو بھی ایسے نشانات دکھائے جائیں تو پھر ان کا اپنا لانا کوئی خوبی نہیں رہ سکتا اور ان کا ایمان بیفائدہ ہو جاتا ہے۔ سورج کو دیکھ کر اسے ماننے پر کسی انعام کا انسان امیدوار نہیں ہو سکتا۔ اسی طرح اگر ایسے شواہد غیر مومن دیکھیں تو ان کے ایمان بے نفع ہو جائیں۔ پس یہ نظائری ایمان کے بعد ہی دکھائے جاتے ہیں۔

صفت شافی
کی شہادت

چھٹی مثال کے طور پر میں خدا تعالیٰ کی صفت شفا کو پیش کرتا ہوں۔ اگر یہ ثابت ہو جائے کہ بعض مریض ایسے طریق پر اچھے ہوتے ہیں جو طبعی طریقوں کے علاوہ ہیں یا ایسے مریض اچھو جاتے ہیں جو عام طور پر اچھو نہیں ہو سکتے تو ماننا پڑے گا کہ ایک ایسی ہستی موجود ہے جس کے اختیار میں شفا ہے۔ اور یہ بھی کہ وہ اپنے اس اختیار کو استعمال بھی کرتی ہے *

ہم دیکھتے ہیں کہ دنیا میں ایسے نظارے نظر آتے ہیں کہ خدا تعالیٰ کے فضل سے
غیر معمولی طور پر شفا بعض مریضوں کو ملتی ہے بغیر اسکے کہ طبعی ذرائع استعمال ہوں
یا ان موقعوں پر شفا ملتی ہے کہ جب طبعی ذرائع مفید نہیں ہو کرتے۔ چنانچہ رسول کریم
صلی اللہ علیہ وسلم کی زندگی کے واقعات میں سے اس قسم کی شفا کی ایک مثال جنگ خیبر
کے وقت ملتی ہے۔ خیبر کی جنگ کے دوران میں ایک دن آپ نے صحابہ سے فرمایا کہ خیبر کی
فتح اس شخص کیلئے مقدر ہے جس کے ہاتھ میں میں جھنڈا دوں گا۔ حضرت عمر فرماتے ہیں
جب وہ وقت آیا تو میں نے گردن اوپنی کر کر کے دیکھنا شروع کیا کہ شاید مجھے ہی رسول کریم صلی
علیہ وسلم جھنڈا دیں مگر آپ نے انہیں اس کام کیلئے مقرر نہ فرمایا۔ اتنے میں حضرت علی رضی اللہ
اور ان کی آنکھیں سخت دکھ رہی تھیں آپ نے ان کی آنکھوں پر اپنا لعاب بہن لگا دیا اور
آنکھیں فوراً اچھی ہو گئیں اور آپ نے ان کے ہاتھ میں جھنڈا دیکر خیبر کی فتح کا کام ان کے
سپرد کیا۔

رسول کریم صلی اللہ علیہ وآلہ وسلم کے وقت کے سارے واقعات چونکہ محفوظ نہیں۔
اسلئے اس قسم کی زیادہ مثالیں اب نہیں مل سکتیں۔ ورنہ میں سمجھتا ہوں کہ سینکڑوں
ہزاروں مثالیں آپ کی زندگی میں مل سکتی ہونگی۔ مگر حضرت مسیح موعود کے زمانہ میں جبکہ
دہریت کا بہت زور ہے۔ اور اسکے توڑنے کیلئے آسمانی نشاںوں کی حد درجہ کی ضرورت
ہے خدا تعالیٰ نے بہت سے نشانات اس قسم کے دکھائے ہیں جن پر ہم رسول کریم صلی اللہ
علیہ وسلم کے نشانات کا قیاس کر سکتے ہیں۔ مثال کے طور پر میں ایک صاحب عبد الکرم
نامی کا واقعہ پیش کرتا ہوں وہ قادیان میں سکول میں پڑھا کرتے تھے انہیں انفاد
بلکے کتے نے کاٹ کھایا۔ اسپر انہیں علاج کیلئے کسولی بھیجا گیا۔ اور علاج ان کا بظاہر
کامیاب رہا لیکن واپس آنیکے کچھ دن بعد انہیں بیماری کا دورہ ہو گیا۔ جس پر کسولی تارکین
کہ کوئی علاج بتایا جائے؟ مگر وہاں سے جواب آیا *Nothing can be*
done for Abdul Karim افسوس ہے کہ عبد الکرم کا کوئی
علاج نہیں ہو سکتا۔ حضرت مسیح موعود کو ان کی بیماری کی اطلاع دی گئی چونکہ سلسلہ

کی ابتداء تھی اور یہ صاحب بہت دور دراز سے علاقہ حیدر آباد دکن کے ایک گاؤں سے
بغرض تعلیم آئے تھے حضرت مسیح موعود علیہ السلام کو بہت ہمدردی پیدا ہوئی اور آپ نے
ان کی شفا کیلئے خاص طور پر دعا فرمائی اور فرمایا کہ اس قدر دور سے یہ آئے ہیں جی نہیں
چاہتا کہ اس طرح ان کی موت ہو۔ اس دعا کا یہ نتیجہ ہوا کہ اللہ تعالیٰ نے ان کو دورہ ہو جانے
کے بعد شفا دیدی۔ حالانکہ جب سے انسان پیدا ہوا ہے اس قسم کے مریض کو کبھی شفا
نہیں ملی۔

میرے ایک عزیز ڈاکٹر ہیں انہوں نے اپنے زمانہ طالب علمی کا واقع سنایا کہ ایک دفعہ
وہ ہستی باری پر ایک دوسرے طالب علم سے گفتگو کر رہے تھے دوران گفتگو میں انہوں نے
یہی واقعہ بطور شہادت کے پیش کیا۔ اس طالب علم نے کہا کہ ایسے مریض بچ سکتے ہیں یہ
کوئی عجیب بات نہیں۔ وہ کہتے ہیں کہ اتفاقاً اسی دن کالج میں پروفیسر کا لیکچر سگ گزیدہ
کی حالت پر تھا۔ جب پروفیسر لیکچر کے لئے کھڑا ہوا اور اس نے اس امر پر زور دینا شروع
کیا کہ اس مرض کا علاج دورہ ہونے سے پہلے کرنا چاہئے اور بہت جلد اس طرف توجہ
کرنی چاہئے وہ کہتے ہیں کہ مینے بات کو واضح کرانے کے لئے کہا کہ جناب بعض لوگ کہتے ہیں
کہ دورہ پڑ جانے کے بعد بھی مریض اچھا ہو سکتا ہے۔ اسپر پروفیسر نے بھڑک کر کہا کہ
کبھی نہیں جو کہتا ہے وہ بیوقوف ہے۔

غرض یہ ایسی بیماری تھی جس کا کوئی علاج نہیں ہو سکتا اور نہ کبھی ہوا ہے۔ مگر
حضرت مسیح موعود کی دعا سے اللہ تعالیٰ نے میاں عبدالکریم کو شفاء دی اور وہ خدا کے
فضل سے اب تک زندہ ہیں۔ پس ثابت ہوا کہ اس طبی قانون کے اوپر ایک ہستی حاکم ہے
جس کے ہاتھ میں شفا دینے کی طاقت ہے۔

صفت عالم الغیب سانچہ کے طور پر میں صفت عالم الغیب کو پیش کرتا ہوں
اس میں کیا شک ہے کہ اگر کسی انسان کو بلا ظاہری تدابیر کے ایسے علوم پر آگاہی حاصل
ہونے لگے جن کا جاننا انسان کیلئے ناممکن ہے تو ماننا پڑیگا کہ ایک عالم الغیب خدا موجود
ہے جس کی طرف سے اپنی خاص بندوں کو خاص علم دیا جاتا ہے۔

بعض لوگ کہہ دیا کرتے ہیں کہ یہ کیوں نہ مانا جائے کہ ایسے لوگوں کو علم غیب معلوم کر نیک کوئی طریق معلوم ہو گیا وہ ہی طریق ذریعہ علم غیب معلوم کر کے ایک دہی خدا کی طرف منسوب کر دیتے ہیں *

مگر میں کہتا ہوں کہ اگر یہی بات ہوتی کہ ان لوگوں کو کوئی خاص طریق معلوم ہو گیا ہوتا تو وہ کیوں اس ذریعہ سے اپنی بڑائی نہ منواتے۔ اور کیوں خواہ مخواہ اس علم کو کسی اور ہستی کی طرف منسوب کرتے اور ساتھ ہی اپنی کمزوری اور اس کی طاقت کا اظہار کرتے رہتے اور اپنے آپ کو اسکے مقابلہ میں ہرج اور ذلیل قرار دیتے۔ دیکھو مشہور موجد ایڈیسن جب کوئی ایجاد کرتا ہے۔ تو کیا وہ یہ کہتا ہے کہ مجھے کسی جن نے یا بالاطاقت نے یہ بات بتائی ہے۔ یا جو اور موجد ہیں وہ کبھی ایسا کہتے ہیں کہ میں فلاں شخص نے یہ ایجاد کر کے دی ہے۔ بلکہ موجد تو یہی کہتے ہیں کہ ہم نے خود ایجاد کی ہے۔ اسلئے ہماری قدر کرو۔ لیکن علم غیب کے ظاہر کر نیوالے تو سب کے سب کہتے ہیں کہ ہم جو کچھ کہتے ہیں۔ اس میں ہمارا کوئی دخل نہیں۔ خدا ہمیں سب کچھ بتاتا ہے۔ اور اسکے کہنے کے مطابق ہم کہتے ہیں *

دوسرے یہ کہ اگر یہ انکا کسی علم ہوتا تو وہ اپنی اولاد کو آگے یہ علم کیوں نہ سکھا جاتے مگر ہم تو دیکھتے ہیں کہ ان کی اولاد اکثر اوقات انکی طرح خدا سے غیب پانوالی نہیں ہوتی یا اس حد تک نہیں ہوتی پس یہ اعتراض بالکل وہم ہے اور بیہودہ ہے *

اب میں علم غیب کی چند مثالیں پیش کر کے بتاتا ہوں کہ کس طرح ان سے ایک عالم الغیب ہستی کا ثبوت ملتا ہے۔ پہلی مثال تو حضرت مسیح موعود کی وہ پیشگوئی ہے جو اپنے جنگ عظیم کے متعلق فرمائی۔ جنگ سے نو سال پہلے آپ نے یہ خبر شائع کر دی تھی کہ ایک عالمگیر تباہی دنیا میں آئینوالی ہے جس میں زار روس تباہ ہوگا اور سخت تکلیف اور دکھ دیکھیگا۔ اس پیشگوئی میں بہت سی پیشگوئیاں مخفی ہیں۔ اول یہ کہ ایک عظیم الشان جنگ ہونیوالی ہے جو عالمگیر ہوگی۔ دوسرے یہ کہ زار روس اسوقت تک باوجود ملک میں عام بغاوتوں کے پائے جانے کے اپنی ملک کی حکومت پر قابض رہیگا۔ تیسرے یہ کہ اس عالمگیر جنگ میں زار روس بھی حصہ لیگا۔ چوتھے یہ کہ اسکے دوران میں ایسے سامان پیدا ہونگے کہ اسکی

حکومت جانی رہیگی، پانچویں یہ کہ وہ اسوقت مارا نہیں جائیگا بلکہ زندہ رہیگا اور اپنی مصیبت اور ذلت کو دیکھیگا جو معمولی نہ ہوگی بلکہ کامل ذلت ہوگی۔ اب دیکھو کہ نوسال کے بعد جبکہ حضرت مسیح موعود علیہ السلام فوت بھی ہو چکے تھے یہ پیشگوئی کس زور سے پوری ہوئی ایک ایک بات اسی طرح واقع میں آئی جس طرح کہ آپ نے بیان فرمائی تھی۔ کیسیا زبردست نشان ہے۔ اگر کوئی ذرا بھی سوچے۔ تو اسے معلوم ہو جائیگا کہ یہ نشان ایک علیم ہستی کے وجود پر زبردست شہادت ہے۔ روس کے بادشاہ کی کتنی بڑی طاقت تھی۔ مگر اچانک ایسے حالات پیدا ہو گئے اور وہ اس طرح ذلیل ہوا کہ پتھر سے پتھر دل کو اس کے حالات سن کر رحم آجاتا ہے۔ جب وہ معزول ہوا۔ اسوقت وہ خود فوج کی کمانڈ کر رہا تھا ہے دارالسلطنت بھار گئی کہ پیچھے ملک میں فساد ہو گیا ہے اسنے جواب دیا کہ لوگوں کو سمجھاؤ۔ گورنر نے تار دی کہ لوگ سمجھانے سے نہیں باز آتے اسنے جواب میں تار دی کہ سختی کرو۔ اسپر گورنر کی تار آئی کہ سختی سے اور بھی جوش بڑھ رہا ہے۔ اسپر زار نے جواب دیا کہ اچھا میں خود آتا ہوں راستہ میں پھر تار ملی کہ فساد بڑھ رہا ہے زار نے جواب دیا پہلے گورنر کو بدل کر دوسرے گورنر کے مقرر کئے جائے کی ہدایت بھیجی۔ ابھی رستہ میں ہی تھا کہ اور تار ملی کہ حالت بہت نازک ہو گئی ہے اور اچکا آنا مناسب نہیں۔ مگر اسنے جواب دیا کہ نہیں میں آؤنگا۔ ابھی تھوڑی ہی دور ریل چلی تھی کہ پھر تار ملی کہ بغاوت عام ہو گئی ہے مگر اسوقت بھی اسے یہی خیال تھا کہ میں جا کر سب کو سیدھا کر لوں گا اور اسنے ریل کو آگے لیجانیکا حکم دیا ابھی دو چار گھنٹے کا سفر طے کیا تھا کہ ایک سٹیشن پر اس کی ریل ٹھہرائی گئی اور نئی حکومت کی طرف سے اس کی گرفتاری کے وارنٹ لیکر لوگ آ پہنچے اور اسے گرفتار کر لیا وہ ایک زبردست بادشاہ کی حیثیت میں ریل پر چڑھا تھا۔ اب ایسے زبردست بادشاہ کی حیثیت میں کہ انگریزی حکومت بھی باوجود اپنی وسعت کے اسے ڈرتی تھی۔ لیکن ابھی اس کا سفر ختم نہ ہوا تھا کہ اسی گاڑی میں ایک معمولی قیدی کی حیثیت میں قید کیا گیا۔ اسکے بعد اسے جس طرح دکھ دیئے گئے۔ وہ نہایت ہی دردناک ہیں غنڈوں نے اسکے سامنے اس کی لڑکیوں سے زنا بائجر کیا۔ اور اسکو مجبور کر کے یہ حرکات دکھاتے رہے اس سے اندازہ کر لو کہ زار کا حال کیسا حال زار ہوا۔ اور کس طرح حضرت مسیح موعود کی یہ

پیشگوئی کہ: "زار بھی ہوگا تو ہوگا اس گھڑی با حال زار" ہدیت ناک طور سے پوری ہوئی۔
 اس صفت کے متعلق ایک چھوٹا سا تجربہ اپنا بھی سنا دیتا ہوں۔ ہماری جماعت کے
 ایک ڈاکٹر ہیں انکے متعلق خبر آئی کہ وہ بصرہ کی طرف مارے گئے ہیں۔ اس خبر کے آنے
 کے چند روز ہی پہلے ان کے والد اور والدہ قادیان بغرض ملاقات آئے تھے۔ میں نے
 ان کو دیکھا کہ وہ بہت ہی ضعیف تھے جس وقت میں نے یہ خبر سنی میری آنکھوں کے سامنے
 انکے ضعف کا نقشہ کھینچ گیا اور ساتھ ہی یہ خیال گذرا کہ ڈاکٹر صاحب ان کے اکلوتے
 بیٹے تھے (گولجی میں معلوم ہوا کہ انکے اور بھی بیٹے تھے) اور میرے دل کو اس غم کا خیال
 کر کے جوانکو پہنچا ہوگا سخت تکلیف ہوئی۔ اور بار بار میرے دل میں یہ خیال پیدا ہونے لگا
 کہ کاش وہ نہ مرے ہوں۔ گو بظاہر یہ خیال بیوقوفی کا ہو مگر میں سمجھتا ہوں الہی تحریک
 کے ماتحت اور دعا کرانے کی غرض سے تھا۔ خیر جب میں رات کو سویا تو میں نے خواب میں
 دیکھا کہ تین دن ہوئے ہیں کہ وہ زندہ ہو گئے ہیں۔ میں نے دوسرے دن کھانے کے وقت
 اپنے بعض عزیزوں کو یہ خواب سنائی۔ میرے چھوٹے بھائی نے کہ جن کی ڈاکٹر صاحب کے
 ایک شہتہ کے بھائی سے دوستی تھی اور جو قادیان میں رہتے ہیں۔ اس خواب کا ذکر کر دیا۔
 انہوں نے اپنے گھر اطلاع کر دی اسکے جواب میں ان کو خط ملا کہ ان کی خواب پوری ہو گئی
 ہے۔ عراق سے اطلاع آگئی ہے کہ ان کی موت کے متعلق غلطی لگی تھی ان کو بد ویکر کر لے گئے
 تھے اور غلطی سے یہ خیال کر لیا گیا کہ وہ مارے گئے ہیں لیکن بعد میں ایک موقع ملنے پر وہ بھاگ کر
 خیریت سے واپس آ گئے ہیں۔

اسی قسم کا ایک اور ذاتی تجربہ میں بیان کرتا ہوں۔ گذشتہ سال کے سفر کشمیر میں
 دیکھا کہ ایر و پلین کے ذریعہ میسرے پاس ایک خط آیا ہے۔ میں نے یہ خواب دوستوں کو سنائی
 اور پھر خود بھول گیا۔ چند ہی دن بعد ایک خط آیا جس پر لکھا تھا
 اور اسے دیکھ کر میاں عبدالسلام حضرت خلیفہ اول کے صاحبزادے نے وہ رویا یاد دلانی۔
 یہ تو خدا تعالیٰ کے عالم الغیب ہونے کی مثالیں ہیں۔ اسکے سوا اقتداری علم بھی ہستی
 باری کے دلائل میں سے ایک دلیل ہے۔ اقتداری علم کی بڑی مثال خود قرآن کریم ہے۔ اسکے

متعلق دعویٰ ہے کہ کوئی ایسا کلام بنا کر نہیں لاسکتا بلکہ اس جیسی تین آیات بھی بنا کر پیش نہیں کر سکتا۔ قرآن کریم انہی الفاظ میں ہے جنکو سب استعمال کرتے ہیں اور عربی بولنے والے لوگوں میں اسلام کے دشمن بھی ہیں اور خود مذہب کے دشمن بھی ہیں دہریے بھی ہیں مگر اب تک کسی میں یہ طاقت نہیں ہوئی کہ قرآن کریم کے اس دعویٰ کو رد کر سکے۔
 دوسری مثال حضرت مسیح موعود کی عربی کتب ہیں۔ آپ نے بھی انکے ہمیشہ ہونے کا دعویٰ کیا ہے اور چیلنج دیا ہے کہ کوئی ان کا جواب بنا سکتا ہو تو بنا کر دکھایا وجود اسکے کہ حضرت مسیح موعود ابھی تھے اور آپ کے دشمن بڑے بڑے علماء عجم کے علاوہ علماء عرب بھی تھے مگر سب لوگ آپ کی غلطیاں نکالنے کا دعویٰ تو کرتے رہے مگر آپ کی کتب کی مثل لانے کیلئے سنے نہ آئے۔ پچھلے دنوں یہاں پروفیسر مارگو لیٹھ صاحب آئے تھے وہ انگریزوں میں عربی کے بڑے ماہر سمجھے جاتے ہیں۔ ان سے میری معجزات پر گفتگو ہوئی اور وہ کہنے لگے کہ کیا قرآن والا معجزہ اب بھی دکھایا جاسکتا ہے۔ یہ عجیب بات ہے کہ خدا تعالیٰ نے پکا کر ان کے منہ سے اسی معجزہ کا مطالبہ کر دیا جو حضرت مسیح موعود کے ہاتھ پر ظاہر ہو چکا تھا۔ میں نے کہا ہاں اس زمانہ میں بھی دکھایا جاسکتا ہے۔ بلکہ دکھایا گیا ہے۔ میں نے حضرت مسیح موعود کی کتاب الھدٰی اسکے سامنے رکھ دی۔ اور کہا اس کی نظیر لانے والے کیلئے حضرت صاحب نے بیس ہزار کا انعام رکھا ہے۔ اور میں یہ اقرار لکھ دیتا ہوں کہ جو اس کی مثل لے آئیگا۔ اس میں یہ انعام دید ونگا۔ اسپر وہ خاموش ہو گیا۔

یہ چند مثالیں مینے خدا کی صفات کی دی ہیں۔ ان سے پتہ لگتا ہے کہ خدا کی ہر صفت اس کی ہستی کی دلیل ہے۔ پس خدا کو ثابت کرنے کیلئے نہ فلسفہ کی ضرورت ہے۔ نہ کسی اور چیز کی جب کوئی پوچھے کہ خدا کی ہستی کا کیا ثبوت ہے۔ تو اس وقت خدا کی جو صفت بھی بندوں کے ساتھ تعلق رکھنے والی سامنے آؤ۔ وہ پیش کر دی جائے۔ اسکے مقابلہ میں کوئی نہ کھترے۔
 خدا تعالیٰ کے کم از کم ۹۹ نام ہیں۔ اسلئے ۹۹ ہی صفات ہوئیں اور ان میں سے ہر ایک خدا کی ہستی کی دلیل ہے۔

صفات پر اعتراض اور اس کا جواب ان دلائل کے بیان کرنیکے بعد میں چند

اعتراضات کا جواب دیتا ہوں جو صفات الہیہ پر منکرین ہستی باری کیا کرتے ہیں۔ انہیں سے بعض صفات باری کا ذکر سنکر کہا کرتے ہیں کہ ہم لمبی اور پرانی بحثوں میں نہیں پڑتے۔ تم کم از کم ہمیں تین باتوں کا مشاہدہ کرادو۔ یعنی اول خدا کے علم کا دوسرے خدا کی قدرت کا۔ تیسرے خدا کی خلق کا۔ اگر خدا کو علم ہے۔ تو یہ کتاب پڑی ہے۔ اس کو پڑھو۔ اگر قدرت ہے۔ تو یہ تمکا پڑا ہے۔ اسے اٹھا لے۔ اگر وہ خالق ہے تو یہ مٹی کا ڈولہ پڑا ہے اس سے کچھ بنا کر دکھا دے۔ جب حضرت صاحب نے دعویٰ کیا کہ خدا مجھ پر علم ظاہر کرتا ہے۔ تو ایک پادری نے اسی قسم کا سوال کیا تھا اس نے کہا کہ میں چند سوال لکھ کر بند کر کے رکھ دو لگا آپ خدا سے پڑھو اگر بتادیں کہ کیا سوال ہیں؟ حضرت صاحب نے اسکے جواب میں فرمایا۔ چلو ہم تمہاری یہی بات مان لیتے ہیں۔ بشرطیکہ عیسائیوں کی ایک جماعت اقرار کرے کہ صحیح جواب ملے پر وہ مسلمان ہو جائیں گے۔ ورنہ خدا تماشہ نہیں کرتا۔ کہ لوگوں کی مرضی کے مطابق جس طرح وہ کہیں نشان دکھاتا ہے۔

غرض منکرین یہ کہتے ہیں کہ اگر خدا ہے تو اسکے علم کی۔ قدرت کی اور خلق کی تازہ بتاؤ مثالیں جس قسم کی ہم کہتے ہیں دکھا دو؟

اسکا جواب یہ ہے کہ ہر ایک سوال کی دو غرضیں ہوتی ہیں۔ سوال یا تو اپنی علم کی زیادتی کیلئے کیا جاتا ہے۔ یا دوسرے کے علم کا امتحان لینے کیلئے۔ اور اس کے لئے یہ ضروری ہوتا ہے کہ جس سے سوال کیا جائے۔ اس کی جو حیثیت ہو۔ اسی کے مطابق سوال کیا جائے مثلاً اگر ایک سپاہی کو ایک لفٹیننٹ ملے۔ اور وہ سپاہی اس سے کچھ دریافت کرنا چاہے تو وہ اس طرح نہیں کریگا کہ اسے کان سے پکڑ کر کہے کہ بتاؤ فلاں بات کس طرح ہے؟ بلکہ ساری آداب کو مدنظر رکھ کر اس سے بات کریگا۔ غرض جو اپنے سے بالا ہو اس سے سوال کیجئے اور آداب ہوتے ہیں اور جو کمتر ہو اسکے آداب اور ہوتے ہیں۔ اور جو لوگ خدا تعالیٰ کے وجود کو دنیا کے سامنے پیش کرتے ہیں وہ اسے ایک طالع سلم یا امیدوار ملازمت کی حیثیت میں نہیں پیش کرتے کہ ممتحن یا ملازم رکھنے والے اپنی مرضی کے مطابق جسطح چاہیں اور جو چاہیں اس سے پوچھیں وہ بادشاہ ہے سب بادشاہوں کا مالک ہے آقا ہی حاکم ہے

خالق ہے محسن ہی ہمارا ذرہ ذرہ اسکی پیدائش ہے۔ اگر ایک شخص اسکی ذات عالی کے
 متعلق بہ طور فرض کے بھی سوال کرے تو اسے مد نظر رکھنا ہوگا کہ وہ کس ہستی کے متعلق
 سوال کر رہا ہے۔ ذرہ غور کرو کہ اگر کوئی کہے کہ میں سپرنٹنڈنٹ پولیس ہوں یا ڈپٹی کمشنر
 ہوں تو کیا لوگ یہ کیا کرتے ہیں کہ اپنی مرضی کے سوالات بنا کر اسکے سامنے پیش کر دیتے
 ہیں۔ اور کہتے ہیں کہ ان کو حل کر دو تب ہم تمہیں افسر پولیس یا ڈپٹی کمشنر مانینگے دنیا
 میں کوئی شخص بھی حکام کی حقیقت معلوم کرنے کے لئے ایسا نہیں کرتا بلکہ اگر شک ہو تو
 ان سے ثبوت طلب کرتے ہیں آگے ان کی مرضی ہوتی ہے کہ وہ جس رنگ میں چاہیں
 ثبوت دیں اگر وہ ثبوت ان کے دعویٰ کو ثابت کر نیو والا ہو تو لوگوں کو ماننا پڑتا ہے خواہ
 وہ اس رنگ کا نہ ہو جس رنگ کا ثبوت کہ لوگ چاہتے تھے۔ اسی طرح کیا کوئی شاگرد بھی
 کہا کرتا ہے کہ میں استاد کا امتحان پہلے لیلوں پھر سمجھو گا کہ وہ میرا استاد بننے کو قابل
 ہے یا نہیں۔ جب وہ اس پر پڑھیگا اسے خود ہی اس کی قابلیت یا جہالت کا علم ہو جائیگا
 یا بادشاہ کی مثال لو۔ اگر کسی بادشاہ کے متعلق کوئی سوال مثلاً یہی ہو کہ وہ گھوڑے کی
 سواری جانتا ہے یا نہیں تو کیا منکر اس سوال کو اس طرح حل کریگا کہ کہیگا کہ فلاں گھوڑے
 پر چڑھ کر فلاں گلی میں سے گزرے تب میں مانوں گا کہ وہ سوار ہے یا یہ کریگا کہ اگر بادشاہ
 سے پوچھ سکتا ہے تو اس سے پوچھ لیگا کہ کیا آپ سواری اچھی جانتے ہیں؟ یا پوچھ
 بھی نہیں سکتا تو جو اسکے مقرب ہیں ان سے دریافت کریگا اور اگر یہ بھی طاقت نہیں
 تو ایسے موقع کا منتظر رہیگا جب وہ سوار ہو کر نکلے اور یہ اسکی سواری کا اندازہ کر سکے
 اگر ایسا شخص بادشاہ کے پاس جا کر اس قسم کا سوال کریگا کہ چل کر امتحان دو تو یقیناً
 یہ سزا پائیگا۔

پس خدا تعالیٰ چونکہ ہمارے ماتحت نہیں۔ بلکہ ہم اسکے ماتحت ہیں۔ اور وہ سب پر
 غالب اور سب کا حاکم ہے۔ اسلئے اسکا پتہ لگانے کے لئے یہ کہنا درست نہیں کہ جس طرح
 ہم کہیں۔ اس طرح کرے تو ہم مانینگے۔ بلکہ خدا کے انبیاء سے اس کی ہستی کے متعلق دریافت
 کرنا چاہئے۔ جو خدا تعالیٰ کو اس کی شان کے مطابق تمام آداب کو مد نظر رکھ کر اس کا پتہ

لگاتے ہیں۔ یا خود خدا تعالیٰ کی شان کو مد نظر رکھتے ہوئے اس کا پتہ لگانا چاہئے۔ اور خدا تعالیٰ جو ثبوت پیش کریں اگر وہ ثبوت کی حد تک پہنچ جائے تو اسے قبول کرنا چاہئے نہ کہ یہ کہنا چاہئے کہ جس طرح ہم خود چاہیں۔ اس طرح خدا کرے۔

اگر کہا جائے کہ بادشاہ کی مثال درست نہیں۔ کیونکہ بادشاہ آدمی ہی ہوتا ہے اور وہ انسان کی ہر ایک خواہش کو پورا نہیں کر سکتا لیکن خدا تعالیٰ تو پورا کر سکتا ہے پھر اسکے متعلق کیوں نہ یہ کہیں۔ کہ جس طرح ہم چاہتے ہیں۔ اس طرح وہ اپنی ہستی کا ثبوت دے۔ تو اس کا جواب یہ ہے کہ یہ غلط ہے کہ بادشاہ اس لئے لوگوں کے مطالبات کے مطابق اپنا امتحان نہیں دیتا کہ اس کا وقت خرچ ہوتا ہے بلکہ اس کی وجہ یہ ہے کہ وہ اسے اپنی عہدہ کے خلاف سمجھتا ہے۔ پس خدا تعالیٰ جو بادشاہوں کا بادشاہ ہے کس طرح ان مطالبات کو قبول کر سکتا ہے۔

دوسری قابل غور بات یہ ہے کہ اگر انسان کی خواہش کو پورا کر کے ہی خدا کی ہستی کا ثبوت دیا جاسکتا ہے تو پھر درحقیقت خدا تعالیٰ کا وجود ثابت ہی نہیں کیا جاسکتا فرض کرو دو شخص سنگھ اور اتما سنگھ ہوں اور ان میں مقدمہ ہو۔ ان میں ہر ایک کہو کہ میرے نزدیک خدا کی ہستی کا ثبوت یہ ہو سکتا ہے کہ اس مقدمہ میں میں جیت جاؤں اور میں صرف اسی صورت میں اسے مان سکتا ہوں تو خدا تعالیٰ کس کے مطالبہ کو پورا کرے۔ اگر ایک کو مطالبہ کو پورا کرے۔ تو دوسرا نہ مانے گا۔ یا مثلاً گزشتہ جنگ میں ہی جرمن کہتے کہ اگر خدا نے ہمیں فتح دی تو ہم اسے مان لینگے۔ ادھر انگریز کہتے کہ اگر خدا نے ہمیں فتح دی تو ہم اسے مان لینگے۔ اب فتح تو ایک فریق کو ہی ہو سکتی تھی۔ پہلے دوسرا فریق انکار پر ہی قائم رہتا۔ پس اس طرح اگر خدا کا ثبوت طلب کرنا درست ہو تو کم سے کم آدمی دنیا کیلئے تو ہدایت کا کوئی رستہ باقی نہیں رہتا۔ چور کہتے کہ اگر ہمیں چوری میں کامیابی نہوئی۔ ہم سمجھینگے خدا کوئی نہیں۔ ادھر مال والے کہتے اگر ہماری چوری ہوئی۔ تو ہم خدا کے وجود کے ہرگز قائل نہ ہوں گے اگر کوئی خدا ہے تو اسے چاہئے کہ ہمارے اموال کی حفاظت کرے۔ یہی حال دوسری باتوں میں ہوتا۔ اور اس طرح قانونی رت

بالکل تہاہ ہو جاتا۔ اگر کہو کہ خدا کسی ایک کو ہی اس طرح ثبوت دیدیتا۔ تو باقی لوگ مان لیتے
ہم کہتے ہیں۔ اگر یہ بات ہی۔ تو کیا وجہ ہے کہ جو ثبوت خدا تعالیٰ نے دیئے ہیں تم ان کے
یقینی ہو نیکی باوجود ان کو نہیں مانتے۔ اگر تمہارا حق ہے کہ جو تمہارے مطالبے کے سوا
ثبوت دیئے جائیں انہیں رد کر دو تو کیوں یہی حق دوسروں کو حاصل نہیں اور اگر
سب کو یہی حق حاصل ہو تو نتیجہ وہی نکلیگا جو اوپر بیان ہو چکا ہے اور بجائے ایمان
کی ترقی کے بے دینی اور کفر ترقی کر لیا۔

خدا کو ماننے والوں کے اخلاق غرض خدا تعالیٰ کے نشانات کا مشاہدہ ہو سکتا ہے۔ مگر
اسکے منشا کے ماتحت ہو سکتا ہے۔ یہ ہمارا حق نہیں کہ
ہم ان نشانات کی تعیین کریں۔ جنکے ذریعہ سے وہ اپنی چہرہ نمائی کرے۔

ایک اور اعتراض بھی خدا تعالیٰ کی ہستی پر کیا جاتا ہے۔ اور وہ یہ ہے کہ خدا کو
ماننے والے کہتے ہیں کہ خدا کے ماننے سے اعلیٰ اخلاق پیدا ہوتے ہیں مگر اسکے برخلاف
دیکھا یہ جاتا ہے کہ سب کے بدتر اخلاق خدا کو ماننے والوں کے ہوتے ہیں۔ یورپ کے دہریے بھی
اور ایشیاء کے دہریے بھی یہی اعتراض کرتے ہیں۔ ہندوستان کے کہتے ہیں کہ خدا کو زیادہ
ماننے والے مسلمان ہیں۔ اگر جیلخانوں میں جا کر دیکھو تو سب سے زیادہ مسلمان ہی قیدی
نظر آئینگے۔ اسی طرح ہندو اور مسیحی بھی خدا کو مانتے ہیں ان کی بھی کافی تعداد جیلخانوں میں
سٹر رہی ہے۔

اس کا جواب یہ ہے کہ اخلاق کی خرابی خدا کے ماننے کا نتیجہ نہیں بلکہ خدا کو نہ ماننے
کا نتیجہ ہے کسی شخص کا صرف منہ سے کہنا کہ میں خدا کو مانتا ہوں مفید نہیں ہو سکتا۔ کیا
کونین کو منہ سے کہنو سے بخارا تر جاتا ہے؟ اگر نہیں تو صرف منہ سے یہ کہنو سے کہ
خدا کو مانتا ہوں۔ کیا فائدہ ہو سکتا ہے؟

پھر ہم کہتے ہیں۔ ہندوستان کے دہریے دیوسماجی ہیں۔ وہ یوں بھی کہتے ہیں اور
ٹریکیٹوں میں بھی لکھتے ہیں کہ ان کی سماج میں جو لوگ شامل ہوتے ہیں ان میں جرم
کم ہوتے ہیں۔ اگر ان کے اس دعویٰ کو تسلیم بھی کر لیا جائے تو بھی ہم کہتے ہیں کہ اسکی

تعریف کے دیوسماجی مستحق نہیں ہو سکتے۔ کیونکہ وہ دیوسماجی بنانے سے پہلے ایک فارم پر کراتے ہیں جب داخل ہونی والا اقرار کرتا ہے کہ میں فلاں فلاں عیب سہ پر سہز کرتا ہوں جس کے یہ معنی ہیں کہ انکی سماج میں اسی شخص کو داخل کیا جاتا ہے کہ جس میں بعض گناہ جو زیادہ نمایاں ہیں پہلے ہی سے ہوں۔ پس ان کو گروہ کی اسمیں کیا خوبی ہوئی۔ کیا دوسری جماعتوں میں خوبیوں والے آدمی نہیں پائے جاتے۔ اگر وہ جماعتیں بھی اپنے معیوب آدمیوں کو باہر نکالیں تو کیا وہ دیوسماج سے ہزاروں گنے بڑھ کر پاک و صاف لوگ نہیں دکھا سکتیں۔ دیوسماجیوں کا دعویٰ ایسا ہی ہے جیسے کہ کوئی فوجی افسر دعویٰ کرے کہ دیکھو ہمارا فوجی انتظام کیسا اعلیٰ ہے کہ اس میں جو آتا ہے اسکی چھاتی چوڑی ہو جاتی ہے قد لمبا ہو جاتا ہے حالانکہ حق یہ ہے کہ فوج میں لیتے ہی ایسے شخص کو ہیں جو اچھے قد کا ہوا اور اسکا سینہ چوڑا ہو۔ اور یہ حالت فوج کی وجہ سے پیدا نہیں ہوتی بلکہ ان حالات کے آدمیوں کو لینے کی وجہ سے فوج کو خوبی حاصل ہوتی ہے۔

یا مثلاً کوئی ہسپتال میں جائے۔ اور جا کر مریضوں کو دیکھے اور کہو یہ اچھا ہسپتال ہے جس میں کانے۔ لنگڑے۔ لوے بیمار پڑے ہیں۔ حالانکہ ہسپتال بنایا ہی ایسے لوگوں کیلئے جاتا ہے۔ جو بیمار ہوں۔ پس ہم کہتے ہیں یہ دیوسماج کی تعلیم کا اثر اور خوبی نہیں۔ اگر اس میں عیب کر نیوالے کم ہوتے ہیں۔ کیونکہ اسپس داخل ہی کیا جاتا ہے جس کے متعلق اطمینان کر لیا جاتا ہے کہ وہ عیب چھوڑ چکا ہے۔ پس دیوسماج کوئی مذہب نہیں کہ جس کا کام کمزوروں کی اصلاح ہوتا ہے بلکہ ایک کلب ہے کہ جس کا کام ایک خاص قسم کے لوگوں کو جمع کرنا ہوتا ہے۔ بنی کی مثال تو ڈاکٹر کی ہوتی ہے وہ بیماروں کی اصلاح کرنے کیلئے آتا ہے۔ اسکے ہسپتال میں مریضوں کا ہونا ضروری ہے۔ جو آہستہ آہستہ اسکے ماتھے سے شفا پاتے ہیں۔ اور وہ سوائے اس صورت کے کہ بیمار اس سے علاج کرانے سے انکار کرے کسی کو دھتکا رتا نہیں۔

پھر یہ بھی غلط ہے کہ دیوسماجیوں میں عیب نہیں ہوتے۔ سچے جب ان میں جھگڑا پیدا ہوئے تو ایک دوسرے کے متعلق حتیٰ کہ بانسی دیوسماج کے متعلق بھی ایسی ایسی گندی باتیں لکھی گئیں۔ کہ شریف آدمی ان کو پڑھ بھی نہیں سکتا۔ یہی حال یورپ کے دہریوں کا ہے چنانچہ

امریکہ کی ایک دہریہ اخبار کی ایڈیٹر لکھتی ہے کہ میں اس وقت تک ۱۸ آدمیوں سے بلا نکاح
تعلق پیدا کر چکی ہوں۔ اور مجھے تو اس میں کوئی حرج معلوم نہیں ہوتا۔ حالانکہ یہ وہ فعل ہے
کہ جسے دہریہ بھی بُرا سمجھتے ہیں +

کیا خدا کے ماننے سے اعلیٰ
اخلاق کا معیار گر جاتا ہے؟
یہ بھی کہا جاتا ہے کہ خدا کے ماننے سے اخلاق کا معیار
گر جاتا ہے۔ کیونکہ خدا کے ماننے والا نیکی اسلئے کرتا ہے
کہ خدا سے کچھ امید رکھتا ہے اور سمجھتا ہے کہ اگر نیکی کی تو خدا مجھے انعام دیگا۔ لیکن خدا کو نہ ماننے
والا نیکی کو نیکی سمجھ کر کرتا ہے نہ کہ کسی لالچ کی وجہ سے۔ اسی طرح خدا کو ماننے والا خدا کے ڈر کی
وجہ سے برائی کو چھوڑتا ہے۔ لیکن نہ ماننے والا برائی کو برائی سمجھ کر چھوڑتا ہے۔ اور نیکی
کو نیکی سمجھ کر کرنا اور برائی کو برائی سمجھ کر چھوڑنا بہ نسبت لالچ سے نیکی کرنے اور ڈر سے برائی
کو چھوڑنے کے بہت اعلیٰ ہے +

ہم کہتے ہیں نیکی کی حقیقی تعریف یہ ہے کہ وہ اس عمل یا خیال کا نام ہے جو ایک کامل
اور بے عیب ذات سے مشابہت پیدا کرتا ہو۔ اور بدی اس فعل یا خیال کا نام ہے جو اس
کامل اور بے عیب ذات کی پسندیدگی یا فعل کے خلاف ہو۔ اس کامل نمونہ کی مشابہت یا مخالفت
کو مد نظر رکھے بغیر نیکی کی کوئی صحیح تعریف ہو ہی نہیں سکتی۔ اگر ایسا کامل نمونہ ہی موجود نہیں ہے
تو پھر نیکی بدی کی مکمل تعریف بھی ناممکن ہے +

نیکی کیا ہے؟
جو لوگ خدا تعالیٰ کے ماننے والے نہیں یا جو لوگ خدا تعالیٰ کے وجود
کو معرض بحث میں لانے کے بغیر اخلاق کی بحث کا فیصلہ کرنا چاہتے ہیں وہ نیکی کی تعریف
میں اختلاف رکھتے ہیں۔ بعض کہتے ہیں کہ نیکی وہ عمل ہے کہ جس سے سب سے زیادہ خوشی حاصل ہو۔
اور جو انہی حالات میں اتنی خوشی نہ پیدا کرے۔ وہ بدی +

دوسرے کہتے ہیں کہ خوشی کے کیا معنی ہیں؟ ایک شخص ڈاکہ مارتا ہے وہ اسی پر خوش
ہوتا ہے۔ مگر ڈاکہ ڈالنا نیکی نہیں۔ اسلئے نیکی کی یہ تعریف درست نہیں۔ اسکی اصل تعریف
یہ ہے کہ جس بات کو سب سے زیادہ نفع پہنچے وہ نیکی ہے۔ اور انہیں حالات میں جن امور میں
کم نفع پہنچے یا نقصان پہنچے وہ بدی ہے +

مگر اسپر یہ سوال پڑتا ہے کہ کس کو نفع پہونچے؟ اگر دوسروں کو تو جب کوئی مال بٹوٹے
لگے تو کیا اسے روکنا نہیں چاہئے۔ بلکہ کہنا چاہئے کہ جس قدر لیجا سکتے ہو لیجاؤ۔ کیونکہ مال کو
اسکو فائدہ پہنچیکا اور نیکی ہے۔

اسپر کہتے ہیں نیکی وہ ہے جس سے اپنی ذات کو زیادہ نفع پہنچے۔ اور بدی وہ ہے جس سے
اپنی ذات کو نقصان پہونچے۔ مگر اس تعریف سے تو وہی اعتراض منکرین خدا پر عائد ہو گیا جو
وہ خدا کو ماننے والوں پر کرتے تھے۔ کیونکہ ان کا اعتراض تو یہی تھا کہ خدا کو ماننے والے نیکی
لائیگی وجہ سے کرتے ہیں۔ لیکن اگر نیکی کی یہ تعریف ہے کہ جس سے اپنی ذات کو سب سے زیادہ
خوشی یا نفع پہنچے تو پھر ایک دہریہ بھی تو نیکی کی خاطر نہیں بلکہ خوشی اور نفع کی خاطر کرتا ہے۔
پس اگر خدا کو ماننے والا نیکی خدا کی خوشی کی خاطر کرتا ہے یا بدی سے اسکی سزا سے ڈر کر بچتا ہے
تو اسپر اعتراض کیوں ہو؟۔

بعض یورپ کے فلاسفر نیکی کی تعریف یہ کرتے ہیں کہ نیکی ایک فرض کا نام ہے مگر یہ
تعریف بھی انکے کام نہیں آسکتی۔ کیونکہ فرض وہ چیز ہے جس کوئی دوسرا وجود ہمارے لئے
مقرر کر دیتا ہے۔ اگر نیکی کو فرض قرار دیا گیا تو فرض مقرر کرینوالے وجود کو بھی ماننا پڑیگا۔
غرض منکرین خدا کا یہ دعویٰ کہ انکے کاموں کا مقصد خدا پرستوں سے اعلیٰ ہے کیونکہ
وہ نیکی نیکی کی خاطر کرتے ہیں ایک صھو کا ہے ایک فریب ہے کیونکہ وہ خدا کو چھوڑ کر مجبور ہیں کہ
نیکی کی تعریف یہ کریں کہ جس سے اپنی ذات کو سب سے زیادہ خوشی ہو یا فائدہ ہو اور اسی تعریف کے
ماتحت وہ لالچ کے الزام سے بچتے نہیں بلکہ اور بھی زیادہ اس الزام کے نیچے آجاتے ہیں ان کے
تمام کام اپنے ذاتی نفع اور ذاتی فائدہ کیلئے ہوتے ہیں۔

**نیکی بدی کے متعلق
مومن کا مقام**

دوسرا اور حقیقی جواب دہریوں کے اعتراض کا یہ ہے کہ تم نے
مؤمن کے کاموں کا جو مقصد قرار دیا ہے وہ فرضی ہے

پہلے تم نے فرضی طور پر ایک بات بنائی ہے اور پھر اسے مومن کی طرف منسوب کر دیا ہے۔ یہ
کس وجہ سے فرض کر لیا گیا ہے کہ ایک خدا کو ماننے والا دل سے تو یہ چاہتا ہے کہ بدی کرے مگر
خدا کے خوف سے بدی نہیں کرتا یا یہ کہ وہ دل سے تو چاہتا ہے کہ نیکی کے کام نہ کرے مگر لالچ کی وجہ سے

نیک کام کرتا ہے۔ ایک سچے مومن پر یہ اتہام ہے۔ وہ اس مقام سے بہت بالا ہوتا ہے وہ اسلئے نیکی نہیں کرتا یا بدی سے اجتناب نہیں کرتا کہ خدا دیکھتا ہے اس سے انعام ملیگا یا نہ ملے گا بلکہ اسلئے نیکی کرتا اور بدی سے بچتا ہے کہ خدا تعالیٰ اسے یونہی کہتا ہے۔ پس چونکہ وہ خدا تعالیٰ کا ماننے والا ہے وہ اس کے حکم کو بجالانا اپنا فرض منصبی سمجھتا ہے قطع نظر اسکے کہ کسی جزا کی امید یا سزا کا خوف اسکے دل میں ہو +

تیسرا جواب یہ ہے کہ نیکی کرنے پر ثواب کو اور بدی کرنے پر عتاب کو مد نظر رکھنا تو ہمارے مذہب میں نہایت ہی ادنیٰ بات سمجھی جاتی ہے۔ اگر کوئی مومن یہ کہے کہ میں نمازیں اس لئے پڑھتا ہوں کہ ان کے بدلے میں جنت ملیگی۔ تو تو ایک قسم کا شرک ہو جائیگا۔ اور سلام کی روح کے خلاف ہوگا۔ مومن تو اسلئے نیکی کرتا اور بدی سے بچتا ہے کہ وہ جانتا ہے کہ نیکی اپنی ذات میں حسن رکھتی ہے اور بدی عیب اور عبادات کی قسم کی نیکیاں وہ اسلئے کرتا ہے کہ اس پر خدا تعالیٰ کے بہت سے احسانات ہیں۔ وہ نماز اسلئے نہیں پڑھتا کہ جنت ملیگی۔ یا روزہ اسلئے نہیں رکھتا کہ دوزخ کا اسے ڈر ہوتا ہے۔ بلکہ وہ خدا تعالیٰ کی جو عبادت بھی کرتا ہے۔ وہ اسلئے کرتا ہے کہ خدا تعالیٰ نے اسے پیدا کیا۔ اور اپنی صفت ربوبیت اور رحمانیت کے ماتحت اس پر احسان کئے۔ گویا مومن کو آئندہ کی لالچ مد نظر نہیں ہوتی۔ بلکہ پچھلے احسانوں اور انعاموں کی وجہ سے خدا تعالیٰ کا شکر یہ ادا کرنا مقصود ہوتا ہے۔ نماز میں مومن کیا کہتا ہے؟ یہی نہ کہ الحمد للہ رب العلمین۔ الرحمن الرحیم۔ مالک یوم الدین۔ ان آیات میں دیکھ لو کہ اکثر حصہ پچھلے انعامات کے شکر یہ کے متعلق ہی ہے اور آئندہ کا ذکر صرف اختصار کے ساتھ آیا ہے۔ پس مومن کی عبادات بطور شکر یہ ہوتی ہیں نہ بغرض لالچ۔ اور شکر گزاری کو دنیا کی کوئی قوم بھی برا نہیں کہتی بلکہ سب ہی اسے مستحسن فعل سمجھتے ہیں +

باقی رہا یہ سوال کہ مذاہب میں نیک کاموں کے بدلہ میں ثواب کا وعدہ دیا جاتا ہے سو اس کا جواب یہ ہے کہ خدا کا معاملہ اسکے اختیار میں ہے اسکے بدلہ دینے کے یہ معنی نہیں کہ مومن اس بدلہ کے لئے یہ کام کرتا ہے ایک دوست دوسرے دوست کو ملنے جاتا ہے تو وہ اس کی خاطر کرتا ہے اور سب ہی جانتے ہیں کہ جب دوست دوست کے پاس جائیگا تو اس کی خاطر بھی ہوگی۔ مگر کوئی نہیں کہتا

کہ دوست اسلئے دوست بننے گیا تھا کہ تا اسے اچھے اچھے کھانے کھلائے جائیں۔ اسکا جانا
محبت کی وجہ سے تھا اور دوسرے کا اس کی خاطر کرنا بھی اپنی محبت کے تقاضے سے تھا۔

مکمل نیکی خدا کو ماننے والا
ہی کر سکتا ہے

پہنچ ہی نہیں سکتا۔ نہ دوسرا کوئی شخص ان تمام اقسام کی نیکیوں کو سمجھ سکتا ہے جو ایک
خدا پرست کرتا ہے۔ اسلئے کہ کئی نیکیاں ایسی ہیں کہ جنکے کرنے میں کرنیوالے کا کوئی بھی فائدہ
نہیں ہوتا۔ جیسا کہ مینے پہلے بتایا ہے۔ کہ ماں باپ کے نیک سلوک کرنا بچے کیلئے کسی رنگ میں
بھی مفید نہیں ہو سکتا۔ پس ان کے آرام کیلئے تکلیف اٹھانا یا ان پر مال خرچ کرنا ایک دہریہ
کیلئے بری ہونا چاہئے۔ اور وہ روپیہ جو ان پر خرچ کیا جاتا ہے اسکا اپنی ذات پر خرچ کرنا بھی
ہونا چاہئے لیکن دہریہ عملاً ایسا نہیں کرتا وہ بھی ماں باپ کے نیک سلوک کرتا ہی حالانکہ عقلاً یہ
کام صرف خدا کا ماننے والا کر سکتا ہے۔ کیونکہ وہ شکرگزار ہی کو نیکی سمجھتا ہے اور شکرگزار ہی
صرف خدا کو مان کر ہی نیکی کہلا سکتی ہے۔ اسکے علاوہ اور بہت سی نیکیاں ہیں جو صرف اسی
تعریف کے ماتحت نیکی کہلا سکتی ہیں کہ ایک کامل وجود، جو اپنے حسن میں ہمیشہ ہے۔ اس کی ہمیشہ
پیدا کرنا ہمارے لئے ضروری ہے ورنہ فائدہ اور خوشی کے لحاظ سے وہ نیکیاں نہیں کہلا سکتیں
اور جس قدر نیکیاں کہ جان کی قربانیاں یا ساری عمر کے آرام کی قربانیاں چاہتی ہیں وہ سب اسی
تعریف کے ماتحت نیکیاں کہلا سکتی ہیں۔ پس خدا پرست ہی کیلئے موقع ہے کہ وہ کامل نیک
ہو سکے جو خدا کو نہیں مانتا اگر وہ اپنے دعویٰ کے مطابق عمل کرے تو اسکے لئے نیک بننے کی کوئی
صورت ہی نہیں۔ مگر عجیب بات یہ کہ دہریہ خدا کے ماننے والوں کے اخلاق پر تو اعتراض
کر جاتا ہے مگر جہاں اسکی تعریف نیکی کی رہ جاتی ہے وہاں وہ اپنے دعویٰ کے خلاف خدا کو ماننے
والے کی تعریف کے مطابق نیکی کر کے اپنی ضمیر کو خاموش کرنا چاہتا ہے گو اسکا عمل اسکے دعویٰ کو
رد کر رہا ہوتا ہے۔

خدا تعالیٰ کے منکرین اللہ تعالیٰ کے وجود کے خلاف ایک یہ اعتراض
بھی پیش کیا کرتے ہیں کہ اگر خدا تعالیٰ ہوتا تو ہمیں یہ ہمارے نظر آتی کہ

ادنیٰ کیلئے اعلیٰ
کی مستربانی

اعلیٰ چیز یا ادنیٰ پر قربانی کی جاتی ہیں جیسے مچھر اور طاعون کے کیدرے ہیں کہ انکی پرورش انسان کی قربانی پر ہو رہی ہے پس معلوم ہوتا ہے کہ اس دنیا کی تدبیر کی بالارادہ بستی کے حکم کے ماتحت نہیں ہو رہی +

اس بات کی تفصیل کہ مچھر اور ٹڈی وغیرہ کیوں پیدا کئے گئے ہیں تو میں آگے بیان کر دینگا فی الحال اس سوال کا جواب دیتا ہوں جو ادنیٰ پر اعلیٰ کے قربان ہونے کی متعلق کیا جاتا ہے۔ اول وہ یہ ہے کہ دنیا کا نظام اور انسان کو پیدا کرنے کی غرض اسی طرح پوری ہو سکتی تھی کہ انسان مرتا۔ اور یہ چیزیں انسان کے مارنے کے ذرائع میں سے بعض ذریعے ہیں۔ پس چونکہ انسان کا مرنا اسکی ترقیات کیلئے ضروری تھا۔ اسلئے بعض ذرائع اس کی موت کیلئے پیدا کئے جانے بھی ضروری تھے۔ پس ان کیڑوں کے ذریعہ سے ادنیٰ پر اعلیٰ قربان نہیں ہو رہا بلکہ اعلیٰ کو اعلیٰ مقام پر لیجا یا جاتا ہے +

قرآن میں دہریت کا کیوں رد نہیں؟ دہریت لوگ مذاہب پر ایک اور بھی سوال کرتے ہیں اور وہ یہ ہے کہ اگر خدا ہے تو اسے سب سے پہلے دہریت کا رد اپنی کتب میں کرنا چاہیے تھا مگر سب کتب دہریت کے متعلق خاموش ہیں حالانکہ مذہب کا سب سے بڑا دشمن یہ مسئلہ ہے پس مذہبی کتب کی خاموشی ثابت کرتی ہے کہ چونکہ یہ کتب انسانوں نے بنائی ہیں اور ان کے زمانہ میں دہریت کے عقائد رائج نہ تھے وہ انکا جواب دینے کی کوشش بھی نہیں کر سکے در نہ جو مسئلہ سب سے بڑا ہے اسے بالکل نظر انداز کس طرح کیا جاسکتا تھا۔ قرآن (کریم) جو سب سے آخری کتاب کہی جاتی ہے وہ بھی اس مسئلہ میں بالکل خاموش ہے حالانکہ مشرک کے رد میں ہمیں بہت زور لگایا گیا ہے۔ جس سے معلوم ہوتا ہے کہ چونکہ محمد (صلی اللہ علیہ وآلہ وسلم) ایسے علاقہ میں رہتے تھے جہاں دہریت کو ماننے والا کرمی نہ تھا۔ اسلئے اسکے متعلق انہوں نے کوئی ذکر نہیں کیا۔ اور مشرک کے متعلق بہت کچھ بیان کر دیا۔ کیونکہ ان کے چاروں طرف مشرک ہی مشرک تھے +

دوسرے مذاہب بھی مجھے اس وقت سروکار نہیں اسلام کے متعلق یہ اعتراض غلط ہے۔ حدیثوں سے معلوم ہوتا ہے کہ رسول کریم صلی اللہ علیہ وآلہ وسلم کو دہریت کے متعلق علم تھا۔ چنانچہ حدیث میں آتا ہے کہ آپ نے فرمایا کہ ایک ایسا زمانہ آئے گا کہ لوگ کہیں گے۔ دنیا کو کس نے بنایا؟ جب

اسے بتایا جائیگا کہ خدا نے تو وہ پوچھیگا کہ خدا کو کسے بنایا ہے؟ اور یہی وہ سوال ہے جو دہریت کے بانی سپنسر نے اپنی کتاب میں اٹھایا ہے پس اس حدیث سے صاف ظاہر ہے کہ رسول کریم صلی اللہ علیہ وسلم کو خدا تعالیٰ نے دہریت کے متعلق علم دیا ہوا تھا حالانکہ عرب دہریوں سے خالی تھا اسدین بتاتا ہوں کہ قرآن کریم میں اس اعتراض کو صاف لفظوں میں کیوں نہیں اٹھایا گیا یہ بات ظاہر ہے کہ اگر قرآن کریم انسانی طاقت سے بالا ثابت ہو جائے تو علاوہ اس کے کہ یہ ثابت ہو جاتا ہے کہ محمد (صلی اللہ علیہ وسلم) خدا تعالیٰ کی طرف سے ہیں۔ یہ بھی ثابت ہو جاتا ہے کہ خدا بھی ضرور ہے۔ پس قرآن کریم کی سچائی ثابت ہو جائیکے ساتھ دہریت کا بالکل خاتمہ ہو جاتا ہے اور اس صورت میں اسکا ایک ایک لفظ دہریت کا رد بن جاتا ہے پس دہریت کا سوال کوئی مستقل سوال نہیں ہے۔ کلام الہی کے سوال کے حل ہونیکے ساتھ یہ خود حل ہو جاتا ہے لیکن خدا تعالیٰ کے ثابت کر دینے کے بعد کلام الہی کا سوال حل کرنا پھر بھی باقی رہ جاتا ہے پس اللہ تعالیٰ نے وہی طریق اختیار کیا جس سے کہ دو سوال ایک دم حل ہو جاتے تھے یعنی قرآن کریم کے ایک بلاستی کی طرف سے نازل ہونیکا ثبوت دیدیا اور اس ثبوت میں دہریت کا جواب خود بخود آگیا۔ پس یہ کہنا کہ شرک کا رد قرآن کریم میں زیادہ ہے بالکل غلط ہے۔ شرک کے رد میں تو خاص خاص آیتیں ہیں اور دہریت کے رد میں قرآن کریم کی ہر اک آیت ہے اور جب ہر آیت قرآن و دہریت کا رد ہے تو اگر نہ کر لی کیا ضرورت تھی؟

لیکن حق یہ ہے کہ قرآن کریم میں دہریت کے رد کے دلائل الگ بھی بیان ہیں جیسا کہ شروع مضمون میں ہم نے بیان کیا ہے گوانکا نام کوئی نہیں رکھا گیا کیونکہ دہریے خود اپنا نام کوئی تجویز نہیں کرتے۔

خدا تعالیٰ کی ہستی کو مان لینے کے بعد کی حالت

ہستی باری تعالیٰ کا ثبوت دینے اور اسکے متعلق جو اعتراض کئے جاتے ہیں۔ ان کو دور کرنے کے بعد ہم اس مقام پر پہنچ گئے ہیں جو مقام حیرت کہلاتا ہے۔ کیونکہ کسی شخص پر یہ ثابت ہو جائے کہ میرا پیدا کر نیوالا کوئی موجود ہے تو اسکے دل میں قدر شاہ سوال پیدا ہوتا ہے کہ وہ کون ہے کیسا ہے میرا اس سے کیا تعلق ہے؟ اور مجھے اس سے کس طرح معاملہ کرنا چاہئے؟ غرض

میسوں سوالات اور خواہشات معادل میں پیدا ہو جاتی ہیں۔ اور ان سوالات کے جواب دینے بغیر ہستی باری تعالیٰ کا مضمون مکمل نہیں ہو سکتا۔ پس اب میں ان سوالات کو جو خدا تعالیٰ کو مان کر انسان کے دلیس پیدا ہوتے ہیں یا کم سے کم ان میں سے بڑے بڑے سوالات کو لیکر ایک ایک کر کے جواب دیتا ہوں *

خدا تعالیٰ کا نام جب انسان کسی چیز کا علم حاصل کرتا ہے تو سب سے پہلے اس کا نام معلوم کرنے کی اسکے دل میں خواہش ہوتی ہے۔ پس میں اسی سوال کو پہلے لیتا ہوں کہ کیا خدا کا کوئی ذاتی نام بھی ہے انسانی فطرت کو مد نظر رکھتے ہوئے یہ ایک اہم سوال ہے۔ کیونکہ انسان بلا نام کے کسی چیز کو اپنے ذہن میں لانے سے بہت حد تک قاصر رہتا ہے مگر عجیب بات ہے کہ سوائے اسلام اور کسی مذہب میں خدا کا ذاتی نام کوئی نہیں۔ نہ یہودیوں میں نہ عیسائیوں میں نہ بدھوں میں نہ ہندوؤں میں نہ زرتشتیوں میں نہ کسی اور مذہب میں۔ صرف صفاتی نام ہیں۔ جیسے ہندوؤں میں "پر ماتا" کا لفظ ہے۔ یعنی بڑی آتما۔ پر م ایشور یعنی بڑا ایشور۔ ان ناموں سے معلوم ہوتا ہے کہ خدا کو بھی وہ دنیا کا ہی ایک حصہ قرار دیتے ہیں۔ جو گویا ہے مگر دنیا سے کوئی الگ چیز نہیں۔ اسی طرح زرتشتیوں میں جو نام ہیں۔ وہ بھی صفاتی نام ہیں۔ یعنی ان کے معنی ہوتے ہیں۔ اور خدا کے متعلق وہ اس قدر دلالت کرتے جو کچھ ان کے معنوں سے پایا جاتا ہے۔ مسیحیوں میں بھی کوئی نام نہیں سب صفاتی نام ہیں۔ یہودیوں میں خدا کو یہود کہتے ہیں۔ تحقیقات سے ثابت ہوا ہے کہ اس نام کے بھی معنی ہیں۔ چنانچہ کہا جاتا ہے کہ یہود یہودی سے نکلا ہے جس کے معنی ہیں۔ گرنے والا۔ اور اس کا یہ مطلب ہے کہ وہ ہستی جو انسان پر نازل ہو۔ مگر اس کے صرف خدا تعالیٰ کے متکلم یا نزول کی صفت معلوم ہوتی ہے۔ اس لئے یہ اسم ذات نہ ہوا۔ بلکہ اسم صفت ہوا۔ یہ کہ نزدیک یہود کے یا ہو ہے یعنی "اے وہ جو ہے" گویا نام کا پتہ نہیں۔ اور جس طرح کوئی ایسا شخص دور فاصلہ پر جا رہا ہو۔ جس کا نام معلوم نہ ہو۔ مگر اسے مخاطب کرنے کی ضرورت ہو۔ تو کہا جاتا ہے۔ ارے ٹھہر جاؤ۔ اسی طرح یہ نام ارحی کا قائم مقام ہے اور اس میں صرف اسم پر دلالت ہے کہ وہ واجب الوجود ہے۔ اس کے زیادہ اور کسی صفت پر اس سے دلالت نہیں ہوتی *

اسلام سے پہلے کسی کو خدا کا اسم ذات نہیں بتایا گیا

اصل بات یہ ہے کہ اسلام پہلے کسی قوم کو خدا کا اسم ذات بتایا ہی نہیں گیا۔ اور اس میں ایک بہت بڑی

حکمت ہے۔ اور وہ یہ کہ خدا تعالیٰ کا اسم ذات اسکی ساری صفات کو اپنے اندر رکھتا ہے۔ اور ساری صفات محمد صلی اللہ علیہ وآلہ وسلم کے ذریعہ سے امت محمدیہ پر ظاہر ہوئیں اسلئے اور کسی پر خدا تعالیٰ نے اپنا ذاتی نام ظاہر نہ کیا۔

یہودیوں میں خدا کے نام کی عزت

یہودی یہود کا نام کا بڑا ادب ہے کہ ہمیشہ اور ہر ایک کو یہ نام نہیں دینا چاہئے کیونکہ اس طرح اس کی بے ادبی ہوتی ہے

اسوجہ سے صرف ان کے علماء ہی یہ نام لیتے تھے اور اسکا صحیح تلفظ انہی کو آتا تھا اور ان کا دعویٰ تھا کہ کوئی دوسرا یہ نام لے تو اس پر خدا کا غضب نازل ہوتا ہے۔ اور جو شخص بغیر باقاعدہ مولوی ہونیکے یہود کا نام لے تو اسکے مرنے پر اس کا جنازہ وہ نہیں پڑھتے تھے (یعنی مرنے پر جو رسوم ادا کی جاتی ہیں ورنہ اسلامی جنازہ ان میں نہیں ہوتا) اور اسے برکت نہ دیتے تھے کیونکہ وہ سمجھتے تھے کہ اسکی نجات نہ ہوگی۔ علماء بھی اس نام کو لوگوں کے سامنے لیتے تو بگاڑ کر لیتے۔ تاکہ گناہ نہ ہو۔ اس نام کے متعلق انکا اسقہ اخفاء کرنا ہی اس امر کا موجب ہوا کہ مصریوں نے بڑی کوشش سے اس نام کو دریافت کیا اور یہ خیال کر کے کہ اس نام کی برکت یہودیوں نے ہم پر فتح پائی تھی اس نام کو اپنے جادوؤں میں داخل کر لیا چنانچہ مصری جادوؤں میں یہود کا نام ضرور لیا جاتا تھا

اسلام میں خدا کا اسم ذات

مسلمانوں نے بھی اسی قسم کا رعب کوکھا یا ہے۔ اور وہ یہ ہے کہ انہیں عام خیال پھیلا ہوا ہے کہ خدا کا ایک نام ایسا ہے کہ عام لوگوں کے

سامنے وہ نہیں لیا جاتا بلکہ صرف خاص خاص علماء کو اسکا علم ہے اور وہ اسے لوگوں سے پوشیدہ رکھتے ہیں اور خدا کا حکم بھی یہی ہے کہ اسے ہر اک پر ظاہر نہ کیا جائے اسے مسلمان "اسم اعظم" پکارتے ہیں اور انکا خیال ہے کہ ہر صاحب کی خدمت کر کے وہ نام حاصل ہوتا ہے اور جسے وہ نام حاصل ہو گیا اسے گویا سب کچھ مل گیا۔ حالانکہ بات یہ ہے کہ یہودیوں کو تو کوئی نام ہی نہیں بتایا گیا تھا۔ جو نام انہیں بتائے گئے تھے وہ یہود اسمیت صفاتی نام تھے

اور ہمیں جو اسم اعظم دیا گیا ہے وہ اتنا ظاہر ہے کہ اسے کوئی چھپا ہی نہیں سکتا وہ نام اللہ ہے۔ یہ چھپانے والا نام نہیں بلکہ ظاہر کرنے والا نام ہے۔ اسی لئے کہا گیا ہے کہ بلند آواز سے آذان میں اور نمازوں میں اللہ اکبر کہو۔ غرض اسلام میں ہی اللہ تعالیٰ کا اسم ذات پایا جاتا ہے اور وہ اللہ کا لفظ ہے +

اللہ کا لفظ نہ مرکب ہے نہ مشتق نہ اسکے کوئی معنی ہیں یہ صرف اور صرف نام ہے بعض لوگ جو کہتے ہیں کہ الہ سے ہمزہ حذف ہو کر اللہ کا لفظ بن گیا ہے بالکل غلطی کرتے ہیں اس لئے کہ الہ کا لفظ تو بر معبود کے متعلق خواہ جھوٹا ہو یا سچا ہو جس کا ذکر ہو رہا ہو بولا جاسکتا ہے لیکن عرب لوگ اللہ کا لفظ کبھی بھی خدا کے سوا کسی اور معبود کیلئے استعمال نہیں کرتے تھے۔ اگر اللہ الہ ہی بنا ہے تو وہ بتوں پر اس لفظ کو کیوں نہ استعمال کرتے۔ دوسرے قرآن کریم میں اس لفظ کو ہمیشہ اسم ذات کے طور پر استعمال کیا گیا ہے اور صفات کو اسکی طرف منسوب کیا جاتا ہے جس سے ظاہر ہے کہ اسے قرآن کریم اسم ذات قرار دیتا ہے نہ کہ اسم صفت

(۳) عربی کا قاعدہ ہے کہ جس لفظ کے شروع میں ال تعریف کا ہو اگر اسکو پکا راجائے تو اسکے پہلے حرف نداء کے بعد ایٹھا کا لفظ بڑھاتے ہیں۔ لیکن اللہ کو پکارتے ہوئے یا ایٹھا اللہ نہیں کہتے بلکہ یا اللہ کہتے ہیں جس سے معلوم ہوا کہ اللہ کے لفظ میں ال تعریف کا نہیں ہے بلکہ خود لفظ کا حصہ ہے +

اللہ کیا ہے؟ نام معلوم کرنے کے بعد یہ سوال پیدا ہوتا ہے کہ ذات جس کا نام اللہ ہے وہ کیا ہے؟ گویا اب ہم ایسے مقام پر پہنچ گئے ہیں کہ یا ہو واکہنے کی ضرورت نہیں۔ کیونکہ اسکا نام ہمیں معلوم ہو گیا ہے۔ اب یہ دیکھنا ہے کہ وہ ہے کیا؟

اللہ تعالیٰ کے متعلق اہل یورپ کا خیال سب سے پہلے میں اللہ تعالیٰ کے متعلق ان اہل یورپ کے خیالات کو بیان کرتا ہوں جو خدا تعالیٰ کے وجود کے قائل ہیں۔

ایک خیال یہ ہے کہ خدا ہے تو سہی لیکن اسنی دنیا کو پیدا کر کے چھوڑ دیا ہے۔ اب اس کا اس کوئی تعلق نہیں۔ کیونکہ ہم اس قسم کا کوئی نمونہ نہیں دیکھتے کہ خدا اب بھی کچھ پیدا کرتا ہو۔ اسلئے معلوم ہوا کہ اب کچھ کرنے سے وہ معطل ہو گیا ہے اور اسلئے مخلوق کا علماً اب اس سے

کوئی تعلق نہیں ہے۔

دوسرا خیال ہے کہ دنیا کے انتظام کے لحاظ سے تو خدا بیشک معطل ہی ہے۔ لیکن وہ اپنے آپ کو اخلاقی ہدایت کے ذریعہ سے ظاہر کرتا رہتا ہے یعنی لوگوں کے دلوں پر نیک خیال ڈالتا رہتا ہے۔

ان لوگوں کی یہ بھی بڑی مہربانی ہے۔ کہ اتنا وجود تو خدا تعالیٰ کا تسلیم کرتے ہیں۔ آئندہ کے متعلق ان میں سے بعض کا خیال ہے کہ چونکہ اسے انسان کو پیدا کیا ہے اور دنیا میں بھیجا ہے اسلئے اگر اسکے احکام کی تعمیل نہ کی جائیگی۔ تو سزا دیگا۔ بعض کہتے ہیں۔ خدا کا سزا سے کیا تعلق۔ کیا ہماری یہ مہربانی کم ہے کہ ہم مانتے ہیں۔ کہ اس نے ہمیں پیدا کیا۔ اگر ہم اس کے دس بیس احکام نہیں مانتے تو سزا کیسی؟ اسلئے وہ کہتے ہیں کہ ہم اسکے جو احکام مانتے ہیں انعام دیگا۔ اور جو نہیں مانتے۔ ان کی سزا نہیں دیگا۔ یورپ کے ایک فلاسفر سسل نے صرف انعام دینے کا اصل پر بڑا زور دیا ہے۔ بعض لوگوں نے اسکے سزا کی نفی پر بہت ہی زور دینے کی یہ وجہ لکھی ہے کہ اسکے اعصاب بہت تیز تھے اور وہ درود بہت زیادہ محسوس کرتا تھا۔ اسلئے اس کی طبیعت اس امر کو مان ہی نہیں سکتی تھی کہ خدا عذاب بھی دے سکتا ہے۔ پس اس نے بدی کی سزا کا توازن کار کر دیا اور نیکی کے انعام کو قائم رکھا۔

مسیحیوں کا خدا کے متعلق خیال

اب میں مختلف مذاہب کے پیش کردہ خیالات کو ایک ایک کر کے لیتا ہوں اور بتاتا ہوں کہ وہ خدا تعالیٰ کے متعلق کیا تعلیم دیتے ہیں اور اس بار سے میں ان کی تعلیم کبہا تک درست یا غلط ہے۔ چونکہ اس وقت مسیحیت کا غلبہ ہے پہلے میں اسی مذہب کے خیالات کو بیان کرتا ہوں۔ مسیحیوں کا عقیدہ ہے کہ ایک خدا کی تین شاخیں ہیں (۱) خدا باپ (۲) خدا بیٹا (۳) خدا روح القدس۔ اور پھر یہ تینوں ملکر ایک بھی ہیں۔ پھر صفات کے متعلق ان کا خیال یہ ہے کہ خدا کی خاص صفات میں سے ایک صفت عدل کی ہے۔ اور وہ خیال کرتے ہیں کہ اگر وہ عادل نہ ہو تو ظالم قرار پائیگا۔ لیکن ظالم ہونا خدا کے لئے محال ہے پس اسکے عدل میں کسی صورت میں فرق نہیں آسکتا۔ اب چونکہ دنیا میں عموماً اور مسیحی دنیا میں خصوصاً گناہوں کا سلسلہ نظر آتا ہے جسے دیکھتے ہوئے نجات بالکل ناممکن نظر آتی ہے کیونکہ

اپنے عمل سے انسان نجات نہیں پاسکتا اور خدا کا عدل چاہتا ہے کہ گناہ کی سزا دے پس نجات کی صورت وہ یہ پیش کرتے ہیں کہ خدا نے جب بیکھا کہ میرا عدل بنی نوع انسان کی نجات کی راہ میں روکے گا تو اس نے اپنی اکلوتے بیٹے کو انسان کی شکل میں دنیا میں بھیجا تاکہ وہ لوگوں کے گناہ اٹھالے۔ چنانچہ حضرت مسیح خدا کے بیٹے ہی تھے جو انسانی شکل میں ظاہر ہوئے اور باوجود بے گناہ ہونیکے بنی نوع انسان کے گناہ اٹھا کر صلیب پر لٹکائے گئے۔ اب جو کوئی ان کے طرح کفارہ ہونے پر ایمان لائے وہ نجات پا جائیگا کیونکہ مسیح اسکا کفارہ ہو گئے ہیں اور اب بغیر اس کے خدا کے عدل میں فرق آئے وہ لوگوں کو نجات دے سکتا ہے۔

عیسائیوں کے عقیدہ کے مطابق خدا پر اعتراض

مگر اس عقیدہ کے مطابق خدا پر کئی الزام عائد ہوتے ہیں۔ گویا ان سے خدا کو رحیم رحیم کہیں۔ لیکن اگر اس کے متعلق مانیں جو عیسائی کہتے ہیں۔ تو اس کے معنی ہوئے۔ کہ گناہ کرنے کے بعد خواہ کوئی کتنی التجا میں کرے۔ ناک رگڑے۔ خدا اس کی درخواست کو رد کر دیگا۔ کیونکہ وہ اسکا گناہ معاف نہیں کر سکتا اب اگر خدا رحیم ہے اور ہم سے زیادہ رحیم۔ تو جب ہم دیکھتے ہیں کہ اگر کوئی ہمارا قصور کر کے ہم سے رحم کی التجا کرتا ہے۔ تو ہم اسے معاف کر دیتے ہیں۔ تو کیا وجہ ہے کہ خدا معاف نہیں کرتا۔ کیونکہ کہ اس سے اس کے عدل میں فرق آتا ہے بالکل باطل ہے۔ کیونکہ جب ہم کسی کو معاف کر دیتے ہیں تو کیا ہماری نسبت یہ کہا جاتا ہے کہ ہم عادل نہیں ہیں۔ اگر باوجود رحم کے ہم عادل کے عادل ہی رہتے ہیں تو کیا وجہ ہے کہ خدا تعالیٰ اگر رحم کرے تو وہ عادل نہیں رہتا۔ مسیحیت کو جب زیادہ اس بات پر ناز ہے کہ اس میں خدا کو باپ قرار دیا گیا ہے۔ کیا باپ اپنے بچوں سے ویسا ہی سلوک کرتے ہیں جو مسیحی کہتے ہیں کہ خدا بنی نوع انسان سے کرتا ہے کہ خواہ وہ کس قدر بھی توبہ کیوں نہ کریں وہ ان کے قصور معاف نہیں کرتا۔ مسیحی یہ نہیں کہہ سکتے کہ دنیوی باپ بوجہ کم علمی اور جہالت کے ایسا کرتے ہیں ورنہ اگر وہ عدل کو مد نظر رکھیں تو اپنے بچوں کا قصور بغیر کفارہ کے معاف نہ کریں۔ کیونکہ خود مسیح علیہ السلام نے انجیل میں خدا کو باپ سے متشبیہ و یکر اسکے انسانوں سے سلوک کی مندرجہ ذیل حکایت کے ذریعہ سے کیفیت بیان کی ہے۔

”کسی شخص کے دو بیٹے تھے۔ ان میں سے چھوٹے نے باپ سے کہا کہ اے باپ مال کا جو

حصہ مجھ کو پہنچتا ہے۔ مجھے دی۔ اسنے اپنا مال متاع انہیں بانٹ دیا۔ اور بہت دن گزرے
 کہ چھوٹا بیٹا اپنا سب کچھ جمع کر کے دور دراز ملک کو روانہ ہوا اور وہاں اپنا مال بد چلنی میں
 اڑا دیا۔ اور جب سب خرچ کر چکا تو اس ملک میں سخت کال پڑا۔ اور وہ محتاج ہونے لگا۔ پھر
 اس ملک کے ایک باشندے کے ہاں جا پڑا۔ اسنے اسکو اپنے کھیتوں میں سوار چرانے بھیجا۔ اور
 اسے آرزو تھی کہ جو پھلیاں سوار کھاتے تھے۔ انہیں سے اپنا پیٹ بھرے مگر کوئی اسے
 نہ دیتا تھا۔ پھر اس نے ہوش میں آکر کہا۔ کہ میرے باپ کے کتنے ہی مزدوروں کو روٹی افرات
 ملتی ہے۔ اور میں یہاں بھوکا مر رہا ہوں۔ میں اٹھ کر اپنے باپ کے پاس جاؤنگا۔ اور اس سے
 کہوں گا۔ کہ اے باپ میں آسمان کا اور تیری نظریں گنہگار ہوا۔ اب اس لائق نہیں رہا کہ پھر تیرا
 بیٹا کہلاؤں۔ مجھے اپنے مزدوروں جیسا کر لے۔ پس وہ اٹھ کر اپنے باپ کے پاس چلا۔ وہ ابھی
 دور ہی تھا۔ کہ اسے دیکھ کر اسکے باپ کے ترس آیا اور دوڑ کر اسکو گلے لگا لیا اور بوسے لئے۔ بیٹے
 نے اس سے کہا کہ اے باپ میں آسمان کا اور تیری نظریں گنہگار ہوا۔ اب اس لائق نہیں رہا کہ پھر
 تیرا بیٹا کہلاؤں۔ باپ نے اپنے نوکروں سے کہا کہ اچھے سے اچھا جامہ جلد نکال کر اسے پہناؤ۔ اور
 اسکے ہاتھ میں انگوتھی اور پاؤں میں جوتی پہناؤ۔ اور پلے ہوئے بچھڑے کو لاکر فوج کرو۔ تاکہ ہم
 کھا کر خوشی منائیں۔ کیونکہ میرا یہ بیٹا مرد تھا۔ اب زندہ ہوا۔ کھو یا ہوا تھا اب ملا ہے۔ پس
 وہ خوشی منانے لگے۔ لیکن اسکا بڑا بیٹا کھیت میں تھا۔ جب وہ آکر گھر کے نزدیک پہنچا تو گالنے
 بجانے اور ناچنے کی آواز سنی اور ایک نوکر کو بلا کر دریافت کرنے لگا۔ کہ یہ کیا ہو رہا ہے؟ اسنے
 اسکا کہا۔ تیرا بھائی آگیا ہے۔ اور تیرے باپ نے پلا ہوا بچھڑا ذبح کر دیا ہے۔ اسنے کہ اسے
 بھلا چنگا پایا۔ وہ غصے ہوا اور اندر جانا نہ چاہا۔ مگر اس کا باپ باہر جا کے اسے منانے لگا۔
 اسنے اپنے باپ سے جواب میں کہا کہ دیکھ اتنے برس سے میں تیری خدمت کرتا ہوں۔ اور کبھی تیری
 حکم عدولی نہیں کی۔ مگر مجھے تو نے کبھی ایک بکری کا بچہ بھی نہ دیا۔ کہ اپنے دوستوں کے ساتھ
 خوشی مناتا۔ لیکن جب تیرا یہ بیٹا آیا جس نے تیرا مال متاع کبھی نہیں اڑا دیا۔ تو اسکے لہو تو نے
 پلا ہوا بچھڑا ذبح کرایا۔ اس نے اس سے کہا۔ بیٹا تو تو ہمیشہ میرے پاس ہو اور جو کچھ میرا ہو وہ تیرا ہی
 لیکن خوشی منانی اور شاد ماں ہونا مناسب تھا۔ کیونکہ تیرا یہ بھائی مردہ تھا۔ اب زندہ ہوا۔

کھویا ہوا نقاب ملا ہے " لوقا باب ۱۷ -

اس تمثیل سے حضرت مسیح نے یہ بتایا ہے کہ خدا کو بھی بندہ سے ایسا ہی پیارا اور محبت ہے اور جو بندہ گناہ کر کے پھپھتا ہوا خدا کے پاس آتا ہے خدا اس پر اسی طرح رحم کرتا ہے جس طرح باپ اپنے بیٹے پر۔ مگر یہ عجیب بات ہے کہ حضرت مسیحؑ تو خدا تعالیٰ کے بندوں سے تعلق کو اپنے کی تمثیل سے واضح کر کے اسے بہترین عنون بنو الا قرار دیتے ہیں۔ مگر مسیحی سے ایسا ظالم قرار دیتے ہیں کہ خواہ کوئی کتنی ہی التجا کرے وہ اسے معاف ہی نہیں کرتا۔ کیا اس باپ نے جس کی حضرت مسیحؑ نے تمثیل دی ہے اپنے آنے والے بیٹے کو پہلے مارا اور پھر معاف کیا تھا۔ یا اسکی ندامت کو قبول کر کے بغیر کسی سزا کے معاف کر دیا تھا۔ اور اسکے آنے پر خوش ہوا تھا۔ اگر اسکے آنے پر باپ نے کہا ہوتا کہ پیٹھ پیٹنگی کرتا کہ پہلے میں تمہیں سزا دے لوں۔ اور پھر چھوڑ دیتا۔ یا یہ کہ پہلے بڑی بیٹے کو بلا کر کفارہ کے طور پر کوڑے مارے ہوتے پھر چھوٹے کو معاف کیا ہوتا۔ تب تو کہہ سکتے تھے کہ کفارہ کا خیال درست ہے۔ مگر ایسا نہیں ہوا۔ حضرت مسیحؑ نے اس تمثیل کے ذریعہ سے درحقیقت کفارہ کے مسئلہ کو جڑ سے اکھیر دیا ہے۔ ایسا معلوم ہوتا ہے کہ حضرت مسیحؑ کو الہام کے ذریعہ سے پتہ لگ گیا تھا۔ کہ ان کے ماننے والے اس قسم کا عقیدہ بنا لینگے۔ اسلئے انہوں نے اس تمثیل کے ذریعہ سے اس زہر کا ازالہ کر دیا ۛ

مسیحیوں کا خدا تعالیٰ کے متعلق جو عقیدہ ہے اس میں یہ بھی نقص ہے کہ وہ ایک طرف تو کہتے ہیں کہ مسیح خدا کے بیٹے تھے اور دوسری طرف یہ بھی تسلیم کرتے ہیں کہ وہ موت کا شکار ہوئے اور بعض کے نزدیک وہ لوگوں کے گناہوں کے سبب سے تین دن تک جہنم میں بھی رہے اور سزا پا رہے گویا خدا ان کو بذاتہ جہنم کی سزا تین دن تک بھگتتا رہا اور یہ عقیدہ ایسا ہے کہ اس کا نقص خود ہی ظاہر ہے۔ اس پر کچھ زیادہ لکھنے کی ضرورت نہیں ۛ

مسیحیوں کے بعد میں زردشتیوں کے عقائد کو لیتا ہوں۔ ان لوگوں کا خدا تعالیٰ کے متعلق یہ عقیدہ ہے کہ اس سے صرف نور آتا ہے تکلیف اور دکھ خدا تعالیٰ کی طرف سے نہیں آسکتا۔ اور اسلئے وہ خدا کے مقابل میں ایک اور طاقت بھی مانتے ہیں جس سے ظلمت اور گناہ اور دکھ پیدا ہوتا ہے۔ اور دنیا میں جس قدر تغیرات ہوتے ہیں ان کے نزدیک

زرتشتیوں کا خدا
کے متعلق خیال

وہ سب انہی دو بالا ہستیوں کی جنگوں کے نتیجے میں ہوتے ہیں کبھی ایک غالب آجاتا ہے کبھی دوسرا لیکن آخری زمانہ کی نسبت ان کا خیال ہے کہ اس میں نیکی کی طاقت بدی کی طاقت پر غالب آجائے گی اور شیطان جسو وہ ابھر من کہتے ہیں اسکا سر کچلا جائیگا +

اس عقیدہ پر اعتراض اس عقیدہ پر بھی بہت سے اعتراضات وارد ہوتے ہیں۔ مثلاً یہ کہ اس

شیطان خدا کی ذات میں شریک ہوا۔ اور بجائے ایک خدا کے دو خدا ہوئے جس عقیدہ کو زردشتی خود بھی ناپسند کرتے ہیں۔ اس پر انکے بعض محقق کہتے ہیں کہ اصل میں خدا ایک اور بھی بالا ہستی ہے اسنے دو طاقتیں ایک نیکی کی اور دوسری بدی کی پیدا کی ہیں مگر اس عقیدہ پر یہ اعتراض وارد ہوتا ہے کہ اگر یہ بات ہے تو پھر ظلمت خدا ہی کی طرف منسوب ہوئی۔ کیونکہ اگر خدا نے شیطان کو پیدا کر کے پھر اس سے ظلمتیں پیدا کرائیں۔ تو گویا خدا نے خود ہی ظلمتیں پیدا کیں +

دوسرے نقص اس عقیدہ میں یہ ہے کہ جن چیزوں کو نقصان رساں سمجھ کر شیطان کی مخلوق قرار دیا جاتا ہے۔ ان کے بھی فوائد معلوم ہو رہے ہیں۔ اور وہ بھی مفید ثابت ہو رہی ہیں۔ اندھیرے کو ہی لے لو اب اگر اندھیرا نہ ہوتا تو صحت افزا نیند نہ ہوتی۔ کیونکہ طبیعت ثابت ہوتا ہے کہ اندھیرے کی نیند روشنی کی نیند سے اعلیٰ ہوتی ہے۔ اور زیادہ مفید ہوتی ہے۔ کئی ترکاریاں اور سبزیاں اندھیرے میں نشوونما پاتی ہیں۔ ہر وقت کی روشنی سے آنکھوں کو بھی نقصان پہنچتا ہے اعصاب کمزور ہو جاتے ہیں تو اگر یہ درست ہے کہ اندھیرے کا پیدا کرنے والا شیطان ہے تو یہ بھی ماننا پڑے گا کہ خدا نے دنیا کو نامکمل پیدا کیا تھا شیطان کی مہربانی سے وہ مکمل ہوئی +

ہندوؤں کا خدا کے متعلق خیال دنیا کا تیسرا بڑا مذہب ہندو ہے۔ ان کے عقائد میں بھی خدا تعالیٰ کے متعلق بعض ایسی تعلیمیں ہیں جو خدا تعالیٰ کو ناقص ثابت کرتی ہیں

یاد رکھو کہ عقلمندی کے خلاف ہیں۔ یہ لوگ کہتے ہیں کہ خدا دنیا میں اتار لیتا ہے اور مخلوق کا جنم لیتا ہے۔ اور یہ عقیدہ ان میں ایسی بُری صورت میں پیش کیا جاتا ہے کہ یہاں تک بھی کہہ دیتے ہیں کہ خدا جانور و نہیں سے سوڑا اور مگر مچھ کا بھی جنم لیا ہے۔ اگر یہ لوگ غور کرتے تو انہیں معلوم ہو جاتا کہ خدا کے جنم لینے کے یہ معنی ہیں کہ وہ محدود ہے۔ پھر مگر مچھ اور سوڑے کی شکل میں اس کا ظاہر ہونا تو اور بھی حقارت پیدا کرتا ہے اور اس عقیدہ سے بجائے خدا تعالیٰ کی عظمت ثابت ہونیکے اسکی

جتک ہوتی ہے +

اسی طرح ہندوؤں کا یہ بھی عقیدہ ہے کہ خدا تعالیٰ کے سوا اور بہت سے دیوتا ہیں جنکو کارخانہ عالم کے چلانے میں بہت کچھ دخل حاصل ہے۔ چنانچہ تین تو بڑے بڑے مظاہر تسلیم کئے جاتے ہیں جنہیں سے ایک تو پیدا کر نیوالا ہے جسے برہما کہتے ہیں اور ایک رزق دینے والا جسے شونہ کہتے ہیں اور ایک مارنے والا جسے وشنو کہتے ہیں۔ اس عقیدہ کی وجہ سے انہیں سے اکثر لوگ وشنو اور شونہ کی تو پوجا کرتے ہیں مگر برہما کی کوئی پوجا نہیں کرتا کیونکہ خیال کرتے ہیں کہ اسنے توجہ کچھ کرنا تھا کر چکا اب آئندہ تو رزق دینے والا اور مارنے والے سے ہی کام پڑنا ہے اسلئے انہی کی پوجا کرنی چاہئے۔ اسکے متعلق ایک لطیفہ بھی بیان کیا جاتا ہے۔ کہتے ہیں کوئی راجہ تھا اسکے ہاں لڑکا نہ ہوتا تھا۔ وہ برہما کی پرستش کرتا رہا۔ جس کے نتیجہ میں لڑکا پیدا ہو گیا۔ پھر اسنے اسکو چھوڑ دیا کہ اب اسکی کیا ضرورت ہے؟ اب مارنے والے کی پرستش کرنی چاہئے۔ تاکہ بیٹا زندہ رہے۔ اسنے اسی طرح کیا۔ لیکن جب لڑکا جوان ہوا۔ تو اسنے کہا جس نے مجھے یہ احسان کیا ہے کہ مجھے پیدا کیا۔ اسکی پرستش کرنی چاہئے اور وہ برہما کی پرستش میں لگ گیا اسپر باپ اس سے ناراض ہو گیا۔ اور اس کا غصہ بڑھتے بڑھتے اس قدر تیز ہو گیا کہ اسنے مارنے والے پر میثور سے کہا کہ میرے لڑکے کو مار دے چنانچہ وشنو نے اس لڑکے کو مار دیا مگر برہما نے کہا کہ اس لڑکے نے میری خاطر جان دی ہے اسلئے اسکو پھیر پیدا کر دینا چاہئے۔ اسنے اسے پھر پیدا کر دیا اور اسی طرح یہ جنگ جاری رہی۔ اب مجھے یہ معلوم نہیں کہ اس جنگ کا خاتمہ کس طرح ہوا اور صلح کس طرح سے ہوئی +

آریوں کا خدا کے متعلق خیال آریہ لوگ گوہندوؤں میں سے تھے ہیں لیکن چونکہ انہوں نے اپنی عقائد میں بہت کچھ فرق کر لیا ہے اسلئے میں انکا الگ ذکر کرتا ہوں۔ ان لوگوں کے عقیدہ میں بھی بہت کچھ کمزوریاں ہیں یہ خیال کرتے ہیں کہ خدا تعالیٰ نے دنیا کو پیدا نہیں کیا بلکہ دنیا کے ذرات اور ارواح خود بخود ہیں خدا نے صرف جوڑ دیا ہے اور سب صفات اقتدار می کے وہ منکر ہیں۔ انکے نزدیک خدا نہ رازق ہے نہ خالق نہ حیظ۔ اور جو صورت وہ خدا کی پیش کرتے ہیں اگر اسے تسلیم کر لیا جائے تو ماننا پڑتا ہے کہ اگر خدا مر بھی جائے تو بھی دنیا کا کوئی چنداں حرج نہیں خدا رہے یا نہ رہے ہم ضرور رہیں گے۔ یہ خیال بھی ایسا ہے کہ اسے عقل انسانی تسلیم

نہیں کر سکتی۔

**اسلام خدا کی متعلق
کیا کہتا ہے؟**

ان سب مذاہب کے مقابلہ اسلام کیا کہتا ہے؟ چونکہ اس سوال پر روشنی ڈالنا میرا مقصود ہے، اسلئے اسکے متعلق میں تفصیل سے بیان کرنا چاہتا ہوں۔

سب سے پہلے میں اسلام کی تعلیم خدا کے متعلق خلاصہ بیان کرتا ہوں۔ اسلام کہتا ہے کہ ایک بالائے سب جامع جمیع صفات موجود ہے وہ قائم بالذات ہے۔ اپنے وجود میں کامل ہے۔ دوسروں کا محتاج نہیں۔ محدود نہیں جس طرح آسمان پر ہے۔ اسی طرح زمین پر ہے۔ جگہ سے بند نہیں کر سکتی جہات اس پر تصرف نہیں رکھتیں۔ زمانہ اس پر حکومت نہیں کر سکتا۔ وہ باوجود دور ہونیکے نزدیک ہے اور باوجود نزدیک ہونیکے دور ہے۔ اس کی نیل نہیں بنایا مگر جو کچھ بھی موجود ہے اس کا بنایا ہوا ہے۔ وہ سب بالائے اور سب کچھ اسکے قبضہ و تصرف میں ہے۔ اس کی مرضی کے بغیر کوئی کچھ نہیں کر سکتا۔ وہ بادشاہ ہے وہ مالک ہے وہ ہدایت دینے والا ہے۔ حفاظت کرنا والا ہے اور عزت و ذلت اس کی اختیار میں ہے۔ وہ سنتا ہے اور دیکھتا ہے اور ہر اک بات کو جانتا ہے مگر وہ سننے اور دیکھنے اور جاننے کیلئے ہماری طرح آلات کا محتاج نہیں۔ جو کچھ دنیا میں نظر آتا ہے سب ہی کی صفات کا ظہور ہے۔

وہ ہے اور ہمیشہ رہیگا۔ اسے دنیا کو خاص مقصد کیلئے پیدا کیا ہے اور وہ چاہتا ہے کہ دنیا اس مقصد کو پورا کرے۔ اس میں اس کا کوئی فائدہ نہیں بلکہ خود دنیا کا فائدہ اور اس کی ترقی ہے۔

**کیا خدا کی کوئی
صورت شکل ہے؟**

خدا تعالیٰ کے متعلق یہ سوال بھی پیدا ہوتا ہے کہ کیا اس کی کوئی صورت شکل ہے؟ اس کا جواب اسلام یہ دیتا ہے کہ اس کی کوئی صورت شکل نہیں۔ صورت کے یہ معنی ہوتے ہیں کہ ایک جسم ہے جو مختلف حصوں پر مشتمل ہے اور ہر ایک حصہ کی ایک حد بندی ہے مگر خدا سب حد بندیوں اور سب تقسیموں سے پاک ہے اسلئے اس کی کوئی صورت نہیں ہو سکتی صورت صرف مادی اشیاء کیلئے ہوتی ہے بلکہ انہیں سے بھی کثیف مادی اشیاء کی خدا کوئی جسم نہیں رکھتا بلکہ جسموں اور مادے کا خالق ہے۔

**حدیث میں خدا کی صورت
پنانے کا کیا مطلب ہے؟**

اس بیان پر سوال ہو سکتا ہے کہ بعض حدیثوں کے معلوم ہوتا ہے کہ خدا کی صورت ہے، ان احادیث کا کیا مطلب ہے؟ چنانچہ ایک حدیث میں آتا ہے کہ ایک دن رسول کریم صلی اللہ علیہ وآلہ وسلم باہر نکلے

اور آپ نے دیکھا کہ ایک شخص اپنے غلام کو مار رہا ہے۔ اس پر آپ نے فرمایا ان اللہ خلق آدم علی صورتہ کہ آدم کو خدا نے اپنی صورت پر بنایا۔ پس چاہئے کہ اسکی صورت کا ادب اور احترام کرو۔ اس سے معلوم ہوا کہ خدا کی صورت کے ورثہ رسول کریم صلی اللہ علیہ وآلہ وسلم کیوں فرماتے کہ آدم کو خدا نے اپنی صورت پر پیدا کیا ہے تم اسکی صورت کا ادب اور احترام کرو۔ یاد رکھنا چاہئے کہ رسول کریم صلی اللہ علیہ وآلہ وسلم کے اس ارشاد کے دو معنی ہیں۔ ایک تو یہ ہے کہ صورت کے معنی عربی میں وصف اور صفت کے بھی آتے ہیں۔ اسلئے ان اللہ خلق آدم علی صورتہ کے معنی ہوئے کہ خدا نے آدم کو اپنی صفات پر پیدا کیا ہے۔ جیسے فرمایا علمہ ادم الاسماء کلہا یعنی خدا نے اپنی وہ ساری صفات جو بندوں سے تعلق رکھتی ہیں آدم کو سکھائیں۔ یعنی انسان کو خدا نے ایسا دماغ دیا کہ جو اسکی صفات کو جلوہ گر کر سکے وہ شخص چونکہ اپنے غلام کے منہ پر مار رہا تھا۔ اور ممکن تھا کہ اس سے دماغ کو صدمہ پہنچے۔ پہنچے رسول کریم صلی اللہ علیہ وآلہ وسلم نے اسے فرمایا کہ اس طرح نہ مارو اور جس سے وہ غرض جس کیلئے انسان بنایا گیا ہے وہ باطل ہو جائیگی۔ چنانچہ دوسری حدیثوں سے بھی پتہ لگتا ہے کہ رسول کریم نے فرمایا منہ پر نہیں مارتا چاہئے۔ وجہ یہ کہ دماغ مرکز ہے ساری صفات کا اور اسکو صدمہ پہنچنے سے صفات کا ظہور رک جاتا ہے۔ اسلئے رسول کریم نے فرمایا۔ خدا کی صفات کا ادب کرو۔ خدا نے انسان کا دماغ اسلئے پیدا کیا ہے کہ اسکی صفات اخذ کرے۔ مگر تم منہ پر مارتے ہو جس سے خطرہ ہوتا ہے کہ دماغ کو جو اسکے بالکل قریب ہے صدمہ پہنچ جائے اور انسان کی عقل کو نقصان پہنچ جائے جس سے وہ اپنی پیدائش کی غرض کو پورا کرنے سے ہی محروم ہو جائے۔

اس حدیث کے یہ معنی بھی ہو سکتے ہیں۔ علی صورتہ سے مراد علی صورتہ الانسان ہو۔ یعنی آدم اسکے مناسب حال شکل پر پیدا کیا۔ اس صورت میں اس حدیث کا یہ مطلب ہوگا کہ چونکہ وہ نور سے مار رہا تھا اسلئے ممکن تھا کہ غلام کا کوئی عضو ٹوٹ جاتا۔ اس پر رسول کریم نے فرمایا خدا نے تو اسکو اسکے مناسب حال شکل دی تھی۔ کیا اب تم اس کو درست کرنے لگے ہو؟ گویا تعریفاً فرمایا کہ اس طرح مار کر ایک بکس آدمی کی شکل بگاڑ دینے کے یہ معنی ہونگے کہ خدا تعالیٰ سے تو اس کی شکل کے بنانے میں غلطی ہو گئی تھی اب تم اس غلطی کی اصلاح کرنے لگے ہو؟

اس صورت میں یہ زجر کا کلام ہے اور اسکے ہرگز یہ معنی نہیں کہ خدا کی کوئی صورت اور شکل ہے جس پر اس نے انسان کو پیدا کیا ہے +

کیا خدا کی حقیقت معلوم ہو سکتی ہے؟

اب شاید کسی کے دل میں یہ خیال گذرے کہ جب وہ ایسی وراء الوریٰ ہستی ہے کہ جس کا کوئی پتہ ہی نہیں لگ سکتا تو پھر ہم اسے کس طرح سمجھ سکتے ہیں۔ اور کیونکر اسکے وجود کو ذہن میں لاسکتے اور اس کی حقیقت کو سمجھ سکتے ہیں؟۔

اس کا جواب یہ ہے کہ خدا کی ذات اور حقیقت کو کوئی نہیں پاسکتا۔ کیونکہ جس چیز کی حقیقت کو کوئی پالیتا ہے۔ اسکو بنا بھی لیتا ہے۔ اور ہمارا خدا کی حقیقت کو پالینے کا یہ مطلب ہوگا کہ ہم اسے بنا بھی سکتے ہیں مثلاً گھڑی ہے۔ اسکے متعلق اگر کامل علم ہوا اسکے پرزوں کی ساخت کا بھی اور ان کی ترکیب کا بھی اور اس سامان کا بھی جس سے وہ بنتی ہے اور جس طرح وہ بنتی ہے تو پھر اس کا بنانا بھی ہماری لئے بالکل ممکن ہوگا۔ اسی طرح خدا تعالیٰ کی حقیقت کو سمجھ لینے اور پالینے کا یہ مطلب ہوگا کہ ہم ایک ویسا ہی خدا بنا بھی سکیں۔ مگر ہم دیکھتے ہیں کہ خدا کو سمجھنا تو الگ رہا ہم اپنے آپ کو بھی نہیں سمجھ سکتے۔ اور اس بات کو بچے بھی جانتے ہیں۔ چنانچہ بچے ایک کھیل کھیلا کرتے ہیں جس میں ایک دوسرے کو کہتا ہے کہ مجھ کو پکڑو جب دوسرا اسکے کسی عضو کو ہاتھ لگاتا ہے تو وہ کہتا ہے کہ تم نے مجھے تو نہیں پکڑا میرے ہاتھ کو پکڑا ہے یا پاؤں کو پکڑا ہے یا سر کو۔ اس کھیل کا بھی درحقیقت یہی مطلب ہے کہ انسان کی حقیقت بھی پوشیدہ ہے صرف چند آثار ظاہر ہیں۔ ساگر فلاسفر اس بات کی تعیین کرتے کرتے مر گئے۔ کہ میں کیا چیز ہے؟ مگر وہ کسی نتیجہ تک نہیں پہنچ سکے پس جب انسان اپنے آپ کا پتہ نہیں لگا سکتے۔ تو خدا کا پتہ کیا لگائینگے؟ حدیث میں آتا ہے کلکھو فی ذات اللہ حقیقی کہ خدا کی ذات کے متعلق تم ساری بالکل حیران و پشیمان ہو اس کی ذات تمہاری سمجھ میں نہیں آسکتی +

سب حقیقتیں مخفی ہوتی ہیں

انسان کے اس شک کو دور کرنے کیلئے کہ اگر میں خدا کو نہیں سمجھ سکتا اور اس کی حقیقت معلوم نہیں کر سکتا تو اسکے ماننے کا کیا فائدہ؟ خدا تعالیٰ نے ساری ہی حقیقتوں کو مخفی کر دیا ہے چھوٹی سے چھوٹی چیز کی حقیقت کو بھی ہم نہیں معلوم کر سکتے۔ ایک میز کو لیں ہم اس کی چوڑائی لمبائی اور رنگ دیکھتے ہیں۔ مگر کیا

لسانی چوڑائی اور رنگ کو میز کہتے ہیں؟ ہم ان چیزوں کو دیکھ کر ایک عرفان ایک وقوف اپنی ذہن میں پاتے ہیں اور وہ میز ہوتی ہے۔ یا مثلاً کوئی شخص دوسرے کو اپنا بیٹا کہتا ہے تو اس کا کیا مطلب ہوتا ہے؟ کیا اس لئے کہ وہ اتنا اونچا اور اس رنگ کا ہے۔ نہیں بلکہ اس کیفیت کی وجہ سے جو اسکے ذہن میں پیدا ہوتی ہے۔ غرض اللہ تعالیٰ نے اس شبہ کو دور کرنے کیلئے کہ اگر خدا کی ذات مخفی ہی رہتی ہے۔ تو کیا پتہ لگ سکتا ہے۔ کہ وہ ہے۔ اور کوئی فائدہ پہنچا سکتا ہے۔ سب چیزوں کی حقیقت کو مخفی کر دیا ہے +

خدا کی ہستی کا پتہ کس طرح لگتا ہے؟ اب سوال ہو گا کہ پھر اس وراء الوری ہستی کا پتہ کس طرح لگے؟ اس کا جواب یہ ہے کہ جیسا کہ مینے کل بتایا تھا اس کا پتہ الہام سے لگتا ہے۔ خدا تعالیٰ فرماتا ہے۔ لا تدركه الابصار وهو يدرك الابصار۔ تم خدا تک نہیں پہنچ سکتے مگر اس پر گھبراؤ نہیں۔ ہم خود تمہارے پاس آئینگے۔ ایک بزرگ کا واقع لکھا ہے کہ وہ کبھی گھڑی باہر نہیں نکلتے تھے۔ ایک فوجان کے پاس بادشاہ کا پردہ آیا کہ جلدی آکر ہمیں فلان جگہ پر بلو اسپران کے دوست گھراؤ کہ کیا سبب ہے کہ بادشاہ نے اس طرح انہیں بلوایا ہے اور انہوں نے چاہا کہ وہ ابھی ٹھہریں پہلے وہ پتہ لیلیں کہ کیا بات ہے۔ مگر وہ چل پڑے۔ شام کے قریب سخت بارش آئی اور اندھیرا ہو گیا اور وہ ایک جھونپڑی میں جو جنگل میں تھی پتہ لینے پر مجبور ہوئے وہاں جا کر انہوں نے صاحب مکان سے رات بسر کرنے کی اجازت طلب کی۔ جو شخص اندر تھا اسے کہا آ جاؤ۔ وہ اندر گئے۔ تو دیکھا کہ ایک اپاہج لیٹا ہے۔ جب اس کو انہوں نے اپنا پتہ بتایا کہ میں فلا ہوں۔ تو وہ رو پڑا کہ میں مدت سے دعا کر رہا تھا کہ خدا مجھے اپنی زیارت کرائے معلوم ہوتا ہے خدا تعالیٰ آپ کو میرے لئے ہی لایا ہے۔ وہ رات بھر وہاں رہے۔ صبح دوسرا ہرکارہ آ گیا کہ آپ کو اب آنے کی ضرورت نہیں رہی واپس چلے جائیں اس کے ان کو اور بھی یقین ہو گیا کہ یہ ایک الہی تدبیر تھی +

جس طرح وہ اپاہج جو چلنے پھرنے سے مجبور تھا اس بزرگ تک پہنچ گیا تھا۔ اسی طرح ہم جو خدا تعالیٰ تک پہنچنے کے معاملہ میں اپاہجوں سے ہمیشہ تر ہیں خدا تک پہنچ سکتے ہیں یعنی خود ہم تک آئے اور اپنے وجود کو ہمیشہ ظاہر فرمائے اور وہ ایسا ہی کرتا ہے اور اپنی ملاقات کے پیاسوں کو

خود آکر اپنے مشرب دیدار سے میرا کرتا ہے *

خدا کی معرفت کس طرح

حاصل ہوتی ہے؟

اب یہ سوال پیدا ہوتا ہے کہ خدا تعالیٰ کا علم تو ہمیں الہام کے ذریعہ سے ہو جائیگا لیکن اس کی معرفت ہمیں کس ذریعہ سے حاصل ہو سکتی ہے۔ کیونکہ خالی علم اس تعلق کیلئے کافی نہیں جو خالق اور مخلوق کے درمیان ہونا چاہئے اس کا جواب یہ ہے کہ کسی چیز کی معرفت کامل حاصل کرنے کے تین طریق ہیں۔ ایک تو یہ ہے کہ اس چیز کو پکڑ کر سامنے کر دیا جائے اور دوسرا آدمی اسے خوب اچھی طرح ٹٹول ٹٹال کر دیکھ لے اور اس کی پوری معرفت پیدا کر لے۔ مثلاً ایک شخص کا نام سیف الدہ ہو جس نے اسکو نہ دیکھا ہو۔ وہ اگر اس کی معرفت حاصل کرنا چاہے تو سیف الدہ کو پکڑ کر اسکے سامنے کر دینگے۔ کہ وہ شخص ہے۔ دوسرا طریق یہ ہے کہ اس چیز کی بناوٹ کو تفصیل کے ساتھ بیان کر دیا جائے۔ مثلاً کسی ملک میں میز اور کرسی کا اگر رواج ہو اور اسی ملک کے لوگ برسبیل تذکرہ میز و کرسی کا نام سسینس تو ان کو واقف کرنے کیلئے یہ ذریعہ اختیار کیا جائیگا کہ میز اور کرسی کی شکل اور بناوٹ اور ان کا کام تفصیل سے ان کو بتا دیا جائیگا اور اس کے ایک اندازہ ان کے ذہنوں میں میز اور کرسی کی نسبت پیدا ہو جائیگا تیسرا طریق یہ ہے جو ان چیزوں کے متعلق استعمال کیا جاتا ہے جو مرئی نہیں ہیں یہ ہے کہ انکی صفات کے ذریعہ سے ان کی معرفت کرائی جاتی ہے۔ مثلاً نور ہے یہ ایسی چیز تھیں کہ اس کی بناوٹ بیان کر سکیں۔ اسلئے ایک اندھ کے سامنے اس کی صفات ہی بیان کی جائیں گی۔ اسکے ذریعہ آنکھ بغیر ٹٹولنے کے معلوم کر لیتی ہے کہ کسی چیز کی لمبائی کیا ہے چوڑائی کیا ہے اور اونچائی کیا ہے رنگ کی کیفیت اندھا سمجھ نہیں سکتا، اس بیان سے اندھا کچھ نہ کچھ اندازہ کر لیگا۔ اسی طرح اور کئی چیزیں ہیں کہ جن کی صفات بیان کرنے سے ان کا پتہ لگایا جاتا ہے۔ اللہ تعالیٰ کی نسبت بھی اسی طریق سے ہوتی ہے۔ وہ صفات ہی کے ذریعہ سے انسان کے سامنے آتا ہے۔ اور صفات ہی کے ذریعہ سے انسان اسے پہچان سکتا ہے *

کیا خدا ایک ہی ہے یا

ایک سے زیادہ خدا ہیں؟

جب سے تاریخ عالم کا پتہ چلتا ہے یہ سوال بنی نوع انسان کے سامنے رہا ہے کہ کیا خدا ایک ہی ہے یا ایک سے زیادہ ہستیاں ہماری اطاعت و فرمانبرداری کی مستحق ہیں؟ اس سوال کا جواب ہلام لئے نہایت واضح اور

زوردار الفاظ میں یہ دیا کہ خدا صرف ایک ہے اور کوئی ہستی اس کی شریک نہیں۔ بلکہ عقلاً بھی ایسی ہستی ایک ہی ہو سکتی ہے۔ دو نہیں ہو سکتیں۔ یہ بالکل ناممکن ہے۔ اور ہماری عقل ہی نہیں سمجھ سکتی کہ دو محیط کل ہستیاں ہوں۔ دو کا لفظ ہی حد بندی پر دلالت کرتا ہے اور حد بندی کیسے اس غیر محدود قوت کا خاتمہ ہو جاتا ہے جو خدا کے خیال کے ساتھ لازم و ملزوم ہے۔ پس خدا ایک ہی ہو سکتا ہے دو خدا نہیں ہو سکتے +

شُرک کیا چیز ہے؟ جبکہ اللہ تعالیٰ غیر مرئی ہے تو اس کا شریک بنانے یا سمجھنے سے کیا

مراد ہے؟ یہ بھی ایک ایسا سوال ہے جو ہمیشہ سے لوگوں کو حیرت و پریشانی میں ڈالتا رہا ہے وہ لوگ جو بڑے زور سے ایک خدا کے قائل ہوتے ہیں بعض دوسرے لوگ ان کی نسبت الزام لگاتے ہیں کہ یہ مشرک ہیں اور اگر ہم ان کی حالت پر غور کریں تو صاف معلوم ہوتا ہے کہ ان کے اندر بعض ایسی باتیں ضرور پائی جاتی ہیں جن کو دل اندر سے برا سمجھتے ہیں۔ یاد رکھنا چاہئے کہ شرک کا مسئلہ ایسا سیدھا سادہ نہیں ہے جیسا کہ سمجھا جاتا ہے بلکہ نہایت باریک مسئلہ ہے اور یہی وجہ ہے کہ اکثر قومیں جو بظاہر شرک کی مخالف ہیں عملاً شرک میں مبتلا پائی جاتی ہیں۔ اس کا سبب یہی ہے کہ وہ شرک کی حقیقت سمجھنے سے قاصر رہی ہیں۔ اصل بات یہ ہے کہ شرک کی کوئی ایک تعریف نہیں ہے۔ بلکہ مختلف نقطہ نگاہ سے اس مرض کی حقیقت کو سمجھا جاسکتا ہے۔ جب تک اس ایک تعریف کے اندر لانے کی کوشش ہوتی رہے گی اسی وقت تک یہ مسئلہ عقدہ لا ینحل رہے گا۔ میرے نزدیک اگر سمجھنے کیلئے مندرجہ ذیل تقسیم بہت مفید ہو سکتی ہے:-

اول یہ خیال کرنا کہ ایک سے زیادہ ہستیاں ہیں جو یکساں طاقتیں رکھتی ہیں اور سب کی سب دنیا کی حاکم اور سردار ہیں یہ شرک فی الذات ہے +

دوسرے یہ خیال کرنا کہ دنیا کی مدبر ہستیاں ایک سے زیادہ ہیں جنہیں کمالات تقسیم ہیں کیسی

کوئی کمال ہے اور کسی میں کوئی۔ یہ شرک ہے۔ اور یہ بھی درحقیقت شرک فی الذات ہی ہے +

تیسرے وہ اعمال جو مختلف قوموں میں عاجزی اور انخساری کیلئے اختیار کئے گئے ہیں ان

میں سے جو حد درجہ انتہائی عاجزی کے اعمال ہیں۔ ان کو خدا کے سوا کسی اور کے لئے کرنا شرک

ہے۔ مثلاً سجدہ ہے۔ انتہائی تذلل اور ادب کا ذریعہ یہی ہے کہ سجدہ کیا جائے۔ اس سے بڑھ کر

اور کوئی طریق نہیں کیونکہ ہمیں انسان اپنے آپکو گویا خاک میں ملا دیتا ہے۔ اس سے بڑھکر
تذلل کا ذریعہ انسانی عقل تجویز ہی نہیں کر سکتی۔ پس یہ عمل صرف خدا کے لئے ہی کرنا چاہئے۔
اور کسی کیلئے نہیں کرنا چاہئے۔ تا خدا تعالیٰ میں اور دوسرے وجودوں میں امتیاز قائم رہے اس
خصوصیت کی نسبت یہ خیال کر لینا چاہئے کہ جس قدر اعمال انکسار اور تذلل کے تھے خدا تعالیٰ
نے ان کے متعلق کہا کہ ان میں سے ایک میرے لئے رکھو۔ اور باقی بیشک اوروں کیلئے استعمال کرو
یہ نہیں ہو سکتا کہ وہی میرے لئے۔ اور وہی دوسروں کیلئے۔ کیونکہ یہ میری شان کے خلاف ہے۔ اور
میرے لئے ایک عمل کو علیحدہ کر دو۔ اگر وہ عمل اوروں کیلئے کرو گے تو اسکا یہ مطلب لیا جائیگا کہ تم ان کو بھی
میرے برابر قرار دیتے ہو۔ سجدہ کے علاوہ مختلف اقوام میں مختلف حرکات بدن انتہائی تذلل کیلئے
سمجھی گئی ہیں جیسے ہاتھ باندھ کر کھڑا ہونا۔ رکوع۔ دوزانو ہو کر بیٹھنا۔ ان سب خدا تعالیٰ نے
اپنے لئے مخصوص کر لیا ہے اور عباد الہی کا حصہ بنا دیا ہے۔ پس یہ عمل اب اور کسی کیلئے کرنے جائز
نہیں ہیں اور شرک میں داخل ہیں۔

شرک کی چوتھی قسم چوتھی قسم شرک کی یہ ہے کہ اسباب ظاہری کے متعلق یہ سمجھ کر ان سے میری

سب ضروریات پوری ہو جائیں گی۔ اور اللہ تعالیٰ کے تصرف کا خیال دل سے مٹا دے۔ اور یہ خیال
کرے کہ صرف مادی اسباب ہی ضرورت کو پورا کرنے والے ہیں۔ مثلاً اگر کوئی سمجھے کہ روٹی کھانے کے
ضرور پیٹ بھر جائیگا۔ اور خدا تعالیٰ کی قضاء کا اب اس معاملہ میں کوئی بھی دخل نہیں ہے۔ تو یہ شرک
ہوگا۔ یا جو کپڑا پہنے اس کے متعلق سمجھے کہ یہ ضرور سردی سے بچائیگا۔ تو یہ بھی شرک ہوگا۔ یا کوئی سامان
جہیا کرے اور سمجھے کہ اس کے ذریعہ ضرور میرا کام ہو جائیگا۔ یہ بھی شرک ہے۔ ہاں اگر یہ خیال کرے کہ
ان سامانوں میں خدا نے یہ طاقت رکھی ہے اور اس کے فعل اور ارادے کے ماتحت ان کے نتائج پیدا
ہونگے تو یہ شرک نہیں ہوگا۔ پس شرک کی ایک قسم یہ ہے کہ آخری تصرف جو خدا کو دینا چاہئے۔ وہ
اسباب کو دیدے۔ اس شرک کے اندر بھی یہی حقیقت مخفی ہے کہ انتہائی مقام تصرف کا خدا سے لیکر
اور چیزوں کو دیدیا ہے۔

شرک کی پانچویں قسم پانچویں قسم شرک کی یہ ہے کہ خدا کی وہ مخصوص صفات جو اس نے
بندوں کو نہیں دیں۔ جیسے مردہ کو زندہ کرنا۔ یا کوئی چیز پیدا کرنا۔ یا یہ کہ خدا نے کہا ہے میں ازیل ہوں

اور میرے سوا اور کوئی ازلی نہیں۔ یا یہ بتایا ہے کہ میں فنا سے محفوظ ہوں جبکہ دوسرے سب فنا کا شکار ہیں ایسے سب امور میں خدا تعالیٰ کی خصوصیت کو متا دینا اور ان صفات میں کسی فرد کو شریک کر دینا خواہ اس عقیدہ کی بنا پر کہ خدا نے اپنی مرضی اور اپنے اذن کے ساتھ یہ صفات یا انکا کچھ حصہ کسی خاص شخص کو دیدیا ہے، شرک ہو۔ اس شرک میں افسوس ہے کہ اب مسلمان بھی مبتلا ہیں۔ حالانکہ یہ بہت کھلا اور ظاہر شرک ہے؛ مسلمانوں کا عام طور پر یہ خیال ہے حضرت عیسیٰ ابھی تک زندہ ہیں۔ حالانکہ ہر انسان کیلئے فنا ہے اور فنا سے صرف خدا کی ذات محفوظ ہے اور غیر طبعی زندگی اور وہ بھی ایسی کہ اس میں نہ کھانا ہے نہ پینا نہ حوائج انسانی کا پورا کرنا و حقیقت ابدیت کا ہی دوسرا نام ہے۔ حالانکہ اللہ تعالیٰ ایک دفعہ تو ضرور ہی ایک انسان کو ماریا بنا ہے پھر خواہ ابدی زندگی ہی دیے۔ یہ بھی ایک وجہ ہے کہ خدا تعالیٰ نے اس دنیا میں جنت نہیں بنایا تا لوگوں کو ایسے آدمی دیکھ کر جو موت کے محفوظ ہوں خدا تعالیٰ کی ابدیت کی حقیقت میں شبہ نہ پیدا ہو جائے۔

چھٹی قسم شرک کی

چھٹی قسم شرک کی یہ ہے کہ انسان خدا تعالیٰ کے بناؤ ہوئے اسباب کو بالکل نظر انداز کر دے اور یہ سمجھے کہ کسی شخص یا کسی چیز نے بلا ان اسباب کے استعمال کرنے کو جو خدا تعالیٰ نے کسی خاص کام کیلئے مقرر کئے ہیں اپنی ذات اور خاص طاقت کے ذریعہ سے اس کام کو کر دیا ہے مثلاً خدا تعالیٰ نے آگ کو جلانے کیلئے پیدا کیا ہے۔ اب اگر کوئی شخص یہ خیال کرے کہ کسی شخص نے بلا آگ اور بلا ایسے ہی دوسرے ذرائع کے استعمال کر نیکے اپنی ذاتی طاقت سے آگ لگا دی اور قانون قدرت کو گویا توڑ دیا یہ شرک ہے، لیکن اس میں مسمریم وغیرہ شامل نہیں کیونکہ یہ طاقتیں خود قانون قدرت کے اندر ہیں اور کسی شخص کے ذاتی کمالات نہیں بلکہ سب لوگوں میں موجود ہیں اور قانون کے صحیح استعمال کے نتیجہ میں پیدا ہوتی ہیں پس جو جو کام اس قسم کی طاقتوں کے ذریعہ سے ہو سکتے ہیں جیسے اعصاب کی حس کو مار دینا بے ہوش کر دینا۔ جسم کو سخت کر دینا وغیرہ ان پر یقین لانا شرک نہیں کہلائیگا۔

پس جو اسباب خدا نے کسی چیز کے ہونے کیلئے رکھے ہیں ان کے بغیر خیال کرنا کہ کوئی شخص اپنے زور سے کام کر دیگا۔ بغیر اسکے کہ یہ سمجھ کہ وہ دعا کر کے خدا سے وہ کام کرادیگا یہ شرک ہے۔

ساتویں قسم شرک کی

ساتویں یہ سمجھنا کہ خدا کو کسی بندہ کی ایسی محبت ہو کہ ہر ایک بات

اس کی مان لیتا ہے۔ یہ بھی شرک ہے۔ کیونکہ اسکے یہ معنی ہوئے کہ وہ بندہ خدائی طاقتیں رکھتا ہے۔ ہر ایک بات جو وہ کہتا ہے۔ قبول ہو جاتی ہے۔ یہ ضرور نہیں کہ ایسے آدمی کو خدا سمجھا جائے۔ اگر اگر خدا کا غلام بھی سمجھا جائے مگر اس کی نسبت یہ خیال کیا جائے کہ اس سے خدا کو ایسی محبت ہے کہ اس کی ہر ایک بات قبول کر لیتا ہے۔ یہ شرک ہے۔ ساری پیر فقیر جنکے متعلق لوگ ایسا خیال رکھتے ہیں۔ جس کے اندر آ جاتے ہیں۔ ہماری جماعت کو بھی ایسے خیالات سے بچنا چاہئے بعض لوگوں کو میں دیکھتا ہوں بعض دفعہ کہہ دیتے ہیں یا لکھ دیتے ہیں کہ اگر آپ دعا کر سکتے تو وہ ضرور ہی قبول ہوگی خدا تعالیٰ بادشاہ ہے کسی کا غلام نہیں۔ اس قسم کے کلمات اللہ تعالیٰ کی ہتک ہوتی ہے اور شرک پیدا ہوتا ہے میں تو کیا چیز ہوں جن لوگوں کے قدموں کی خاک کے برابر بھی میں نہیں یہ رتبہ انکو بھی حاصل نہ تھا +

اٹھویں قسم شرک کی

اٹھویں قسم شرک کی یہ ہے کہ کسی ایسی چیز کے متعلق جسے خدا کا قائل و قدرت کسی کام کے کرنے کیلئے کوئی طاقت نہیں دی۔ اسکے متعلق خیال کر لیا جائے کہ وہ فلاں کام کر لیگی۔ جیسے مثلاً خدا نے مردہ کو طاقت نہیں دی کہ اس دنیا میں کوئی تصرف کر سکے۔ اب اگر کوئی کسی مردہ کو جا کر کسی تصرف کیلئے کہتا ہے۔ تو شرک کرتا ہے۔ اسی طرح بتوں۔ دریاؤں۔ سمندروں۔ سورج۔ چاند وغیرہ چیزوں سے دعائیں کرنا اور کرنا بھی شرک ہے +

نویں قسم شرک کی

نویں قسم شرک کی یہ ہے کہ ایسے اعمال جو مشرکانہ رسوم کا نشان ہیں گویا شرک کی مشابہت نہیں رکھتے۔ ان کا بلا ضرورت طبعی ارتکاب کرنے۔ مثلاً ایک شخص کسی قبر پر جا کر نہ دعا کرے نہ کرائے نہ صاحب قبر کو خدا سمجھے۔ لیکن وہاں دیا جلا کر رکھ آئے۔ تو یہ فعل بھی شرک کے اندر آ جائیگا۔ کیونکہ یہ عمل پہلے زمانہ کے مشرکانہ اعمال کا بقیہ ہے۔ وہ لوگ خیال کرتے تھے کہ مردے قبروں پر واپس آتے ہیں اور جن لوگوں کی نسبت معلوم کرتے ہیں کہ انہوں نے ان کی قبروں کا احترام کیا ہے ان کے کام کر دیتے ہیں۔ اسلئے لوگ قبروں پر دیئے یا اور بعض چیزیں رکھ آتے تھے۔ ان یادگاروں کو تازہ رکھنا بھی چونکہ شرک کی مدد کرنا ہے اسلئے شرک میں ہی داخل ہے۔ درختوں پر رسیاں وغیرہ باندھنی یا قبروں پر پردے چڑھانے ٹوٹنے کرنے یہ سب امور اس قسم کے

شرک میں شامل ہیں اور سب اسلام کے نزدیک قطعی طور پر حرام ہیں۔ مینے جو یہ لکھا ہے کہ بلا ضرورت طبعی ایسے کام کرنے منع ہیں۔ اس سے مراد یہ ہے کہ مثلاً آپس جارہے تھے اندھیرا ہو گیا اور کسی قبرہ میں پھیر گئے۔ ایسی صورت میں یہ نہیں کہ وہاں اندھیرے میں ہی بیٹھا رہے۔ بلکہ اگر روشنی کا سامان کر سکتا ہے۔ تو اسکے لئے جائز ہے کہ دیا جلالے +

دسویں قسم شرک کی دسویں قسم شرک کی یہ ہے کہ خواہ عمل ہو مگر دلیس محبت ادب۔ خوف

اور امید کے جذبات خدا کی نسبت اوروں سے زیادہ رکھتا ہو یا خدا کے برابر رکھتا ہو +
ان دس قسموں کے باہر کسی قسم کا شرک مسی کے نزدیک نہیں بچتا۔ والد اعلم بالصواب۔ نتیجہ
میں سمجھتا ہوں سب اقسام شرک کے ان دس قسموں میں آجاتی ہیں +

مجھے ساری عمر اس بات کی جستجو اور تلاش رہی ہے کہ شرک کیا ہے؟ لوگ کہتے ہیں۔ یہ مونی بات ہے۔ مگر میں طالب علمی کے زمانہ میں اسے سمجھنا چاہتا تھا اور سمجھ نہیں سکتا تھا۔ یہ جانتا تھا کہ یہ بات شرک ہو اور یہ نہیں۔ لیکن ایسی تعریف نہیں ملتی تھی کہ جس کے اندر شرک کی سب اقسام آجائیں اور ایسی بات جیسے داخل ہو جو شرک نہ ہو۔ آخر میں اس نتیجہ پر پہنچا کہ شرک کی ایک تعریف کرنا ہی غلط ہے جس طرح خدا تعالیٰ کے وجود کا تصور کبھی ذات کے لحاظ سے ہوتا ہے کبھی ان صفات کے لحاظ سے جنہیں مخلوق کو کسی قسم کی بھی قدرت نہیں دی گئی۔ کبھی ان صفات کے لحاظ سے جنہیں بظاہر بندے بھی شریک ہوتے ہیں اسلئے سب امور کو مد نظر رکھ کر شرک کی مختلف اقسام کی تعریف الگ الگ ہی کرنی چاہئے +

شرک کا رد شرک کی تعریف بیان کر نیکی بعد میں اس سوال کو لیتا ہوں کہ مشرکانہ خیال کا رد کس طرح کیا جائے؟ مینے اس سوال پر بھی غور کیا ہے اور اس نتیجہ پر پہنچا ہوں کہ یہ سوال بھی نہایت پیچیدہ ہے۔ میری نزدیک عوام الناس اسکے متعلق فلسفیانہ اور ہار یک بحثوں کو سمجھ نہیں سکتے اور چونکہ لوگ فلسفیانہ بحثوں میں ہی اکثر پڑھاتے ہیں اسلئے عوام الناس کو چند فائدہ نہیں ہوتا۔ شرک کے مقابلہ کا اصل طریق فطرت انسانی سے اپیل ہے خدا تعالیٰ نے شرک کے خلاف انسان کی فطرت میں مادہ رکھا ہے اور اسکے پاس اپیل رائگان نہیں جاتی ایک آدمی سے بھی بجائے فلسفیانہ بحث کر نیکی اگر اس کی عقل اور ضمیر سے اپیل کرتے ہوئے

اس کی توجہ کو اس طرف پھیرا جائے تو وہ بہت جلد حق کی طرف رجوع کرتا ہے۔ قرآن کریم نے اسی طریق پر زیادہ زور دیا ہے۔ بجائے اسپر بحث کرنیکے کہ خدا کا شریک ہو سکتا ہے یا نہیں۔ لوگوں کو یہ توجہ دلائی ہے کہ خدا تعالیٰ کے احسانات کو یاد کرتے ہوئے دوسروں کو اسکے برابر قرار نہ دوا اور پھر ان چیزوں کی کمزوریوں کی طرف توجہ دلائی ہے جنکو لوگ خدا کا شریک قرار دیتے تھے اور اس طرح لوگوں کی صحیح فطرت کو اکسایا ہے جسکا اثر یہ ہوا کہ ملک کا ملک شرک کو چھوڑ کر توحید کی طرف لوٹ آیا۔

اصل بات یہ ہے کہ خدا تعالیٰ نے ایک قانون قدرت بنایا ہے اور جو طاقتیں کسی کو دینی تخصیص وہ دے دی ہیں۔ ان سے الگ جو کام انسان کرنا چاہتا ہے۔ اسکے کرنے کی طاقت خدا اپنے قبضہ میں رکھی ہے۔ یا کہ اس کی طرف انسان کی توجہ ہو۔ اگر سب کچھ انسان خود کر لیں۔ تو اس کی طرف کون توجہ کرے پس خدا تعالیٰ نے قانون قدرت بنا دیا۔ اور پھر یہ فیصلہ کر دیا کہ اگر کوئی اسمیں فرق کرنا چاہے تو وہ مجھ سے دعا کرے اسکے بدلنے کی طاقت میں کسی اور کو نہیں دوں گا۔ پس صرف ایک ذریعہ دعا کا انسان کے ہاتھ میں رکھا گیا ہے اور دعا صرف خدا تعالیٰ سے کی جاتی ہے اور کسی سے نہیں۔

دوسرے دعا کرانا۔ اگر کوئی کہے کہ پھر دوسرے سے دعا کرنا بھی ناجائز ہونا چاہئے۔ یہ کیوں جائز ہے؟ اس کا جواب یہ ہے کہ اس کی اجازت دینے میں ایک حکمت مخفی ہے۔ اگر یہ حکمت نہ ہوتی تو دوسرے سے دعا کرنا بھی شرک ہوتا۔ اور وہ یہ ہے کہ اکثر انسان کمزور ہوتے ہیں وہ خود اپنے پاؤں پر کھڑے نہیں ہو سکتے اور ان کے لئے کسی نمونے کی ضرورت ہوتی ہے۔ اگر نمونہ نہ ہو تو انکا خدا تک پہنچنا مشکل ہو جائے پس خدا تعالیٰ نے دعا کی قبولیت کے مدارج مقرر کر دیئے ہیں تاکہ لوگ صحبت صالح کی جستجو کریں اور بد صحبت سے اجتناب کریں۔ کیونکہ یہ قدرتی بات ہے کہ جب کوئی شخص دیکھیں گا کہ ایک شخص کی دعا زیادہ قبول ہوتی ہے تو اس کی طرف توجہ کریگا اور اس کی صحبت کو قبول کریگا اس کا نتیجہ یہ ہوگا کہ اسکے اعمال میں درستی پیدا ہونے لگیگی۔ دوسرے دعا کرانیوالا کبھی یہ فرض نہیں کرتا کہ اس شخص کو خدا تعالیٰ نے کوئی طاقت دیدی ہے بلکہ یہ سمجھتا ہے کہ اس کی دعا کو بوجہ اس کی نیکی کے خدا زیادہ سنتا ہے۔ مگر یہ ضرور شرط ہے کہ جس سے انسان

دعا کرانے اسکے متعلق یہ خیال ہرگز نہ کرے کہ اسکی سبب عاقل اللہ تعالیٰ سنتا ہے۔ اگر ایسا سمجھیں گے تو وہ مشرک ہو جائیگا خدا تعالیٰ کے استغناء کو اسے ضرور مد نظر رکھنا چاہئے +

مردہ سے دعا کرنا
شکر سے

یہ کہا جاسکتا ہے کہ اگر دوسرے سے دعا کرنا شرک نہیں اور ادھر یہ بھی کہا جاتا ہے کہ مردے سنتے ہیں اور احادیث سے بھی یہ امر ثابت ہے، تو پھر کیا وجہ ہے کہ مردوں سے دعا کرنا شرک ہی؟ اسکا جواب یہ ہے کہ ان امور کیلئے کسی زندہ سے التجا کرنا بھی شرک ہے جو خدا تعالیٰ نے اپنے ماتھے میں رکھی ہیں اور طبعی قانون سر ہالائیں پس مردے کیونکر جائز ہو سکتا تھا زندہ سے انسان دعا کرتا نہیں بلکہ اس سے دعا کراتا ہے۔ اگر کہا جائے کہ مردے سے دعا کرنا تو پھر شرک نہ ہوا؟ اسکا جواب یہ ہے کہ مردے کو سنتے ہیں مگر ان کا سننا خدا تعالیٰ کے خاص حکم کے ماتحت ہوتا ہے وہ انسانوں کی طرح ہر اک بات جو انکی قبر پر کہی جائے نہیں سنتے۔ ہاں انکی روح کو اپنے دنیوی عزیزوں سے ایک تعلق پیدا کرانیکے لئے بعض امور ان کو سنائے جاتے ہیں۔ پس ایسے وجودوں سے دعا کرانے کی خواہش کرنا جنکا ہر اک بات سننا بھی یقینی نہیں بلکہ خدا کے خاص حکم کے ماتحت ان کو باتیں سنائی جاتی ہیں۔ اپنے وقت کو ضائع کرنا ہے۔ اتنی دیر انسان خدا سے ہی کیوں دعا نہ کرے ہاں اگر کشف یا وحی سے کسی انسان کو کسی مردہ بزرگ کی زیارت کرائی جائے اور اس پر منکشف ہو جائے کہ اسے اسکے لئے دعایا شفاعت کی توفیق دی جائیگی اور وہ اس سے دعا کیلئے کہے تو یہ جائز ہوگا بلکہ یہ خدا تعالیٰ کی حکمتوں میں سے ایک حکمت ہوگی جسے وہی لوگ سمجھ سکتے ہیں جنکو خدا تعالیٰ کی طرف سے باریک روحانی علم دیا گیا ہے۔ اگر یہ حالت نہ ہو تو جو شخص اس خیال سے مردہ سے دعا کراتا ہے کہ وہ ضرور اس کی باتیں سن رہا ہے اور ضرور دعا کریگا اور ضرور اسکی سنی جائیگی وہ مشرک ہے اور شرک کا نہ فعل کرتا ہے۔ اور جو شخص سمجھتا ہے کہ طبعی قانون کے ماتحت رہے یہ اور دنیا میں ہیں خدا کا خاص فعل ان کو دنیا کی آوازیں سناسکتا ہے اور خدا کی خاص اجازت سے ہی یہ دعا کر سکتے ہیں اور خدا چاہے تو ان کی سنے اور چاہے تو نہ سنے تو ایسے شخص کا مردہ سے دعائی خواہش کرنا شرک نہ ہوگا۔ ہاں بسا اوقات ایک عبت فعل اور وقت کا ضائع کرنا ہوگا اور بسا اوقات مکروہ ہوگا اور بسا اوقات ناجائز ہوگا گو شرک کی حد تک نہ پہنچے۔ کیونکہ دوسرے

دعا کرنے کی اصل حکمت صحبت صالح کی طرف توجہ دلانا ہے۔ اگر مردوں سے دعا کرانیکا دروازہ کھلا ہو تو زندوں سے دعا کرانیکا رواج اور اس طرح صحبت صالح سے فائدہ اٹھانیکا رواج بہت کم ہو جائیگا اور اس سے دنیا کی روحانی ترقی کو نقصان پہنچے گا۔ میرے نزدیک زندہ سے دعا کرانیکا فائدہ خواہ وہ وفات یافتہ سے بہت ہی کم درجہ پر کیوں نہ ہو۔ بہت زیادہ ہوگا بشرطیکہ یہ تسلیم کر لیا جائے کہ مردہ سے دعا کرانیکا اس موقع پر اسے کوئی فائدہ ہوا ہے۔

مردہ سے دعا کرانیکا جو استثناء دینے بیان کیا ہے اس کی مثال حضرت مسیح موعود علیہ السلام کی زندگی میں ملتی ہے۔ آپ کو بعض کشوف کے ذریعہ حضرت رسول کریم صلی اللہ علیہ وسلم اور حضرت مسیح ناصری سے ملا یا گیا اور ان سے دعا کی خواہش کرائی گئی جسے اپنے اپنی بعض تحریروں میں اور نظم و نثر میں بیان کیا ہے اور جاہل اور نادان خشک ملاؤں نے اس پر اعتراض کیا ہے۔

کیا شرک بخشا نہیں جائیگا جبکہ میں نے اس امر پر خاص زور دیا ہے کہ شرک ایک نہایت باریک سوال ہے تو یہ شبہ پیدا ہو سکتا ہے کہ ایسے باریک سوال پر اس قدر سخت گرفت کیوں رکھی ہے کہ وہ بخشا ہی نہیں جائیگا؟ اس کا جواب یہ ہے کہ خدا تعالیٰ کا ہرگز یہ منشا نہیں کہ شرک باوجود توبہ کے نہیں بخشا جائیگا۔ کوئی گناہ بھی ایسا نہیں کہ جو توبہ سے بخشا نہ جائے جہاں اللہ تعالیٰ فرماتا ہے کہ شرک نہیں بخشا جائیگا تو اسکے صرف یہ معنی ہیں کہ بعض گناہ ایسے ہیں جو بعض نیکیوں کے مقابلہ پر آکر انسان کی روحانی ترقیات میں روک نہیں بنتے۔ پس باوجود ان کے انسان نجات پا جائیگا مگر شرک ان گناہوں میں سے نہیں ہے۔ اگر ایک انسان مشرک ہو تو خواہ دوسرے اعمال اسکے کس قدر بھی اچھے کیوں ہوں اسے اپنی روحانی پاکیزگی کیلئے جدوجہد کرنی پڑے گی اور ایسے حالات میں سے گزرنا پڑیگا کہ جنہیں سے گزرے بغیر روح اگلے جہان میں اپنی امراض کو دور نہیں کر سکیگی۔ اور پھر یہ بھی بات ہے کہ یہ حکم شرک جلی کیلئے ہے نہ کہ شرک خفی کیلئے۔ شرک خفی کے متعلق اس کی نیت اور کوشش کو دیکھا جائیگا۔

مشرک کے خلاف فتران کا طریق شرک کے خلاف لوگ چونکہ غلط بحثوں میں پڑ جاتے ہیں اسلئے ان کی بحثوں کا نتیجہ قطعی نہیں نکلتا۔ مگر جیسا کہ میں مختصر اور پر ذکر کر آیا ہوں اس مسئلہ کے متعلق بحث زیادہ تر تفصیلی کرنی چاہئے۔ مثلاً بجائے اس پر بحث کرنے کے

کہ سجدہ کرنا چاہئے یا نہیں اس پر بحث کرے کہ وہ کونسا دُعا ہے جو سجدہ کا مستحق ہے اسکو ہمارے سامنے پیش کرو۔ قرآن کریم نے اسی طریق کو اختیار کیا ہے۔ جس کی وجہ سے مشرک کا ناطقہ اس طرح بند ہو گیا ہے کہ اب موجد کے سامنے اسکی زبان نہیں کھل سکتی۔ مثال کے طور پر میں مندرجہ ذیل آیت کو پیش کرتا ہوں۔ اللہ تعالیٰ فرماتا ہے۔ مَا تَعْبُدُونَ مِن دُونِہِ اِلَّا اَسْمَاءُ سَمَیْمٌ مِّمَّہَا اَنْتُمْ وَاَبَاؤُکُمْ مَّا اَنْزَلَ اللہُ بِہَا مِنْ سُلْطٰنٍ اِنْ اِلَہٌ اِلَّا اللہُ اَمْرًا کَلَّا تَعْبُدُوْا اِلَّا اَیَّاهُ۔ ذٰلِکَ الدِّیْنُ الْقَیِّمُ وَلٰکِنَّ اَکْثَرَ النَّاسِ لَا یَعْلَمُوْنَ (۱۲ - ۲۰) یعنی تم لوگ سوائے چند ناموں کے جو تم نے اور تمہارے آباء نے آپ ہی رکھ لئے ہیں اور کسی کی عبادت نہیں کرتے۔ خدا تعالیٰ نے ان کے متعلق کوئی دلیل نہیں نازل کی۔ اپنی طاقتیں دینے کا اختیار خدا تعالیٰ کے اختیار میں ہے نہ کہ تمہارے اختیار میں پھر ان کو کسے طاقتیں دیدیں خدا تعالیٰ کی طرف سے آئیوالے سب انبیاء تو یہی تعلیم دیتے چلے آئے ہیں کہ اس کی پرستش کرو یہی سیدھا اور پکا طریق ہے لیکن اکثر لوگ علم نہیں رکھتے۔

اس آیت میں بتایا گیا ہے کہ ہم یہ بحث نہیں کرتے کہ خدا کے سوا کوئی پرستش کے قابل یا نہیں۔ ہمیں یہ بتادو کہ کیا جن جن بتوں کی تم پوجا کرتے ہو ان میں خدا کی طاقت آگئی ہے اگر یہ ثابت کر دو کہ وہ بیٹے دینے کی طاقت رکھتے ہیں۔ انسانوں کے دکھ دور کر سکتے ہیں۔ تو انکے معبود ماننے میں کیا عذر ہو سکتا ہے؟ لیکن اگر ان میں کچھ بھی طاقت نہیں۔ تو وہ معبود کیسے اور ان کی پرستش کیسی؟ فرماتا ہے۔ مشرکوں سے یہی پوچھو کہ جنکو تم خدا کا شریک بناتے ہو انکو خدا ہونے کی دلیل پیش کرو۔ جب خدا کی اسے اختیار خدا ہی دے سکتا ہے۔ اور وہ فرماتا ہے کہ اِنَّ اللہَ اِلَہٌ۔ سب اختیار میرے ہی پاس ہیں۔ تو ان کے پاس کچھ نہ ہوا۔ مگر تم کہتے ہو کہ وہ یہ بات کرتے ہیں۔ یہ کام کرتے ہیں۔ اسلئے ثبوت دو کہ واقع میں انہیں بعض خدائی طاقتیں ہیں؟۔

ایک اور جگہ خدا تعالیٰ فرماتا ہے۔ هٰذَا خَلَقَ اللہُ فَاَرَوٰنِیْ مَاذَا خَلَقَ الذِّیْنَ مِنْ دُوْنِہِ۔ (سورہ النازع) خدا کی مخلوق تو ظاہر ہی ہے۔ اگر ان میں بھی کچھ طاقت ہی جنکو تم معبود بناتے ہو تو دکھاؤ انہوں نے جو کچھ پیدا کیا ہے وہ کہاں ہے؟

شاید اس موقع پر کسی کے دل میں خیال گزے کہ قرآن کریم سے معلوم ہوتا ہے کہ آدم کو سامنے

فرشتوں کو سجدہ کا حکم دیا گیا تھا اور یوسف علیہ السلام کو ان کے والد نے سجدہ کیا تھا۔ اگر غیر اللہ کے سامنے سجدہ کرنا ناجائز ہے تو پھر ایسا کیوں ہوا؟ اس کا جواب یہ ہے کہ سجدہ کے معنی اطاعت کے بھی ہیں۔ فرشتوں سے کہا گیا تھا کہ آدم کی اطاعت کرو۔ اور حضرت یوسفؑ کے متعلق جو آیت ہے اس کے یہ معنی ہیں کہ یوسفؑ کی ترقی دیکھ کر اور ان کو سلامت پا کر ان کے والد نے شکر یہ کے طور پر خدا کو سجدہ کیا یہ کہ یوسف علیہ السلام کو سجدہ کیا۔

شُرک کی سخت ناپسندیدگی کی وجہ اب میں یہ بتاتا ہوں کہ شرک کو اتنا ناپسند کیوں کیا گیا ہے؟ کہ سارے قرآن میں اس پر نفرت کا اظہار کیا گیا ہے۔

اول یہ کہ خدا کا شریک بنانے سے اس کی غیرت بھڑکتی ہے اور وہ پسند نہیں کرتا کہ اس کی شان کسی اور کو دی جائے۔ اور غیرت بھی اعلیٰ صفات میں سے ہے۔ اور اس کا پایا جانا خدا تعالیٰ کے کامل الصفات ہونے پر دلالت کرتا ہے نہ کہ نقص پر۔

دوم۔ بندوں پر رحم اور مہربانی بھی شرک سے روکنے کا باعث ہے۔ اگر لوگ خدا کے سوا اور معبودوں پر بھی یقین رکھیں گے تو اکثر کم ہمتی کی وجہ سے (تجربہ سے معلوم ہوتا ہے۔ کہ اکثر ایسے ہی ہوتے ہیں) کہہ دیں گے کہ ہمارے لئے اتنا ہی کافی ہے کہ ہم نے چھوٹے خداؤں کو خوش کر لیا۔ اس سے آگے جا کر کیا کرنا ہے۔ اور اس طرح خدا تعالیٰ کی عبادت سے جو روحانی تزیینات کیلئے ضروری ہے محروم ہو جائیں گے۔ پس لوگوں کو ہلاکت سے بچانے کیلئے شرک کے دور کرنے کی طرف اللہ تعالیٰ دوسرے امور کی نسبت زیادہ توجہ فرماتا ہے۔

سوم۔ یہ کہ جو امور معبودان باطلہ میں تسلیم کئے جاتے ہیں اگر فی الواقع خدا کے سوا اور وجودوں میں پائے جائیں تو اس کے یہ معنی ہونگے کہ خدا تعالیٰ نے اپنے اور بندوں کے درمیان حجاب اور پردے پیدا کر چھوڑے ہیں حالانکہ بنی نوع انسان کو پیدا ہی قرب الہی کے حصول کیلئے کیا گیا ہے۔ پس شرک کی وجہ سے چونکہ محبت الہی کم ہو جاتی ہے اور پیدائش کی غرض پوشیدہ ہو جاتی ہے۔ یوں معلوم ہوتا ہے گویا اللہ تعالیٰ اپنے اور بندوں کے درمیان روک پیدا کرنی چاہتا ہے اسلئے خدا تعالیٰ اس غلط عقیدہ کو مٹا کر انسان کے دل میں اپنی کامل محبت پیدا کرنی چاہتا ہے جو بلا توجہ پر ایمان لانے کے ہو ہی نہیں سکتا۔

جو تھے یہ کہ شرک سے جھوٹ۔ جہالت اور بزدلی پیدا ہوتی ہے اور اللہ تعالیٰ نہیں چاہتا کہ اسکے بندے ان گناہوں میں مبتلا ہوں اسلئے وہ اس ناپاکی کو دور فرماتا ہے۔ جھوٹ شرک میں یہ ہے کہ جو طاقتیں خدا نے کسی کو نہیں دیں ان کی نسبت کہا جاتا ہے کہ فلاں فلاں شخص پلچرپا ہے وہ موجود ہیں۔ جہالت اسلئے کہ جن چیزوں کو خدا تعالیٰ نے انسان کے فائدہ کیلئے اور محبت کیلئے بھیجا ہے انہیں وہ اپنا افسر اور حاکم سمجھ کر ان سے فائدہ اٹھانے سے محروم ہو جاتا ہے اور ایسے ذرائع سے ان سے نفع حاصل کرنا چاہتا ہے جس طریق سے وہ نفع حاصل نہیں کر سکتا اور بزدلی اسلئے کہ جن وجودوں سے اسے ڈرنے کی کوئی وجہ نہیں جن سے اسے کوئی نقصان نہیں پہنچ سکتا وہ ان سے کانپتا اور لرزتا ہے +

حق یہ ہے کہ شرک انسان کا نقطہ نگاہ بہت ہی محدود کر دیتا ہے اور اس کی ہمت کو گرا دیتا ہے اور اسکے مقصد کو ادنیٰ کر دیتا ہے۔ مشرک انسان یہ خیال کرتا ہے کہ وہ براہِ راست خدا تعالیٰ تک نہیں پہنچ سکتا حالانکہ اور اسے کسی واسطہ کی ضرورت ہے حالانکہ اللہ تعالیٰ نے اپنے اور انسان کے درمیان کوئی واسطہ نہیں رکھا وہ سب انسانوں سے یکساں محبت کرتا ہے۔ ہاں اگر انکے اعمال میں فرق ہو تو بے شک وہ اعمال کے لحاظ سے تعلق میں بے شک فرق کرتا ہے لیکن بلحاظ بندہ ہونے کے کافرا و مومن سے اسکا یکساں سلوک ہے اور سب کیلئے اسکے دروازے کھلے ہیں جو چاہے اسکے قرب کی تلاش کرے۔ وہ نہیں چاہتا کہ انسان اور اسکو درمیان کوئی واسطہ بن کر کھڑا ہو۔ خواہ وہ نبی ہی کیوں نہ ہو۔ بلکہ یہ چاہتا ہے کہ انسان خود اس کے سامنے آئے۔ اب دیکھو کہ کوئی بادشاہ اپنی رعایا سے چاہے کہ وہ خود اس سے بات کریں اور وہ دوسروں سے جا کر کہیں کہ ہم ہمارا کام کر دو۔ ہم بادشاہ کے پاس نہیں جاتے تو کیا وہ پسند کریگا؟ یہ خیال غلط ہے کہ بادشاہ سب سے تعلق نہیں رکھ سکتے آخر ان کے نائب مقرر ہوتے ہیں کیونکہ بادشاہ انسان ہوتا ہے اور اس کی طاقتیں محدود ہوتی ہیں مگر خدا تعالیٰ کی طاقتیں محدود نہیں ہیں۔ بادشاہ کیلئے سب سے تعلق رکھنا ممکن نہیں مگر خدا تعالیٰ کی طاقت اور قدرت میں ہے کہ وہ سب سے براہِ راست تعلق رکھے اور وہ پسند نہیں کرتا کہ اسکے اور بندوں کے درمیان کوئی خجاب بنے۔ کیونکہ اسے انسان کو پیدا ہی اسلئے کیا ہے کہ وہ اسکا قرب حاصل کرے +

دیکھو تو جید پرایان لا کر انسان کی نظر کس قدر وسیع ہو جاتی ہے۔ اسکا ایک ہی مقصد ہوتا ہے کہ اسکا تعلق براہ راست خدا تعالیٰ سے ہو اسے خدا تعالیٰ سے ملنے کیلئے کسی شفیع کی ضرورت نہیں نہ کسی نبی کی نہ کسی ولی کی ۵

نبیوں کی اطاعت کی وجہ

اس موقع پر کہا جاسکتا ہے کہ اگر یہ بات ہے۔ تو نبیوں کی اطاعت کیوں کی جاتی ہے؟ اسکا جواب یہ ہے کہ اطاعت اور چیز ہے اور وسیلہ ڈھونڈنا اور رستہ ہے۔ اطاعت تو یہ ہے کہ جس رستے پر وہ چلتے ہیں ہم بھی اس راستہ پر چلیں یا متفقہ عمل کیلئے اس نظام کی پابندی کریں جسے وہ مقرر کرتے ہیں۔ مگر وسیلہ یہ ہے کہ خدا تعالیٰ کسی شخص کو اسلئے پیدا کرے یا اس عہدہ پر مقرر کرے کہ اس کی اجازت کے بغیر کوئی اندر نہ آ سکے یا یہ کہ اپنے بعض خلیفہ سے دیدے تا وہ بھی خدا کی بعض صفات کے ذریعہ سے دنیا میں تصرف کرے۔ نبیوں کی مثال یہ کہ جیسے ایک واقعہ راہ ایسے شخص کو جو کسی مقام کا رستہ نہ جانتا ہو اپنے ساتھ لیجا کر راستہ دکھا دے دنیا کا کوئی شخص نہ کہیگا کہ یہ رستہ دکھانیوالا شخص درمیانی اور وسیلہ ہے۔ وہ راہنما کہلاتا ہے رہبر کہلا سکتا ہے استاد کہلا سکتا ہے مگر وہ درمیانی ہرگز نہیں ہے۔ وہ خدا تعالیٰ کی طاقتوں پر تصرف نہیں ہے۔ رسول لوگوں کو بلانے آتا ہے نہ کہ ان کے سامنے دروازہ بند کر کے کھڑے ہو جانے کیلئے ۵

خلفاء کا تعلق بھی انبیاء سے یہی ہوتا ہے وہ انبیاء کی تعلیم پر لوگوں کو عمل کرائنے اور نظام قائم کرنیکے لئے ہوتے ہیں نہ کہ نبیوں اور لوگوں کے درمیان روک ہوتے ہیں۔ یہی نکتہ تھا جسکو بیان کرتے ہوئے حضرت احمد سرہندی رحمۃ اللہ علیہ کے منہ سے نکل گیا تھا کہ ۵

پنجہ در پنچہ خدا دارم من چہ پروائے مصطفیٰ دارم

ایسے نیک انسان کے متعلق یہ نہیں کہہ سکتے کہ وہ رسول کریم صلی اللہ علیہ وآلہ وسلم کی بے ادبی کرے گا۔ ان کا دوسرا کلام ہرگز اس امر کی تصدیق نہیں کرتا کہ وہ رسول کریم صلی اللہ علیہ وسلم کے بے ادبی تھے جو کچھ انہوں نے کیا ہے اس کا یہی مطلب ہے کہ خدا تعالیٰ نے اپنے ملنے کا راستہ نب کے لئے کھلا چھوڑا ہے اس غرض کیلئے کسی وسیلے کی اسے ضرورت نہیں خواہ رسول کریم صلی اللہ علیہ وسلم ہی کیوں نہ ہوں اور اس میں کیا شک ہو کہ انسان کو قرب الہی کے حصول کیلئے کسی وسیلہ کی

ضرورت نہیں گونہوں نے اور رہنما کی اسے ضرورت ہے۔

انسان کو پیدا کرنا کی غرض غرض بندہ کو خدا تعالیٰ نے اسلئے پیدا کیا ہے کہ اپنی صفات کی اس پر جلوہ گری کرے۔ جیسے آئینہ بناتے ہیں تاکہ اس میں اپنا عکس دیکھا جاسکے۔ اگر کوئی اس پر عکس نہ پڑتے دے۔ تو اس شخص پر کس قدر غصہ آتا ہے۔ اسی طرح خدا اور بندہ کے درمیان اگر کچھ حائل ہو تو اسے خدا ناپسند کرتا ہے۔

بچپن میں مینے ایک رویا دیکھی تھی کہ میں ایک جگہ لیکچر دے رہا ہوں۔ اور یہ بیان کر رہا ہوں کہ خدا بندہ کے ساتھ اسی طرح تعلق رکھتا ہے جیسے انسان آئینہ سے۔ پھر کہتا ہوں کہ دیکھو اگر ایک شخص کا آئینہ خراب ہو جائے اور وہ اس میں چہرہ دیکھنا چاہے مگر چہرہ نظر نہ آئے تو وہ کیا کرے گا یہی کہ وہ اسے زور سے اٹھا کر زمین پر دے مارے گا اور اسے چکنا چور کر دیگا۔ اور اس وقت میں اپنے ہاتھ میں ایک آئینہ دیکھا جسے زور سے زمین پر دے مارا اور وہ ٹکڑے ٹکڑے ہو گیا اور اس کے ٹوٹنے کی زور سے آواز آئی۔

میری اس خواب کی یہی تعبیر تھی کہ بندہ کا دل اللہ تعالیٰ کا آئینہ ہے اس میں اللہ تعالیٰ کی صفات جلوہ گر ہوتی ہیں اور بجائے اسکے کہ وہ اپنے اور بندے کے درمیان خود کسی کو کھڑا کرے اگر کوئی خود آکھڑا ہو تو خدا تعالیٰ اسے ناپسند کرتا ہے۔ بنی کی اطاعت کا حکم دینے کی مثال ایسی ہے کہ جیسے کسی کو کہیں کہ آئینہ صاف کر دو اور شرک جو وسیلہ قرار دیتا ہے اس کی مثال ایسی ہے جیسے کوئی آئینہ پر گردہ ڈال دے یا اسے سیاہ کر دے۔ ہم لوگ آئینہ میں اور رسول کریم صلی اللہ علیہ وآلہ وسلم میں صاف کر کے خدا کے سامنے کرینوالے ہیں کیونکہ انہوں نے خاص قربانی اور خاص اطاعت کے اس طریق کو معلوم کر لیا ہے جس سے انسان خدا تک پہنچ سکتا ہے وہ ہمیں رستہ بتاتے ہیں اور ہم انکے پیچھے چلتے ہیں۔ لیکن شرک ایک روک تھام جو خدا اور بندہ کے درمیان حائل ہو جاتی ہے۔

صفات الہیہ کیا ہیں؟ شرک کا ذکر کرنے کے بعد میں اب صفات الہیہ کا ذکر کرتا ہوں۔

پہلا سوال یہ ہے کہ صفات الہیہ میں صفات الہیہ وہ اسمائیں کہ جنکے ذریعہ سے بندے اور خدا تعالیٰ کا تعلق بتایا جاتا ہے یا خدا تعالیٰ کے مقام تنزیہ یا نزول کی کیفیت بتانی جاتی ہے۔

یعنی وہ اپنی ذات میں کیا کمال رکھتا ہے اور بندوں سے کس طرح معاملہ کرتا ہے۔ اللہ تعالیٰ فرماتا ہے۔ **هُوَ اللَّهُ الَّذِي لَا إِلَهَ إِلَّا هُوَ الْمَلِكُ الْقُدُّوسُ السَّلَامُ الْمُؤْمِنُ الْمُهَيَّمُ الْعَزِيزُ الْجَبَّارُ الْمُتَكَبِّرُ سُبْحَانَ اللَّهِ عَمَّا يُشْرِكُونَ**۔ **هُوَ اللَّهُ الْخَالِقُ الْبَارِئُ الْمُصَوِّرُ لَهُ الْأَسْمَاءُ الْحُسْنَى**۔ **يُسَبِّحُ لَهُ مَا فِي السَّمَوَاتِ وَالْأَرْضِ وَهُوَ الْعَزِيزُ الْحَكِيمُ** (حشر ع) وہ اللہ ہے جس کے سوا اور کوئی معبود نہیں بادشاہ ہے پاک ہے سلامتی کا مرتبہ ہے۔ امن دینے والا ہے محافظ ہے غالب ہے نقصان کی اصلاح کرنے والا ہے بلند مرتبہ ہے اللہ پاک ہے ان کے شرکاء خیالات سے وہ اللہ ہے خالق شکل بنانے والا صورتیں دینے والا اسکے اندر تمام اچھی صفات پائی جاتی ہیں اور وہ غالب ہے اور حکمت والا ہے۔

یہ وہ نام ہیں جنکے ذریعہ سے خدا تعالیٰ بندوں سے تعلق رکھتا ہے۔ یا جن کے ذریعہ تمہارے لئے اپنے قرب کا سامان پیدا کرتا ہے یا جنکے ذریعہ بندہ کو اپنے سے جدا ثابت کرتا ہے نام عربی میں صفت کیلئے بھی آتا ہے۔ اور خدا تعالیٰ کے جو نام قرآن اور احادیث میں آئے ہیں ان سے مراد صفات ہی ہیں اور ان میں سے **مُوَلَّى** **مُوَلَّى** **نَامٌ** **قُدُّوسٌ** **سَلَامٌ** **مُؤْمِنٌ** **مُهَيَّمٌ** **عَزِيزٌ** **جَبَّارٌ** **مُتَكَبِّرٌ** **خَالِقٌ** **بَارِئٌ** **مُصَوِّرٌ** **حَكِيمٌ** **عَلِيمٌ** **ذَرَّاقٌ** **سَمِيعٌ** **بَصِيرٌ** **حَفِيفٌ** **كَرِيمٌ** **مُحِيٌّ** **قَيُّومٌ** **رُؤُوفٌ** **رَحِيمٌ** **غَنِيٌّ** **صَمَدٌ** **وَدُودٌ** ان ناموں کے بتانے کی غرض یہ ہے کہ بندہ ان ناموں کے ذریعہ سے معلوم کر سکے کہ وہ خدا سے کس کس طرح تعلق پیدا کر سکتا ہے۔

خدا کیلئے نام تجویز کرنا اب ایک سوال پیدا ہوتا ہے۔ اور وہ یہ کہ خدا نے کہا ہے کہ میرے اچھے نام ہیں تو کیا ہم خود بھی کوئی اچھا نام دیکھ کر خدا کی طرف منسوب کر دیا کریں؟ میرے نزدیک ایسا نہیں کرنا چاہئے۔ وجہ یہ کہ اس میں بڑی بڑی غلطیاں سرزد ہو جاتی ہیں۔ خدا تعالیٰ فرماتا ہے۔ **وَلِلَّهِ الْأَسْمَاءُ الْحُسْنَىٰ وَذُرَّالْزَنِّ يَحْدُونَ فِي أَسْمَائِهِ سَبْحُونَ** ماکانوا يعملون (اعراف ع) تمام صفات حسنہ خدا کی ہیں۔ اور تم ان لوگوں کو جو خدا تعالیٰ کے ناموں کے اپنی طرف سے باتیں بنا لیتے ہیں تم ان کو چھوڑ دو۔

چونکہ انسان جب خود عقل سے صفات الہیہ پر غور کرتا ہے تو کچھ کا کچھ بنا لیتا ہے اس طرح کرنا ٹھیک نہیں۔ ہاں اگر کوئی شخص جو شجاعت میں ایسا کر بیٹھے تو ہم اسے بھی

نہیں کہیں گے۔ جیسے مثنوی والے نے ایک قصہ لکھا ہے کہ ایک گڈہ یا کہ رہا تھا کہ اگر خدا مجھے
 ملجائے تو میں اسکی جوئیں نکالوں۔ اسے دودھ پلاؤں۔ اسکے پاؤں دباؤں۔ حضرت موسیٰ نے
 پاس سے گذرتے ہوئے جب یہ سنا تو اسے ڈانٹا کاس طرح نہ کہو۔ خدا تعالیٰ نے حضرت موسیٰ
 کو فرمایا۔ تم نے اسکا دل کیوں تولیا۔ اسکا اسقدر علم تھا یہ اپنے علم کے مطابق اظہار محبت
 کر رہا تھا۔ لیکن اگر یہی خیال جو جوش محبت میں گڈہ یا نظام کر رہا تھا اس کا عقیدہ بنجاتا تو
 دوسرے لوگ بھی اسکو سیکھتے تو خدا تعالیٰ کے متعلق کیسا بھدا خیال دنیا میں باقی رہجاتا چنانچہ
 ہندوؤں میں اسی قسم کے خیالات نے بڑی ابتری پھیلانی ہوئی ہے۔ وہ کہتے ہیں کہ جب
 پریشور سوتا ہے تو لچھی اسکے پاؤں سہلاتی ہے۔ چونکہ ان کو دولت سے بہت محبت ہے۔ اسلئے
 انہوں نے سمجھا کہ پریشور کی بھی یہی حالت ہوگی اسلئے انہوں نے سب سے بڑی عظمت خدا کی یہی
 سمجھی کہ جب وہ سوتا ہوگا تو لچھی جسے وہ دولت کی دیوی سمجھتے ہیں۔ پریشور کے پاس آتی اور اس کے
 پاؤں سیلاتی ہوگی۔

اسی طرح عیسائیوں کے عجیب و غریب خیالات ہیں۔ ابکل ان میں رواج ہے کہ لوگوں کو
 مذہب کی طرف توجہ دلانے کیلئے ناکہ کھاتے ہیں۔ ایک قصہ مشہور ہے جس میں یہ نقشہ کھینچا جاتا
 ہے کہ یسوع کو صلیب پر چڑھانے لگے ہیں۔ ایک دوسرا کہہ ہے جس میں خدا سورہا ہے۔ ایک شخص
 جاتا ہے اور جاکر دروازہ کھٹکھٹاتا اور کہتا ہے کہ باپ اٹھ بیٹا صلیب پر چڑھنے لگا ہے۔ پھر
 خدا آنکھیں ملتا ہوا اٹھتا ہے۔ اور کہتا ہے میری روح کو شیطان ہی لیجائے۔ اگر مجھے اس بات
 کا پتہ لگا ہو۔

پس پسندیدہ طریق یہی ہے کہ اپنی طرف سے خدا کے متعلق کوئی بات نہ تجویز کیجائے۔ جیسے
 خدا تعالیٰ فرماتا ہے وما قدر واللہ حق قدرہ کہ اپنی طرف سے خدا کے متعلق باتیں بنانے والو
 کچھ کچھ بنا دیتے ہیں۔ جیسے عیسائیوں نے اسے عادل بنایا۔ اور پھر کہہ دیا کہ وہ رحم نہیں کر سکتا
 دیکھو وہ کہاں سے کہاں نکل گئے۔ تو خدا تعالیٰ کے اسماء ہی درست ہو سکتے ہیں۔ جو خدا نے
 خود بتائے ہیں۔

خدا کے کسی فعل کو بھی نام نہیں بنانا چاہیے
 ایک اور سوال ہو سکتا ہے۔ اور وہ یہ کہ

اچھا ہم اپنی عقل سے تو خدا کا کوئی نام تجویز نہ کریں۔ لیکن جو باتیں خدا نے اپنی طرف خود منسوب کی ہیں۔ ان سے نام بنالیں تو کیا حرج ہے؟

میرے نزدیک اس طرح بھی نہیں کرنا چاہئے۔ کیونکہ خدا تعالیٰ کا فعل شرائط کے ساتھ مشروط ہوتا ہے۔ لیکن نام میں وہ بات نہیں ہو سکتی۔ جیسے آتا ہے یضیل بہ کثیراً اور دوسری جگہ فرما دیا و صا یضیل بہ الا الفاسقین۔ اب اگر کوئی خدا کو یا مضمیل کر کے مخاطب کرے تو یہ درست نہیں ہوگا۔ کیونکہ یضیل کا فعل ایک شرط کے ساتھ استعمال ہوا ہے جو نام سے ظاہر نہیں ہوتی۔ خدا تعالیٰ کے نام وہی ہو سکتے ہیں جو اسے خود بتائے ہیں۔ یا رسول کو حکم صلی اللہ علیہ وآلہ وسلم نے بتائے ہیں یا پھر مسیح موعود نے بتائے ہیں۔ کیونکہ خدا کے رسول اپنے پاس سے نام نہیں تجویز کرتے بلکہ الہام الہی سے انکو ان پر مطلع کیا جاتا ہے۔

صفات الہیہ کی اقسام اب میں یہ بتانا ہوں کہ صفات الہیہ چار قسم کی ہیں۔

اول وہ جنہیں خدا کی قدرتوں کا ذکر ہے اور یہ چار قسم کی ہیں۔ اول وہ جو بدء سے تعلق رکھتی ہیں یعنی ان میں خدا اور مخلوق کے تعلق کی ابتداء کا اظہار کیا ہے یعنی اس کی پیدائش اسکا وجود میں لانا وغیرہ۔ ابتدائی جیسے مادہ کو پیدا کیا۔ دوسری جو ایصال خیر سے تعلق رکھتی ہیں جیسے رحیم۔ رحمن وغیرہ۔ تیسری جو دفع شر سے تعلق رکھتی ہیں جیسے حفیظ۔ جہنم وغیرہ۔ چوتھی وہ جو نافرمانی پر سزا دینے کے متعلق ہیں۔

دوسری قسم کی صفات وہ ہیں جن سے خدا تعالیٰ اپنا منزہ عن العیوب ہونا بیان کرتا ہے جیسے کہ وہ نہ کسی کا بیٹا ہے نہ باپ۔ نہ کھاتا ہے نہ پیتا ہے نہ سوتا ہے۔ ان صفات میں زیادہ ان خیالات کا دفع مد نظر ہوتا ہے جو لوگوں میں خدا تعالیٰ کے متعلق رائج ہوتے ہیں اور غلط ہوتے ہیں یا جنکو انسان اپنے پر قیاس کر کے خدا تعالیٰ کی طرف منسوب کر سکتا ہے۔

تیسری قسم کی صفات وہ ہیں جنہیں خدا تعالیٰ اپنے ذاتی حسن کو بیان کرتا ہے۔ چوتھی قسم کی صفات وہ ہیں جنہیں خدا تعالیٰ اپنے وراء الوری ہونیکو بیان کرتا ہے۔ جیسے صفت احد ہے کہ وہ اس کے کامل طور پر ایک ہونے پر دلالت کرتی ہے کسی دوسرے وجود کے خیال کو بھی قریب پہنچنے نہیں دیتی۔

کیا خدا کی صفات انسانی صفات جیسی ہیں؟

اسیچنگہ ایک اور سوال پیدا ہوتا ہے کہ خدا تعالیٰ کی جو صفات
بیان کی گئی ہیں انہیں سے بہت سی ہیں جو انسان میں

بھی پائی جاتی ہیں جیسے مثلاً کہتے ہیں کہ خدا محبت کرتا ہے اسی طرح بندہ بھی محبت کرتا ہے
تو کیا اسکی محبت ہماری محبت جیسی ہی ہوتی ہے۔ یا جب کہتے ہیں کہ وہ سنتا ہے تو کیا ہماری طرح
ہی سنتا ہے۔ یا جب کہتے ہیں کہ وہ بولتا ہے تو کیا ہماری طرح ہی بولتا ہے؟

اسکے متعلق یاد رکھنا چاہئے کہ جو صفتیں ہم خدا تعالیٰ کی طرف منسوب کرتے ہیں۔ انکا
یہ مطلب نہیں کہ وہ صفات جیسی ہم میں پائی جاتی ہیں۔ یہی خدا میں بھی ہیں۔ بلکہ ان کے
ذریعہ سے صرف اس قدر سمجھنا مقصود ہوتا ہے کہ جس طرح مثلاً آنکھوں یا کانوں کے ذریعہ
سے ہمیں آواز یا صورت و شکل یا حرکت کا علم ہو جاتا ہے۔ اسی طرح خدا تعالیٰ کو بھی آواز
اور صورت و شکل یا حرکت کا علم ہوتا ہے کہ جس طرح انسان اپنے ارادہ کو زبان سے ظاہر کر سکتا
ہے خدا تعالیٰ بھی اپنا ارادہ ظاہر کرتا ہے۔ اس سے زیادہ مشابہت خدا تعالیٰ اور بندوں
کی صفات میں نہیں ہوتی اور اس سے ہرگز یہ مراد نہیں ہوتی کہ جن آلات سے بندہ کام لیتا ہے
خدا بھی لیتا ہے یا یہ کہ جو کیفیات ہمارے کے اندر پائی جاتی ہیں وہی نعوذ باللہ خدا تعالیٰ میں
بھی پائی جاتی ہیں۔ مثلاً غضب میں انسان کی کیفیت یہ ہوتی ہے کہ اسکے خون میں جوش
پیدا ہو جاتا ہے۔ اور وہ دل اور دماغ کی طرف چڑھتا ہے۔ مگر خدا کے متعلق جب یہ آتا ہے کہ
اسنے مثلاً یہود پر غضب کیا۔ تو اس سے ہرگز یہ مراد نہیں ہوتی کہ خدا کا بھی جسم ہے اور اس کے جسم
میں خون جوش میں آگیا ہے۔ بلکہ اس صفت کا مطلب صرف یہ ہے کہ جس طرح غضب ہماری بہت
سخت ناپسندیدگی پر دلالت کرتا ہے خدا تعالیٰ بھی بعض انسانی افعال کو ناپسند کرتا ہے اور
انکے مرتکبین سے بعض قسم کے تعلقات توڑ دیتا ہے۔ یا مثلاً محبت کا جذبہ ہے اس جذبہ کیساتھ
بھی انسان کے خون میں جوش پیدا ہو جاتا ہے۔ مگر اسکے ساتھ تنافر نہیں بلکہ رغبت پیدا ہوتی ہے
مگر خدا تعالیٰ کیلئے جب یہ لفظ استعمال کیا جائے تو اسکے ہرگز یہ معنی نہیں ہوتے بلکہ صرف یہ مطلب
ہوتا ہے کہ جس طرح ہمیں جس سے محبت ہو اس سے ہم اچھا سلوک کرتے اور اسے دکنوں اور بدیوں سے
بچاتے ہیں۔ اور آرام پہنچاتے ہیں۔ خدا تعالیٰ بعض اخلاص کے اخلاص اور محبت کی وجہ سے

ان سے اسی طرح کا معاملہ کرتا ہے +

اس سے معلوم ہوا کہ ان صفات کے ماتحت جو کام ہم کرتے ہیں وہی خدا بھی کرتا ہے لیکن کیفیت میں اختلاف ہے۔ گویا ظہور صفات ہیں تو اشتراک ہے لیکن وجود صفات میں اشتراک نہیں گویا باوجود لفظی مشارکت کے اللہ تعالیٰ اپنی ہر صفت کے لحاظ سے بھی لیس مکملہ شئی ہے اور لفظی مشابہت صرف بندوں کو سمجھانے کیلئے قبول کر لی گئی ہے +

صفات کے متعلق ایک یہ بھی سوال ہے کہ کیا وہ ہمیشہ ظاہر ہوتی رہتی ہیں یا کسی خاص زمانہ سے تعلق رکھتی ہیں۔ اس کا جواب یہ ہے کہ خدا تعالیٰ کی صفات معطل نہیں ہوتیں۔ مومنوں کو بشارت ہو کہ یہ کھڑکی اب بھی کھلی ہے۔ اور یہ دروازہ اب بھی بند نہیں +

خدا کی صفات
غیر محدود ہیں

صفات الہیہ کے متعلق یہ سوال بھی پیدا ہوتا ہے کہ کیا جس قدر نام قرآن مجید یا احادیث میں آچکے ہیں۔ خدا تعالیٰ کی صفات اس قدر ہیں یا اور بھی ہیں؟ اس کا جواب میرے نزدیک یہ ہے کہ خدا تعالیٰ کی صفات بھی اس طرح غیر محدود ہیں۔ جس طرح کہ اس کی ذات غیر محدود ہے۔ اور ہمیں قرآن اور حدیث میں جو صفات الہیہ بتائی گئی ہیں۔ وہ صفات ہیں کہ جو اس دنیا میں انسان سے تعلق رکھتی ہیں ان کے علاوہ اور ایسی صفات ہو سکتی ہیں جو ملائکہ سے تعلق رکھتی ہیں۔ یا ہم سے تعلق تو رکھتی ہیں۔ لیکن بہشت میں۔ اور اس دنیا کی زندگی سے ان کا کوئی تعلق نہیں۔ اور نہ ان کو ہم یہاں سمجھ سکتے تھے +

خدا کی اور صفات
ہونے کا ثبوت

کا پتہ لگا جو ہمیں معلوم ہیں۔ اسی سے یہ بھی معلوم ہوا ہے کہ خدا کی اور صفات بھی ہیں۔ اور وہ ذات بابرکات محمد صلی اللہ علیہ وآلہ وسلم کی ہیں۔ آپ کی ایک دعا ہے اللھم انی اسئلك باسم سمیت بہ نفسك اوانزلتہ فی کتابک اوعلمتہ احد من خلقک اواستأذنت بہ فی علم الغیب عندک اے خدا میں تجھ سے دعا مانگتا ہوں ان ناموں کے ذریعے سے جو تو نے آپ اپنے لئے تجویز فرمائے ہیں۔ یا جو نام کہ تو نے اپنے کلام میں نازل فرمائے ہیں۔ یا جو تو نے اپنی کسی مخلوق کو سکھائے ہیں۔ یا جو تو نے اپنی ذات میں ہی مخفی رکھے۔ اور سیکو ان کا علم

نہیں دیا +

کتنی لمبی صفات چلی گئیں اور کتنی زبردست دعا ہے۔ اور یہ اسی کے ذہن میں آسکتی ہے جسے معرفت کامل حاصل ہو۔ دیکھو رسول کریم صلی اللہ علیہ وآلہ وسلم نے خدا تعالیٰ کے ان ناموں کو بھی جو معلوم نہیں ان سے فائدہ اٹھالیا ہے۔ اور انکا واسطہ دیکر خدا تعالیٰ سے دعا مانگی ہو۔ اس حدیث کا واضح ہوجانا ہے کہ خدا تعالیٰ کے نام یعنی صفات اور بھی ہیں جو ہم کو معلوم نہیں۔ اور ہم کو کیا نبی کریم صلی اللہ علیہ وآلہ وسلم کو بھی معلوم نہ تھے۔ اور نہ کسی اور مخلوق کو معلوم ہیں۔ ہمیں جو خدا کی صفات معلوم ہیں یہ صرف وہ ہیں جو ہمارے ساتھ تعلق رکھتی ہیں۔ ان سے زیادہ ہمارے ساتھ اس دنیا میں تعلق رکھنے والی صفات نہیں۔ ورنہ اگر ایک بھی ایسی صفت باقی ہے جو انسانوں سے تعلق رکھتی ہے اور ہمیں معلوم نہیں تو خاتم النبیین ابھی آجیوا ہے۔ مگر خاتم النبیین چونکہ آگیا ہے۔ اسلئے خدا تعالیٰ کی وہ تمام صفات جو اس دنیا سے تعلق رکھتی ہیں وہ سب اس نے بیان کر دی ہیں +

مسلمانوں کا خیال ہے کہ خدا تعالیٰ کی ۹۹ صفات ہیں جو انسانوں سے تعلق رکھتی ہیں۔ مگر انہوں نے ایک حدیث سے دھوکہ کھایا ہے جس کا مطلب اور ہے۔ درحقیقت اس دنیا میں تعلق رکھنے والی صفات بھی بہت سی ہیں جنہیں سے بعض ظاہر الفاظ میں اور بعض اشارت میں کلام الہی میں بیان ہوئی ہیں +

وحدت وجود اس جگہ ایک اور بات بھی میں بیان کرنی چاہتا ہوں اور وہ یہ ہے کہ خدا تعالیٰ کی صفت احدیت اور خالقیت یعنی خدا کا ایک ہونا اور کوئی شریک نہ ہونا اور خالق ہونا اور انفس کو مد نظر رکھ کر بعض لوگوں نے بعض شبہات پیدا کئے ہیں۔ وہ خیال کرتے ہیں۔ اور انفس کہ مسلمانوں میں سے بھی بعض اس خیال میں مبتلا ہو گئے ہیں کہ خدا کا ایک ہونا اس کی صفت کے لحاظ سے یا الوہیت کے لحاظ سے ہی نہیں بلکہ ہر طریق سے ہے۔ اسلئے وہ کہتے ہیں کہ دنیا میں خدا ہی خدا ہے اور کچھ نہیں۔ انکے اس خیال کو فلسفہ کے اس مسئلہ سے بھی تقویت مل گئی ہے کہ مادہ مادہ سے ہی پیدا ہو سکتا ہے جو چیز نہ ہو وہ وجود میں نہیں آسکتی۔ چونکہ وحدت وجود کا خیال ہمارے ملک میں عام ہے خصوصاً فقراء اکثر اس مرض میں مبتلا ہیں اسلئے اس

خیال کی بیہودگی کو خوب سمجھ لینا چاہئے۔ جہاں بھی فقیر ہمارے ملک میں پاسے جائینگے وہاں انکا فقر و السہی السہی ہے اور سب کچھ السہی ہے۔ بھی سنائی دیگا۔ وہ کہتے ہیں جب خدا ایک ہو۔ تو اگر کوئی دوسرا وجود مانا جائے۔ تو دو ہو گئے۔ اور خدا کی یکتائی باقی نہ رہی۔ مخلوق کی مثال وہ دریا سے دیتے ہیں جس پر جہاں سے ہوں جس طرح وہ جہاں لگے جو نظر آئے ہیں حقیقت الگ وجود نہیں تا سب طرح کہتے ہیں کہ کو مختلف شکلیں نظر آتی ہیں مگر درحقیقت خدا کے سوا کچھ نہیں ہے۔ جس طرح جہاں پانی کی ہی ایک شکل ہے۔ اسی طرح دنیا میں جو کچھ ہے یہ بھی خدا ہی کی ایک شکل ہے مگر اس قسم کی مثالیں بالکل باطل ہیں۔ مثلاً یہی جہاں الی مثال لیلو۔ جہاں کیا ہے پانی میں سوا داخل ہو کر جہاں بن گیا۔ اسی طرح مخلوق کی مثال جہاں کی سی ہے تو یہاں بھی خدا کے سوا کوئی اور وجود ماننا پڑیگا جو ہوا کی طرح خدا میں داخل ہو کر اسکی مختلف شکلیں بنا دیتا ہے۔ نعوذ باللہ من ذلک المخرافات *

بہر حال ان لوگوں کا یہ خیال ہے کہ دراصل چیز ایک ہی ہے آگے اس کی شکلیں مختلف ہیں اسکے لئے انہوں نے مذہبی دلیلیں بھی بنا رکھی ہیں۔ مثلاً وہ یہ کہتے ہیں کہ لا الہ الا اللہ کے معنی ہیں۔ خدا کے سوا اور کوئی معبود نہیں ہے۔ لیکن ہم دیکھتے ہیں کہ دنیا میں ہزاروں لاکھوں وجودوں کی عبادت کیجاتی ہے تو کیا کلمہ شریفہ میں یہ دعویٰ جھوٹا کہا گیا ہے کہ خدا کے سوا کوئی اور معبود نہیں۔ پس کلمہ شریفہ سے صاف معلوم ہوتا ہے کہ خدا کے سوا جن چیزوں کی پرستش کیجاتی ہے وہ بھی خدا کا ہی جزو ہیں اسلئے اللہ تعالیٰ فرماتا ہے کہ خواہ جس کی بھی پرستش کرو آخر پرستش تو اللہ کی ہی ہے۔ کیونکہ اسکے سوا کوئی اور وجود ہی نہیں جب اسکے سوا کوئی وجود ہی نہیں تو اسکے سوا کوئی معبود بھی نہیں۔ *

قرآن کریم کی آیت اجعل الالفۃ الھما واحدا سے بھی یہ لوگ یہ استدلال کرتے ہیں کہ خدا کے سوا اور کچھ نہیں کیونکہ وہ کہتے ہیں کہ کفار نے کلمہ شریفہ کے معنی ہی سمجھے ہیں کہ جنکی تم عبادت کرتے ہو وہ خدا کا غیر نہیں ہیں بلکہ خدا کا جزو ہیں۔ تبھی وہ کہتے ہیں کہ اسنے تو اتنی معبودوں کو ایک ہی معبود بنا دیا اور وہ دعویٰ کرتے ہیں کہ چونکہ کفار جو عربی کے ماہر تھے کلمہ شریفہ کے یہی معنی سمجھتے ہیں اور قرآن کریم نے اس کا رد بھی نہیں کیا اس سے معلوم ہوتا ہے کہ جو معنی

انہوں نے کلمہ شریفہ کی طرف منسوب کئے ہیں ان کو صحیح تسلیم کر لیا گیا ہے +

تیسری دلیل یہ لوگ آیت عن اقرب الیہ من جبل الومرید سے پیش کرتے ہیں۔

اس آیت میں اللہ تعالیٰ فرماتا ہے کہ ہم رگ جان سے بھی انسان کے زیادہ قریب ہیں۔ اب کی سطح ہو سکتا ہے کہ کوئی غیر وجود رگ جان سے زیادہ قریب ہی پس اسکے صاف معنی یہ ہیں کہ ہم خدا کا جزو ہیں کیونکہ وجود مطلق وجود مقید سے زیادہ قریب ہوتا ہے +

چوتھی دلیل یہ دیتے ہیں کہ اللہ تعالیٰ کی نسبت قرآن کریم میں آتا ہے کہ ہوا الاول والآخر والظاهر والباطن۔ پس جب خدا ہی اول ہے وہی آخر وہی اندر وہی باہر تو اور کیا چیز باقی رہی؟ +

ایک دلیل یہ بھی دیتے ہیں کہ قرآن کریم میں آیا ہے للہ یسجد من فی السموات والارض زمین و آسمان میں جو کوئی بھی ہے خدا کو ہی سجدہ کرتا ہے۔ اب اگر خدا کے سوا دنیا میں کچھ اور بھی ہے تو پھر یہ غلط بات ہی کیونکہ ہم دیکھتے ہیں کہ لوگ اور وجودوں کو بھی سجدہ کرتے ہیں۔ اگر بت خدا نہیں تو معلوم ہوا کہ خدا کے سوا اور کو بھی سجدہ کیا جاتا ہے۔ اور یہ آیت درست نہیں رہتی اسلئے معلوم ہوا کہ وہ بھی خدا ہی ہیں +

اگر کہا جائے کہ اگر یہ درست ہے تو پھر شرک کیا چیز ہے اور کیوں لوگوں کو دوسری چیزوں کے آگے سجدہ کرنے سے روکا جاتا ہے تو وہ اس کا جواب دیتے ہیں کہ باوجود اسکے کہ سب کچھ خدا ہی ہے پھر بھی بعض مظاہر کی پرستش شرک ہی کہلائیگی۔ کیونکہ جو لوگ بتوں کو سجدہ کرتے ہیں وہ انہیں خدا سمجھ کر نہیں کرتے بلکہ خدا کے قائم مقام سمجھ کر کرتے ہیں۔ پس چونکہ وہ یہ خیال کرتے ہوئے ان کو سجدہ کرتے ہیں کہ یہ خدا نہیں ہیں اسلئے ان کا یہ فعل شرک ہے۔

اب میں ان لوگوں کے دلائل کا رد بیان کرتا ہوں۔ اول
ہر چیز کو اللہ کہنے والوں کے دلائل کا رد

غلط ہیں اللہ کے معنی انہوں نے زبردستی سے کر لئے ہیں۔ اور پھر ان پر اپنے دعویٰ کی نیابت رکھ دی ہے۔ حالانکہ عربی میں اس لفظ کے دو معنی ہیں۔ ایک تو یہ کہ کوئی معبود ہو سچا ہو یا جھوٹا۔ دوسرے یہ کہ وہ معبود جو سچا ہو۔ جھوٹا نہ ہو۔ قرآن کریم میں ان دونوں معنوں میں

یہ لفظ استعمال ہوا ہے مگر انہوں نے یہ معنی لے لئے ہیں کہ کوئی جھوٹا معبود بھی نہیں حالانکہ جب قرآن کریم میں دوسری جگہوں پر صاف بیان ہے کہ لوگ خدا کے سوا اور معبودوں کی پرستش کرتے ہیں تو اللہ کے معنی سچے معبود کے سوا جائز ہی نہیں۔ کیونکہ صحیح معنی وہی ہوتے ہیں جو بولنے والے کے منشاء کے مطابق ہوں۔ اب جب اللہ تعالیٰ دوسری جگہوں میں صاف الفاظ میں بیان فرماتا ہے کہ اسکے سوا بھی لوگ دوسروں کی پوجا کرتے ہیں تو لا الہ الا اللہ کے یہ معنی نہیں کئے جاسکتے کہ اسکے سوا نہ کوئی جھوٹا معبود ہے نہ سچا بلکہ اسکے یہی معنی کئے جائینگے کہ اسکے سوا کوئی سچا معبود نہیں۔ اور ان معنوں سے ہرگز وحدت وجود کا مسئلہ نہیں نکلتا۔

اب کوئی کہے کہ جب اس لفظ کے دو معنی تھے تو وہی کیوں نہ مانے جائیں جو وحدت وجود کرتے ہیں۔ اور کیا اس طرح وہ کلمہ جس پر اسلام کی ساری بنیاد ہے مشتبہ نہیں ہو جاتا؟ اسکا جواب یہ ہے کہ ایک لفظ کے مختلف معنی دیکھ کر ہر جگہ پر اسکے تمام معنوں کو استعمال کرنا درست نہیں ہوتا۔ آخر قرآن کریم عربی زبان میں ہے اس زبان کے قواعد کے مطابق ہم فیصلہ کریں گے اور یہ بات کہ ہر لفظ کے ہر معنی ہر جملے میں استعمال نہیں ہوتے عربی زبان سے ہی خاص نہیں سب زبانوں کا یہ قاعدہ ہے کہ لفظ کے خواہ کتنے ہی ہوں جب وہ عبارت میں آجائے تو اسکے وہی معنی کئی جاتے ہیں جو اس فقرے کے مضمون سے یا اس کتاب کی دوسری جگہوں کے مفہوم سے نکلے ہوں نہ کہ تمام معنی جو اس لفظ کے لغت میں نکلتے ہوں۔ اب چونکہ یہ ثابت ہے کہ قرآن کریم اس کلمہ بار بار ذکر فرماتا ہے کہ مشترک خدا کے سوا اور کوئی پوجا کرتے ہیں تو جب وہ یہ فرماتا ہے کہ خدا کے سوا کوئی معبود نہیں تو ان دوسری آیتوں سے ملا کر اسکے یہی معنی ہونگے کہ خدا کے سوا کوئی سچا معبود نہیں اور جب دوسری عبارتوں سے مل کر کلمہ کے معنی واضح ہو جاتے ہیں تو شک و شبہ کا سوال اٹھ گیا۔

دوسری آیت یعنی اجعل الالہة الفعّاد احدًا کے بھی وہ معنی نہیں جو یہ لوگ کرتے ہیں بلکہ یہ ہیں کہ اسنے ساری معبودان باطلہ کو مٹا کر ان کی جگہ ایک معبود قرار دیدیا ہے یہاں جعل یعنی قرار دینا نہیں۔ ورنہ اگر لفظی معنی ہی لئے جائینگے تو یہ ہوگا کہ ان کو کوٹ کوٹ کر ایک

بنا لیا ہے لیکن یہ معنی نہ وہ لیتے ہیں اور نہ ہم۔ اس لئے جعل کے یہی معنی ہونگے کہ بہت سو مہبود
تھے ان سب کو مٹا کر اسنے ایک قرار دیدیا +

اب یہی تیسری آیت سخن اقرب الیہ من جبل الوریڈ اسکے جو معنی ہمہ دست والے
کرتے ہیں وہ بنتے ہی نہیں۔ وہ کہتے ہیں مقید سے مطلق زیادہ قریب ہوتا ہے۔ مگر سوال یہ ہے
کہ کس کے زیادہ قریب ہوتا ہے۔ مقید کی اپنی ذات کی نسبت مطلق اسکے زیادہ قریب کیونکر سکتا
ہے۔ پس جب غیر کوئی ہے ہی نہیں تو مطلق و مقید کی بحث یہاں پیدا ہوتی ہی نہیں۔ مقید و
مطلق تو غیر کو فرض کر کے بنتے ہیں۔ جب چیز ہی ایک ہے تو مقید کو قید کس نے کیا؟۔

یہ ساری آیت یوں ہے۔ ولقد خلقنا الانسان ونعلم ما توسوس به نفسه
و سخن اقرب الیہ من جبل الوریڈ (۵۰-۱۵) اور یقیناً ہم نے انسان کو پیدا کیا ہے۔ اور
ہمیں پتہ ہے کہ اسکے دل میں شبہات پیدا ہوتے ہیں کہ میں کیا کروں اور کیا نہ کروں۔ مگر اسے
معلوم ہونا چاہئے کہ ہم نے اسے پیدا کر کے چھوڑ نہیں دیا۔ بلکہ ہم جبل الوریڈ سے بھی اسکے زیادہ
قریب ہیں +

جبل الوریڈ کے معنی اس رگ کے ہیں جو دل سے دماغ کی طرف خون پہنچاتی ہے اور طب
پتہ لگتا ہے کہ دماغ کبھی کام نہیں کر سکتا جب تک اسے خون نہ پہنچے۔ تو گویا دماغ کا کام بھی
رگ جان کی امداد پر منحصر ہے۔ پس اللہ تعالیٰ فرماتا ہے کہ زندگی کے ساتھ خیالات اور خیالات
کے ساتھ وساوس لگے ہوئے ہیں اور بے شک یہ انسان کے راستہ میں روک بنتے ہیں۔ مگر
رگ جان سے بھی انسان کے زیادہ قریب ہیں کہ رگ جان کٹے تو مرتے مرنے انسان کو پھر بھی
چند سیکنڈ لگینگے لیکن ہماری مدد بند ہو تو انسان کی تباہی پر کوئی وقت بھی نہ لگے۔ پس کیوں
انسان ایسے وساوس اور شبہات کے وقتوں میں ہماری طرف توجہ نہیں کرتا کہ ہم اسکے وساوس
کو اور شبہوں کو دور کریں۔ کیا وہ باوجود اسکے کہ اس کا ذرہ ذرہ ہمارے قبضہ میں ہے یہ خیال
کرتا ہے کہ اسکے وساوس کا علاج ہمارے پاس نہیں۔ حالانکہ وساوس و خیالات زندگی
کا ایک شعبہ ہیں اور زندگی خود ہمارے ذریعہ سے ہے پس اسکی مشکلات کو حل کرنا بھی ہمارے ہی
اختیار میں ہے +

غرض جمل الوریہ اسجد انسان کی زندگی کے سہارے کے معنی میں آیا ہے۔ مگر اس کے غلط معنی لیکر کچھ کا کچھ بنا دیا گیا ہے۔

اور یہ جو ان کی دلیل ہے کہ ہوا اول والا خروا الظاہر والباطن وہی شروع ہے اور وہی آخر اور وہی اندر ہے اور وہی باہر ہے۔ اس سے یہ استدلال ہوتا ہے کہ سب عکس خدا ہی خدا ہے یہ دلیل بھی بالکل غلط ہے۔ کیونکہ اول اور آخر اور ظاہر اور باطن چاروں الفاظ اس امر پر دلالت کرتے ہیں کہ خدا تعالیٰ کے سوا کچھ اور بھی ہے۔ اگر غیر کوئی ہے ہی نہیں تو پھر اول کہنے اور آخر کہنے کی کیا ضرورت تھی اور ظاہر کہنے اور باطن کہنے کی کیا ضرورت تھی پھر تو یہ کہنا چاہئے تھا کہ وہی وہ ہے اور کچھ نہیں۔ اس آیت کا صرف یہ مطلب ہے کہ خدا تعالیٰ محیط ہے۔ یہ نہیں کہ سب کچھ اللہ ہی اللہ ہے۔ اندر اور باہر کے الفاظ بھی اور اول اور آخر کے الفاظ بھی احاطہ پر دلالت کرتے ہیں۔ پس یہ آیت یہ بتاتی ہے کہ اللہ تعالیٰ نے اپنی صفات کے ساتھ تمام چیزوں کا احاطہ کیا ہوا ہے۔

آیت اللہ یسجد من فی السموات والارض کے معنی یہ ہیں کہ ہر چیز خدا کی فرمانبرداری کر رہی ہے۔ سجدہ کے اصل معنی فرمانبرداری کے ہیں اور زمین پر سر رکھنے کے معنی مجازاً بنتے ہیں اور فرمانبرداری کے لحاظ سے کوئی چیز ہے جو اللہ تعالیٰ کی فرمانبرداری سے باہر ہے۔ دنیا کا ایک ذرہ ذرہ خدا کی فرمانبرداری کر رہا ہے۔ مثلاً زبان ہے۔ اسے اگر بیٹھا دو گے تو بیٹھا چکے گی۔ اگر کڑوا دو گے تو کڑوا چکے گی۔ یہ الگ بات ہے کہ وہ خدا کا انکار کر دے۔ مگر جو کام خدا نے اس کا مقرر کیا ہے اسے نہیں چھوڑ سکتی۔ اور اس میں نافرمانی نہیں کر سکتی باقی رہا یہ کہ انسان خدا کی نافرمانی بھی کرتا ہے سو سوال یہ ہے کہ کس جگہ نافرمانی کرتا ہے میرے جہاں خدا نے اسے مقتدرت دیکر امتحان کی غرض سے آزاد چھوڑ دیا۔ پس جس امر میں خدا تعالیٰ نے خود انسان کو مقتدرت دیکر امتحان کے طور پر آزاد کیا ہے انسان کی اس نافرمانی کی وجہ سے ہم پر گز نہیں کہہ سکتے کہ کوئی چیز خدا کی فرمانبرداری سے باہر ہے۔ کیا ابو جہل اور فرعون خدا کے بتائے ہوئے قانون قدرت کی فرمانبرداری کرتے تھے کہ نہیں؟ اگر کرتے تھے تو سب خدا کے فرمانبردار ہیں۔

یہ لوگ هو السميع البصير بھی استدلال کرتے ہیں کہ جب خدا ہی سنتا اور دیکھتا ہے تو معلوم ہوا کہ سب کچھ خدا ہی خدا ہے۔ کیونکہ سنتے اور دیکھتے ہم بھی ہیں۔ اگر ہم خدا نہیں تو یہ آیت غلط ہو جاتی ہے۔ حالانکہ اس آیت سے بھی نتیجہ نکالنا غلط ہے کیونکہ جو چیز کسی کو دی ہوئی ہو۔ وہ دراصل اسی کی ہوتی ہے۔ پس جب نظر خدا کی دی ہوئی ہے جس سے ہم دیکھتے ہیں۔ اور سننے کی طاقت بھی اسی کی دی ہوئی ہے جس سے ہم سنتے ہیں۔ تو خدا ہی سنتا اور دیکھتا ہے۔

ثانی دی آیات قرآنی پھر اس کے مقابلہ میں ہم دوسری آیات دیکھتے ہیں جن سے معلوم ہوتا ہے کہ ان کی یہ سب باتیں غلط ہیں۔ خدا تعالیٰ اپنی ہستی کے متعلق فرماتا ہے۔ لیس مثلہ شئی کہ اس جیسی کوئی اور ہستی نہیں۔ کوئی چیز خدا کے مشابہ نہیں۔ ہم کہتے ہیں اگر کوئی چیز ہی دنیا میں نہیں۔ بلکہ سب کچھ خدا ہی خدا ہے۔ تو لیس مثلہ شئی کا کیا مطلب ہوا؟ وحدت الوجود والے کہتے ہیں کہ دنیا میں کوئی چیز نہیں سب کچھ ایک ہی ہے۔ ہم کہتے ہیں جب ایک ہی ہے تو یہ کہنے کا کیا مطلب کہ خدا جیسی کوئی چیز نہیں؟

دوسری آیت یہ ہے۔ انھم عدو لی الا اللہ۔ خدا کے سوا جو معبود سمجھے جاتے ہیں وہ سب میرے دشمن ہیں کیونکہ میں انکا مخالف ہوں۔ اب اگر معبودان باطل بھی واقعہ میں اللہ تھے تو اسکے یہ معنی ہوئے کہ سقیمہ شکل میں تو وہ دشمن ہیں۔ اور مطلق میں دوست تھے۔ مگر یہ معنی بالبداهت باطل ہیں۔

تیسری آیت جس سے معلوم ہوتا ہے کہ خدا کے سوا بھی اور چیزیں ہیں۔ یہ ہے قل افغیر اللہ تأصرونہ اعدا ایھا الجاہلون۔ اے جاہلو کیا تم خدا کے سوا دوسری چیزوں کی عبادت کیلئے مجھے کہتے ہو؟ اس آیت میں ان وجودوں کو جنہیں بت پرست پوجتے تھے غیر اللہ کہا گیا۔ چونکہ آیت یہ ہر کالتسبوا الذین یدعون من دون اللہ فیسبوا اللہ عدوا بغیر اللہ۔ کہ ان معبودوں کو جنکی یہ خدا کے سوا پرستش کرتے ہیں گالیاں نہ دو ورنہ یہ لوگ خدا تعالیٰ کو دشمنی کے جذبات کے ماتحت جہالت و نادانی سے گالیاں دیں گے جائینگے۔ اب ہم پوچھتے ہیں۔ اگر وہ بھی خدا ہی ہیں تو من دون اللہ کیوں کہا؟ اور اگر کہو کہ

چونکہ مشرک ان کو من دون اللہ کہتے تھے اسلئے ان کو ان کے عقیدہ کے ماتحت من دون اللہ کہا گیا ہے۔ تو پھر یہ سوال ہے کہ بہت اچھا من دون اللہ تو ان لوگوں کے عقیدہ کیوجہ سے کہا مگر پھر یہ کیوں فرمایا کہ ان معبودوں کو گالیاں نہ دو ورنہ وہ خدا کو گالیاں دینے لگ جائیں گے یہ کیوں نہ کہا کہ ان معبودوں کو گالیاں نہ دو کیونکہ وہ بھی درحقیقت خدا ہی ہیں گو یہ نادان مشرک ان کو من دون اللہ سمجھ کر ان کی پرستش کر رہے ہیں کیونکہ خدا کے کسی حصہ کو اسلئے گالی دینا منع نہیں کہ کوئی مطلق خدا کو گالی دینے لگیگا بلکہ اسلئے منع ہے کہ وہ خدا ہے +

کیا ہر چیز کو خدا ماننے والوں کا ایمان کامل ہوتا ہے؟ پھر وہ کہتے ہیں کہ سوائے ہمارے کسی کو ایمان کامل حاصل نہیں ہو سکتا۔ کیونکہ ایمان بغیر لقا کے مکمل نہیں ہو سکتا۔ مگر تم خدا کو وراء الوری کہہ کر اس کا ایسا نقشہ کھینچتے ہو کہ اس کا تصور نہیں ہو سکتا۔

مگر ہم اسکو محسوسات اور مشہودات میں دیکھتے ہیں۔ اسلئے ہمارا ایمان کامل ہے۔ ہم کہتے ہیں۔ اگر اس طرح تمہارا ایمان کامل ہوتا ہے۔ تو تم سے زیادہ بت پرست کامل ایمان رکھتے ہیں۔ کہ وہ عین چیز کو سلئے رکھ کر اس کی عبادت شروع کرتے ہیں۔ اور وہ بھی یہی کہتے ہیں کہ خدا کا تصور قائم کرنے کیلئے اس طرح کرتے ہیں +

اگر کہو کہ وہ غیر اللہ سمجھتے ہیں۔ اسلئے ان کا فعل جائز نہیں تو ہم کہتے ہیں کہ تم عین اللہ سمجھ کر ان چیزوں کی پرستش کیوں نہیں کرتے۔ تاکہ لقاء زیادہ کامل ہو جائے +

دوسرا جواب یہ ہے کہ ایمان کیلئے تصور کی ضرورت نہیں۔ تصور کے معنی تو صورت کو ذہن میں لانیچے ہیں اور خدا تعالیٰ کی کوئی صورت نہیں اور اگر اس کے معنی صفات کو یاد کرنا کر و توجو وحدت وجود کے قائل ہیں وہ بھی اس قسم کا تصور کر سکتے ہیں اور کرتے ہیں اور یہ تصور حضور قلب کے لئے کافی ہوتا ہے۔ دیکھو بجلی نظر نہیں آتی اب بجلی کا لفظ جب بولتے ہیں تو اس کے ظہور ہمارے ذہن میں آجاتے ہیں۔ مگر کیا ان ظہوروں کا ذہن میں آنا کافی نہیں ہوتا؟

یہ امر بھی قابل غور ہے کہ تصور کا لفظ ان لوگوں کی ایجاد ہے۔ خدا تعالیٰ نے کہاں کہاں کہ مجھے تصور میں لاؤ خدا نے تو یہ کہا ہے کہ مجھے جانو اور میری معرفت حاصل کرو میرا علم

حاصل کرو۔ اور یہ اسکی صفات سے ہو سکتا ہے +

تیسرا جواب یہ ہے کہ معرفت کے مختلف ذرائع ہیں۔ کبھی کسی چیز کی معرفت تصور سے ہوتی ہے کبھی اسکے آثار کے تصور سے کبھی مشابہ کیفیات کے تصور سے جیسے اپنی غصے پر قیاس کر کے ہم دوسروں کے غصہ کو سمجھ جاتے ہیں۔ اور کبھی معرفت قبل از وقت سنی ہوئی تعریف کو یاد کر کے حاصل ہوتی ہے۔ خدا تعالیٰ کی معرفت بھی کچھ تین ذرائع سے ہوتی ہے +

بات یہ ہے کہ اللہ تعالیٰ کی نسبت جو کچھ بندہ کو معلوم ہوتا ہے اور اس پر جو ایمان اسے حاصل ہوتا ہے اسکی وجہ سے اس کا ذکر آتے ہی صفات الہیہ کی یاد اسکے دل میں ایسا ہیجان پیدا کر دیتی ہے کہ وہ اپنے آپ کو خدا تعالیٰ کی طرف کھینچتا ہوا محسوس کرتا ہے۔ اگر کسی شخص سے کوئی پوچھے کہ اللہ کون ہے؟ تو وہ یہی کریگا کہ اس کی صفات گن دیں۔ کہہ دے کہ وہ رحمن ہو رحیم ہے۔ رؤف ہو خالق ہے۔ مالک ہو۔ اس سے معلوم ہوا کہ اس کی ذات کا صحیح تصور اس کی صفات ہی کے ذریعہ سے ہوتا ہے۔ کیونکہ بندہ کو اس کے تعلق اسکی صفات ہی کے ذریعہ سے پیدا ہوتا ہے۔ ورنہ دوسری اشیاء کو دیکھ کر اصل خیال انہی کا ہو گا نہ کہ خدا کا۔ ہم کس طرح تسلیم کریں کہ رحمن کے لفظ پر غور کر کے یا خدا کی رحمت کے نشا نوں پر غور کر کے تو ہمارے دلیں حقیقی جذبہ محبت پیدا نہو لیکن کہہ دیکھ کر بجائے کہہ دے خیال کے خدا تعالیٰ کا خیال پیدا ہو جائے +

کیا ہر چیز کو خدا نہ ماننے سے رویت الہی نہیں ہو سکتی؟

وحدت شہود کے عقیدہ کے رو سے رویت محال ہے۔ حالانکہ رویت الہی کے سبب ائمہ معتقد ہیں۔ مگر میں یہ کہتا ہوں کہ یہ خیال بالکل باطل ہے۔ رویت کا اس عقیدہ سے کچھ بھی تعلق نہیں باوجود خدا تعالیٰ کی ذات کو وراء الراء ماننے کے پھر بھی رویت ممکن ہے اور ہوتی ہے۔ رویت یا قلبی ہوتی ہے یا صفات الہی کی جلوہ گری کو دیکھ کر یا اس کی صفات کو اپنے اندر جذب کر کے ہوتی ہے اور ان سب صورتوں میں ہرگز یہ ضروری نہیں کہ ہر ذرہ کو خدا سمجھا جائے +

اگر کہا جائے کہ وحدت وجود والوں کی رویت اعلیٰ ہوگی کیونکہ قلب سے بھی اور آنکھ سے بھی تو میں کہتا ہوں کہ یہ بھی ایک وسوسہ کیونکہ اگر دنیا کو دیکھ کر خدا کی رویت ہو جاتی ہے تو ہمیں

کمال کیا ہے یہ رویت تو چہ دوں اور ڈاکو ڈوں کو بھی ہوتی ہے۔ کیا دیدار الہی ایسی حقیر چیز ہے کہ دلیں یہ خیال کر لینا کہ سب کچھ خدا ہے ہمارے لئے کافی ہوتا ہے۔ بس پھر دنیا کی ہر چیز کو دیکھ کر ہمیں رویت الہی ہوتی رہتی ہے۔

وحدت الوجود کا مسئلہ

کہاں سے پیدا ہوا؟

اب میں اس سوال کے متعلق کچھ بتانا چاہتا ہوں کہ یہ مسئلہ پیدا کہاں سے ہوا ہے۔ اصل بات یہ ہے کہ باقی تو سب ڈھکوسلے ہیں۔ یہ شبہ فلسفہ کے اس مسئلہ کی وجہ سے ہوا ہے کہ نیسک ہست کیونکر ہو گیا؟ جو لوگ اس سوال کا جواب دے سکے انہوں نے اس طریق کو اختیار کر لیا کہ دنیا میں سب کچھ خدا ہی خدا ہے اور یہ عقیدہ بنا کر انہوں نے صوفیاء کے کلام کے اس قسم کے فقرات کو آرٹ بنا لیا کہ دنیا میں جی کچھ ہے سب خدا ہی خدا ہے۔ اور سب کچھ خدا کا ہی جلوہ ہے۔ حالانکہ محی الدین ابن عربی جن کو اس خیال کا بانی قرار دیا جاتا ہے۔ ان کی کتب میں بھی غیر اللہ کے الفاظ آئے ہیں۔ اور صاف معلوم ہوتا ہے کہ وہ اس طرح اس مسئلہ کے قائل نہ تھے۔ دراصل یہ ہو کہ ہے جو صوفیاء کے کلام کے متعلق دیا جاتا ہے۔ کیونکہ جن اعلیٰ درجہ کے صوفی کے کلام کو بھی دیکھا جائے یہی معلوم ہوگا کہ اس قسم کا کلام تشبیہی ہوتا ہے۔ ورنہ اصل بات یہی ہے کہ وہ یہی سمجھتے ہیں کہ خدا اور ہے اور ہم اور ہے۔

وحدت شہود کا عقیدہ

وحدت وجود کے مقابلہ میں وحدت شہود کا عقیدہ ہے اس عقیدے کو ماننے والے کئی فرقوں میں منقسم ہیں۔ اول وہ لوگ جو کہتے ہیں کہ خدا اور ہے اور مخلوق اور ہے اور خدا مجسم ہے محدود ہے۔ عرش پر بیٹھا ہے۔ وہ کہتے ہیں کہ خدا تعالیٰ کو ایسا ماننے میں جرح ہی کیا ہے؟ اگر پوچھا جائے کہ کیا خدا کے بھی ہاتھ پاؤں ہیں؟ تو کہتے ہیں ہاں ہیں۔ مگر انسانوں کی نسبت اعلیٰ درجہ کے ہیں۔ انکا خیال ہے کہ خدا مجسم ہے۔ اور ان کو مجسمہ کہتے ہیں۔

دوسرا فرقہ

(۲) ایک اور لوگ ہیں۔ جو اہل بیت کہلاتے ہیں۔ یا وہ جو علوم کو زیادہ تر ظاہر کی طرف لیگے ہیں۔ وہ کہتے ہیں۔ خدا وراء الوالی ہستی ہے۔ جس نے دنیا کو پیدا کیا ہے۔ اور دنیا اس سے علیحدہ چیز ہے۔ لیکن باوجود وراء الوالی ہونے کے ہم کہتے ہیں کہ وہ عرش پر

بیٹھا ہے اسکے ہاتھ بھی ہیں اور پاؤں بھی ہیں تو ہم اسے مجسم نہیں مانتے لیکن ہم جائز نہیں سمجھتے کہ جو صفات اس کی قرآن کریم میں آئی ہیں یا حدیثوں میں مروی ہیں انکی کوئی تاویل کی جائے +

تیسرا فرقہ تیسرا فرقہ وہ ہے جو یہ کہتا ہے کہ خدا تعالیٰ و راد الوری ہے ہم اسکے متعلق صرف اس قدر کہہ سکتے ہیں کہ وہ مخلوق سے بالکل الگ ہے اور یہ اس کی صفات مخلوق کی صفات سے اور طرح کی ہیں ہاتھ وغیرہ کے جو لفظ استعمال ہوئے ہیں یہ سب تشبیہات ہیں مخلوق کیا ہے اس کی نسبت بھی یہی کہہ سکتے ہیں کہ اسے خدا نے پیدا کیا ہے۔ ہم نہیں جانتے کہ کس طرح پیدا کیا ہے۔ میرے نزدیک عوام الناس کے لئے اس سے زیادہ محفوظ عقیدہ نہیں ہو سکتا۔

چوتھا فرقہ چونکہ تیسرے فرقے کا جو عقیدہ بتایا گیا ہے گواپنے ایمان کیلئے کافی ہو سکتا ہے

مگر مخالفوں کے حملوں کے جواب میں کچھ نہ کچھ جواب اشباتی پہلے سے بھی دینا پڑتا ہے اسلئے محققین نے پیدائش عالم کے متعلق اور زیادہ وضاحت کی ہے اور آخر یہ نتیجہ نکالا ہے کہ خدا تعالیٰ نے عدم کے آئینہ پر اپنی صفات کا انعکاس ڈالا اور اس سے مخلوق پیدا ہوئی۔ اس گردنہ بہت حد تک الحاد کو دور کیا ہے مگر اسپر بھی یہ اعتراض پڑتا ہے کہ انعکاس کسی چیز پر ہوتا ہے عدم کوئی چیز نہیں جس پر انعکاس ہو۔ اس عقیدہ کے پیش کرینوالے بڑے پاؤں کے لوگ میں معلوم ہوتا ہے ان پر حقیقت کھلی ہے مگر یا اسے بیان نہیں کر سکے یا اسے استعارہ میں مخفی کر دیا۔

پانچواں عقیدہ پانچواں عقیدہ یہ ہے کہ دنیا کاغیر ہے لیکن اسکی غیریت اس قسم کی نہیں جس قسم کی کہ انسانی ذہن میں آیا کرتی ہے بلکہ حق یہ ہے کہ جو کچھ دنیا میں ہے یہ خدا تعالیٰ کے علم اور اسکے ارادہ سے پیدا ہوا ہے نہ نیست کی ہوا ہے کہ نیست کوئی چیز نہیں اور نہ ہست ہو اور کہ خدا کے سوا اور کوئی چیز قائم بالذات نہیں بلکہ جیسا کہ قرآن کریم میں آتا ہے خدا تعالیٰ نے کہا کہ اس قسم کی چیز جو اسکے علم میں تھی ظاہر ہو جائے پس اسکی قضاء نے اسے متمثل کر دیا پس جو کچھ بھی دنیا میں ہے یہ سب متمثلات ہیں جو علم الہی کے مطابق قضاء الہی سے ظاہر ہوئے۔

باقی رہی پوری کیفیت سو کوئی چیز جب تک غیر حادث نہ ہو اپنی پوری کیفیت کو سمجھ ہی نہیں سکتی پس انسان کا یہ خیال کہ وہ اس حقیقت کو پوری طرح پالیکا ایک خواہش ہے جو کبھی پوری نہیں سکتی

پہلے عدم تھا پھر مخلوق پیدا ہوئی

اصل میں ساری شبہات اس بات سے پیدا ہوتے ہیں کہ عدم سے وجود کس طرح ہو جاتا ہے۔ مگر کہیں قرآن کریم میں یہ نہیں لکھا کہ

عدم سے وجود ہو گیا۔ ہم تو یہ کہتے ہیں کہ یہ چیزیں نہ تھیں اور پھر پیدا ہو گئیں عدم سے پیدا ہو گئیں۔ یہ ایک فقرہ ہے جس سے دھوکا لگتا ہے حالانکہ جو لوگ واقف ہیں وہ کبھی اس کے یہ معنی نہیں لیتے کہ عدم سے گھر کر وجود بنا بلکہ ان کا مطلب صرف یہ ہوتا ہے کہ پہلے نہ تھیں پھر ہو گئیں۔

آریہ مذہب بھی اسی دھوکے کا شکار ہو رہا ہے کہ جب مادہ نہیں تھا تو خدا نے مخلوق کو پیدا کس طرح کیا۔ اس لئے معلوم ہو کہ خدا تعالیٰ نے مادہ کو پیدا نہیں کیا۔ مگر یہ استدلال بالکل غلط ہے۔ خدا تعالیٰ کی صفات کا بندوں کی صفات پر قیاس کرنا ہی غلط ہے۔ کوئی انسان بغیر آنکھ کے نہیں دیکھ سکتا۔ خدا تعالیٰ بغیر آنکھوں کے دیکھ سکتا ہے۔ کوئی چیز دنیا میں مادہ کے بغیر نہیں بن سکتی خدا تعالیٰ کی نسبت آریہ بھی مانتے ہیں کہ بغیر مادہ کے ہی۔ ہمارا تجربہ بتاتا ہے کہ جب کوئی چیز کہیں رکھی ہوئی ہو تو وہ دوسری چیزوں کی راہ میں روک ہوتی ہے اور ان کو دائرہ کو محدود کر دیتی ہے۔ مگر باوجود اسکے کہ خدا تعالیٰ کے سوا روح اور مادہ کو بھی آریہ مانتے ہیں۔ پھر خدا تعالیٰ کو محدود نہیں مانتے۔ ان امور سے معلوم ہوتا ہے کہ وہ تسلیم کرتے ہیں کہ خدا تعالیٰ کے متعلق ہم ان قوانین کو جاری نہیں کر سکتے جو مادہ اور روح کی حالتوں پر قیاس کر کے ہماری عقل تجویز کرتی ہے۔ جب یہ بات تو یہ کس دلیل سے کہا جاتا ہے کہ خدا تعالیٰ مادہ کو پیدا نہیں کر سکتا۔ اگر اس کی ذات ہماری عقلوں سے بالا ہے تو ہماری عقلوں کے ماتحت اس کو کون سا قانون کس طرح بیان کئے جاسکتے ہیں۔

خدا تعالیٰ مادہ کا خالق ہی

یہ بات کہ خدا تعالیٰ مادہ کا خالق ہے یا نہیں؟ اس کا فیصلہ انسانی قواعد اور انسانی طاقتوں کو مد نظر رکھ کر نہیں کیا جاسکتا۔ بلکہ اسکے اور طریق میں اور میرے نزدیک وہ ایسے سہل ہیں کہ ان پڑھ آدمی بھی ان کے ذریعہ سے حق کو معلوم کر سکتے ہیں دیکھو جب کبھی کسی کھیت کی مینڈھ کے متعلق جھگڑا پیدا ہو جاتا ہے۔ ایک کہتا ہے میری زمین کی اس جگہ پر حد ہے۔ اور دوسرا کہتا ہے یہاں نہیں وہاں ہے۔ تو اسکے فیصلہ کے لئے

حدود برآدی کرایا کرتے ہیں۔ یہاں بھی مادہ کے متعلق جھگڑا پیدا ہو گیا کہ یہ آپ ہی آپ ہمیشہ سے ہے یا خدا نے اسے پیدا کیا ہے۔ اس کے متعلق بھی حدود برآدی کرنے کی ضرورت ہے۔ اور اس طریق کے اختیار کرنیکی ضرورت ہے جو حدود برآدی کے وقت استعمال کیا جاتا ہے زمین کی حدود برآدی کیلئے یہی کرتے ہیں کہ ایک سنگ بوجہ منتخب کرتے ہیں جو بدلنے والی ہو مثلاً پرانا کو اں یا پڑانا درخت۔ کاغذات میں لکھو جاٹے و قورع درج ہوگی اسے اصل قرار دیکر حدود برآدی کریں گے۔ اس کو میٹ یا درخت کے آگے جس قدر زمین سرکاری کاغذات میں لکھی ہو اس کے مطابق ناپ لینگے پھر جس قدر زمین کسی کے قبضہ میں ثابت ہو اسے دیدینگے اسی طرح صفات باری کے متعلق ہم غور کر سکتے ہیں یعنی ایسے امور کو لیکر جو مسلمہ ہیں ہم غور کریں کہ وہ مختلف فیہ مسئلہ کی کس شق کی تائید کرتے ہیں جس خیال اور رائے کی مسلمہ امور تائید کریں وہی تسلیم کرنی ہوگی۔ کیونکہ یہ نہیں ہو سکتا کہ جس رائے کی دوسرے امور تائید کریں وہ غلط ہو اور جس کی دوسرے امور تردید کریں وہ صحیح ہو۔ یہ اسی طرح ناممکن ہے کہ بسطوح یہ ناممکن ہے کہ مختلف درختوں سے پیمائش کے بعد جو جگہ کھیت کی ثابت ہو وہ غلط ہو اور محض خیالی اور وہمی مقام درست ہو۔

اس مسئلہ میں جن مقامات کو ہم حدود برآدی کیلئے چن سکتے ہیں وہ خدا تعالیٰ کی دوسری صفات ہیں۔ اگر خدا تعالیٰ کی وہ صفات جن کے متعلق آریہ بھی تسلیم کرتے ہیں کہ اس کے اندر باری جانی ہیں وہ اس امر کی تائید کریں کہ خدا تعالیٰ مادہ کا خالق ہے تو پھر ہمیں تسلیم کرنا پڑے گا کہ وہ مادہ کا خالق ہے۔ لیکن اگر وہ اس خیال کو رد کریں تو ماننا پڑے گا کہ وہ مادہ کا خالق نہیں ہے۔

خدا کی صفت علیم مادہ کے مخلوق ہونے پر دلالت کرتی ہے

میں ان صفات میں سے جو میرے نزدیک اس سوال پر روشنی ڈالتی ہیں خدا تعالیٰ کی صفت علیم کو سب سے پہلے پیش کرتا ہوں۔ آریہ لوگ بھی خدا تعالیٰ کو اسی طرح علیم مانتے ہیں کہ ہم مانتے ہیں۔ وہ تسلیم کرتے ہیں کہ خدا تعالیٰ کو ہر اک بات کا علم ہے اور اس کا علم کامل ہے۔ پس خدا تعالیٰ کے خالق مادہ ہونے کے سوال کی صحیح حدود برآدی کرنے کیلئے علم کامل ایسی صفت ہے جس پر کامل طور پر یقین کیا جاسکتا ہے، کیونکہ دونوں فرق تسلیم کرتے ہیں کہ یہ غیر متبدل

مقام ہے اسکے حقیقی ہونے میں کوئی شبہ نہیں۔ اب اگر غور سے کام لیا جائے تو علم کامل کے معنی یہ ہیں کہ جس چیز کی نسبت علم کامل ہوا اسکے بنانے کی بھی قابلیت ہو۔ چنانچہ سینکڑوں چیزیں جو پہلے طبعی قوانین کے ماتحت دنیا میں پیدا ہوتی تھیں ان کے متعلق یورپ والوں نے علم کامل حاصل کر کے ان کو بنانا شروع کر دیا ہے۔ نیل جسے پہلے بویا جاتا تھا جرمن والے اب اسے بنا رہے ہیں۔ عطر جو پہلے پھولوں سے بنائے جاتے تھے جرمن میں اب ان میں سے اکثر کیمیائی ترکیبوں سے بنائے جاتے ہیں۔ کیونکہ خوشبو جن ترکیبوں سے پیدا ہوتی ہے وہ جرمن والوں کے معلوم ہو گئی ہے۔ وہ مختلف ادویہ کو ملا کر جس پھول کی خوشبو چاہتے ہیں بنا لیتے ہیں۔ سطح اور بہت سی چیزیں ہیں جو اب مصنوعی بننے لگ گئی ہیں۔ جیسے ریشم وغیرہ۔ غرض ان امور سے معلوم ہوتا ہے کہ جس شخص کو کسی چیز کا کامل علم ہو وہ اسکے بنانے پر بھی قادر ہوتا ہے۔ اس بات کے ثابت ہو جانیکے بعد اس میں کوئی بھی شبہ نہیں رہتا کہ اگر خدا تعالیٰ کو علم کامل ہے تو یقیناً وہ مادہ کے بنانے پر بھی قادر ہے اور اگر وہ مادے کے بنانے پر قادر نہیں تو اس کا علم بھی کامل نہیں۔ پس صفت علم جو ہمارے اور آریوں کی سلمہ ہے وہ اسی امر کی تصدیق کرتی ہے کہ خدا تعالیٰ کو مادہ پیدا کرنے پر قادر ہونا چاہئے۔

صفت مالکیت مادہ کے مخلوق ہونیکا ثبوت

اب بھی اگر کسی کی تسلی نہ ہو تو پھر کسی اور صفت کو مستقل قرار دیکر سپائش شروع کیجا سکتی ہے۔ میں اس غرض کیلئے خدا تعالیٰ کی صفت مالکیت کو لیتا ہوں۔ اس صفت کو ہم بھی مانتے ہیں۔ اور فرق مخالف بھی اب ہم دیکھتے ہیں کہ ملکیت کس طرح پیدا ہوتی ہے؟ ملکیت یا تو اس طرح پیدا ہوتی ہے کہ کوئی شخص ورثہ سے کوئی چیز حاصل کرتا ہے یا کوئی اسے دیتا ہے یا وہ خریدتا ہے یا خود بناتا ہے یہی چار ذریعے ملکیت کے ہیں یعنی ورثہ۔ تحفہ۔ خرید اور خلق یا صنعت۔ خدا تعالیٰ جو مالک کہلاتا ہے تو کس لحاظ سے آیا اسے مادہ ورثہ میں ملا ہے یا اسے کسی نے تحفہ دیا ہے یا اس نے خریدا ہے یا بنایا ہے آریہ لوگ بھی اس امر کو تسلیم نہیں کرتے کہ پہلے تین ذریعوں سے خدا کو مادہ پر ملکیت حاصل ہوتی ہے اسلئے اگر وہ مالک ہو تو ماننا پڑیگا کہ اسے ملکیت پیدا کرنے کو سبب سے حاصل ہوئی ہے۔ اور اگر یہ ثابت نہیں ہے تو خدا تعالیٰ مادہ کا مالک نہیں ہو بلکہ نعوذ باللہ

غاصب ہے +

خدا تعالیٰ کی دیگر صفات کے مادہ کے مخلوق ہونے کا ثبوت

اسی طرح اللہ تعالیٰ کی دوسری صفات لیکر جب اس مسئلہ کو حل کیا جائے تو آخری نتیجہ یہی نکلتا ہے کہ مادہ مخلوق ہے۔ مثلاً خدا قادر ہے۔ آریہ لوگ بھی خدا کو قادر مانتے ہیں۔ اور ہم بھی۔ لیکن اگر خدا مادہ کو پیدا نہیں کر سکتا۔ تو اس کی قدرت کامل نہ ہوتی وہ کہتے ہیں کہ روح و مادہ کا جوڑنا خدا کی قدرت ہے۔ مگر ان کا بنانا اس سے بھی اعلیٰ قدرتی ہے۔ اسلئے یہی درست ہے کہ خدا نے مادہ پیدا کیا۔ پھر وہ کہتے ہیں کہ خدا جبر بان اور رحیم ہے۔ ہم بھی یہ مانتے ہیں۔ مگر ہم پوچھتے ہیں اگر خدا روح مادہ کا خالق نہیں۔ تو اس کا کیا حق ہے کہ روح اور مادے کو کسی سبب کے سزا دیں جب وہ اپنے وجود میں اسکے محتاج ہی نہیں تو خدا تعالیٰ کا یہ بھی حق نہیں کہ ان کے لئے کوئی قانون بنائے اور جب اس کا یہ حق نہیں کہ ان کے لئے کوئی قانون بنائے تو اسے یہ بھی حق نہیں کہ اس قانون کے توڑنے پر انہیں کوئی سزا دے۔ جوڑنے جاڑنے سے ہرگز سزا دینے کا کوئی حق حاصل نہیں ہو جاتا۔ کیونکہ سزا کا حق تو بادشاہت سے حاصل ہوتا ہے اور وہ اسے حاصل نہیں۔ کیونکہ نہ اس نے روح و مادہ کو پیدا کیا نہ انہوں نے اپنا اختیار اس کے ہاتھ میں دیا۔ غرض روح و مادہ کو اگر مخلوق نہ مانا جائے تو خدا تعالیٰ رحیم نہیں بلکہ ظالم قرار پاتا ہے۔ لیکن چونکہ آریہ بھی تسلیم کرتے ہیں کہ خدا رحیم ہے اسلئے ماننا پڑتا ہے کہ خدا تعالیٰ مادہ کا خالق ہے +

ان چاروں حدود سے مادہ کا مخلوق ہونا ثابت ہو گیا۔ اب بھی اگر کوئی کہے کہ خدا نے مادہ کو پیدا نہیں کیا تو یہی کہینگے کہ یہ خیال تمہاری سمجھ کے قصور سے پیدا ہوا ہے +

خدا تعالیٰ کی بعض صفات پر اعتراضات اور ان کے جواب

اب میں چند موٹے موٹے اعتراضات جو صفات الہیہ پر کئے جاتے ہیں انہیں لیکر ان کے جواب دیتا ہوں۔ یہ اعتراضات زیادہ تر دہریوں کی طرف سے کئے جاتے ہیں اور بعض فلسفیوں کی طرف سے جو کہ خدا کے قائل ہیں مگر قادر و قدیر خدا کو ماننے سے گھبراتے ہیں۔

خدا تعالیٰ کی صفات رحمت پر اعتراض

پہلا اور اصولی سوال خدا تعالیٰ کی صفات رحمت پر ہے
کہا جاتا ہے کہ اگر خدا تعالیٰ واقع میں انہی صفات رحمت
کا مالک ہے جو اس کی طرف منسوب کی جاتی ہیں تو کیا سبب ہے کہ دنیا میں قسم قسم کی بلائیں اور
تکالیف نظر آتی ہیں۔ کیا وجہ ہے کہ اسنے شیر چیتے سانپ اور اسی قسم کے اور موذی جانور پیدا
کئے ہیں؟

اہل یورپ کا جواب

یورپ والے تو اس کا یہ جواب دیتے ہیں کہ خدا کو جو کچھ مل سکا اس
جو بہتر صورت بنی وہ اس نے بنادی۔ اس میں اس کا کیا قصور ہے۔ جیسا مادہ تھا ویسی چیز
بنادی۔ مادہ کا پیدا کرنا اسکے اختیار میں نہ تھا اسلئے اسنے جو اچھی سے اچھی صورت ہو سکتی
تھی وہ بنادی۔ گویا ان لوگوں نے اس اعتراض کو دور کر نیکے لئے خدا تعالیٰ کی قدرت کا ہی انکار
کر دیا ہے۔ بعض اہل یورپ یہ جواب دیتے ہیں کہ ان بحثوں میں پڑنا فضول ہے۔ واقع یہ ہے
کہ خدا کا رحم قانون قدرت میں نظر آتا ہے اسی طرح شیر و چیتے بھی نظر آتے ہیں۔ یہ واقعات
سب کے سامنے ہیں وجہ دریافت کرنے کی ہمیں کوئی ضرورت نہیں +

اہل ہند کا جواب

اہل ہند نے اس سوال کو اس طرح حل کیا ہے کہ خدا نے شیر چیتے۔
یونہی نہیں بنائے۔ جن روحوں سے قصور ہو گئے۔ ان کو بطور سزا کے ایسے جانور بنا دیا۔ اس
خدا کے عدل اور رحم پر کوئی حرف نہیں آتا۔ کیونکہ ہر ایک چیز اپنے اپنے اعمال کی وجہ سے اچھی
اور بری بنی ہے۔ اگر شیر بکری کو کھاتا ہے۔ تو اس کی وجہ یہ ہے اگلے جنم میں بکری نے شیر کو
کھایا ہوگا۔ یا کوئی اور قصور کیا ہوگا۔ گویا یورپ والوں اور ہندوؤں نے یہ مان لیا ہے کہ مخلوق
میں ظلم نظر آ رہا ہے۔ آگے یورپ والوں نے کہہ دیا کہ خدا مجبور تھا جو کچھ اس سے بن سکا وہ آخر
بنادیا۔ اور یہاں کے لوگوں نے کہہ دیا۔ خدا کیا کرتا۔ بندوں نے خود جو کچھ کیا۔ اس کا بدلہ پا کر ہیں۔

حقیقی جواب

اس کا جواب اول تو یہ ہے کہ دنیا میں دیکھو کوئی رحم بھی نظر آتا ہے۔ یا
سب ظلم ہی ظلم ہے؟ اگر رحم نظر آتا ہے۔ تو معلوم ہوا کہ خدا رحیم ہے۔ باقی اگر ایسی چیزیں
ہیں جو رحم کے نیچے نہیں آتیں تو ان کے متعلق یہ سمجھنا چاہئے کہ ان کا ہمیں علم نہیں۔ کہ رحم
کے نیچے کس طرح آتی ہیں؟ کیونکہ دوسری صفات سے خدا کا رحیم ہونا ثابت ہے۔ اور جن سے

ثابت نہیں ان سے معلوم کرنا باقی ہے۔ اور عدم علم سے عدم شے لازم نہیں آتی۔

دوسرا جواب یہ ہے جو خدا تعالیٰ نے قرآن میں دیا ہے۔ کہ ما من دابة فی الارض

ولا طائر یطیر بجناحہ الا امم امثالکم ما فرطنا فی الكتاب من شیء لعل الی دہم
بمشرودن (انعام رکوع ۴)۔ خدا تعالیٰ فرماتا ہے۔ تم ہی تو مخلوق نہیں ہو اور بھی مخلوق ہی
جس طرح تمہارے پیدا کرنے میں حکمت ہے۔ اسی طرح ان کے پیدا کرنے میں بھی حکمت ہے۔ اگر تمہارے لئے
ان کو مسخر کر دیا گیا ہے۔ تو ان کے مسخر ہونے کا یہ مطلب نہیں کہ ان کا کوئی مستقل وجود نہیں۔
بلکہ ان کے وجود سے بھی بعض خدا کی خاص صفات کا ظہور ہو رہا ہے۔

تیسرا جواب یہ ہے کہ یہ کہنا غلط ہے کہ بعض چیزیں مفید نہیں۔ بلکہ بات یہ ہے کہ ہمیں

انکے فائدے معلوم نہیں ہوتے۔ اسلئے ان کو نقصان رساں سمجھتے ہیں۔ خدا تعالیٰ فرماتا ہے
کہ ہم نے ہر ایک چیز تمہارے فائدہ کیلئے پیدا کی ہے۔ اسلئے یہ کہنا درست نہیں کہ بعض چیزیں
صرف ضرر رساں ہیں۔ دنیا کی کوئی چیز ہے جس کا صرف نفع ہی ہوتا ہے مگر باوجود اسکے بعض
چیزوں کو اچھا کہا جاتا ہے۔ یہ ضرر رساں جانور بھی اپنے اندر فائدہ رکھتے ہیں۔ سانپ کا زہر
بیسویں بیماریوں میں مفید ہے۔ شیر کی چربی بیسیوں بیماریوں میں مفید ہے۔ اسی طرح او
بہت سے موذی جانور ہیں جنکے بہت سے فوائد دریافت ہوئے ہیں اور ابھی اکثر حصہ پوشیدہ
ہے۔ ابھی علوم چونکہ ابتدائی حالت میں ہیں اسلئے ان کی بنا پر یہ کہنا کہ فلاں چیز مضر ہے درست
نہیں۔ بہت سی چیزیں پہلے بیفائدہ سمجھی جاتی تھیں اب مفید ثابت ہو رہی ہیں۔ اسی طرح
کئی چیزیں پہلے موذی خیال کی جاتی تھیں اب ان کے فوائد ظاہر ہو رہے ہیں۔ پس اپنے
ناقص علم کی وجہ سے ان چیزوں کی نسبت کہنا کہ یہ صرف مضر ہیں۔ درست نہیں۔

چوتھا جواب یہ ہے کہ خدا تعالیٰ رحیم ہے۔ مگر اپنے خزانوں کو حکمت کے ماتحت تقسیم

کرتا ہے۔ اور اس بنا پر کوئی عقلمند اس کی نسبت اعتراض نہیں کر سکتا۔ کیا کوئی کہہ سکتا ہو
کہ فلاں شخص ظالم ہے۔ کیونکہ اس نے مجھے دس روپے دیئے ہیں۔ سو نہیں دیئے۔ حالانکہ اسکے
گھر میں روپے موجود تھے۔ ہرگز نہیں۔ کیونکہ اس کا دس روپے دینا اس کی رحیمی پر دال ہے
نہ کہ ظلم پر۔ اسی طرح خدا تعالیٰ نے چیزوں میں بعض فوائد رکھے ہیں۔ اور بعض مضرتیں مضر تو

علیحدہ رہو۔ اور جتنے فوائد دیئے ہیں ان کو رحم سمجھ کر ان سے فائدہ اٹھاؤ۔ کوئی فقیر نہیں کہیگا۔ کہ فلاں شخص ظالم ہے۔ کیونکہ اس نے مجھے ۸ روپیے دیئے ہیں روپیہ نہیں دیا سونے والے کا رحم ان آٹھ آنوں سے ظاہر ہوتا ہے جو اس نے دیئے ہیں۔ لیکن اس کا ظلم ہرگز اس ہزار روپیہ سے ظاہر نہیں ہوتا جو اس نے نہیں دیا +

پانچواں جواب یہ کہ مضر توں کو خدا تعالیٰ نے اس لئے بنایا ہے۔ تا ظاہر فرمائے کہ کون سے لوگ ناشکرے ہیں۔ پس مضر توں کا یہ بھی فائدہ ہے کہ ظاہر ہو جاتا ہے کس کی محبت خود غرضانہ ہے اور کس کا تعلق مخلصانہ۔ کئی لوگ ہوتے ہیں جو آرام اور آسائش میں تو خدا تعالیٰ کو یاد کرتے ہیں لیکن تکلیف پر شور مچا دیتے ہیں۔ لیکن ایسے بھی ہوتے ہیں جو تکلیف کے وقت بھی خدا کو نہیں بھولتے۔ اور دراصل یہی خدا کے پیارے اور محبوب ہوتے ہیں۔ حضرت لقمان کا واقعہ لکھا ہے کہ وہ ایک دفعہ گرفتار ہو کر کسی کے پاس بک گئی۔ مگر جس مالک کے پاس گئے۔ وہ ان سے بہت اچھا سلوک کرتا تھا۔ ایک دن اس کے پاس بے فصل کا خر بوزہ تحفہ آیا اس نے اس میں سے ایک پھانک کاٹ کر انہیں کھانے کیلئے دی۔ جسے انہوں نے بہت ہی مزے سے کھایا اس نے یہ خیال کر کے کہ معلوم ہوتا ہے کہ یہ خر بوزہ انہیں بہت پسند آیا ہے ایک پھانک کاٹ کر اور دی وہ بھی انہوں نے خوب مزے سے کھائی اس نے ایک پھانک اور دی اور کچے بعد خود شوق سے ایک پھانک کا ٹکڑا منہ میں ڈالی لیکن اسے وہ خر بوزہ ایسا بد مزہ معلوم ہوا کہ فوراً قے آ گئی۔ اس نے حضرت لقمان سے پوچھا کہ ایسا کڑا خر بوزہ تم مزے لے لیکر کیوں کھا رہے؟ کیوں نہ مجھے بتایا کہ میں بار بار پھانکیں کاٹ کر تمہیں دیتا رہا۔ انہوں نے کہا اسی ہاتھ سے مینے کثرت سے میٹھی چیزیں کھائی ہیں۔ اگر ایک چیز کڑی بھی ملگئی تو کیا جرح تھا۔ کیا میں ایسا ناشکر گزار تھا کہ اتنی میٹھی چیزیں کھانے کے بعد ایک کڑی چیز ملنے پر شور مچا دیتا؟ غرض شکر گزاری کا پتہ مضر توں سے ہی لگتا ہے۔ اس لئے خدا تعالیٰ نے مضر تیں بھی پیدا کی ہیں۔ تاکہ اس نے بندوں پر جو احسان کئے ہیں ان کے ذریعہ سے دیکھے کہ بندے ان احسانات کی کیا قدر کرتے ہیں اور ان میں سے کونسے شکر کے جذبہ کو قائم رکھتے اور کونسے شور مچا دیتے ہیں +

چھٹا جواب

یہ ہے کہ مہذی اشیاء کو خدا تعالیٰ نے اسلئے بنایا ہے کہ انسانی فطرت
ادنیٰ حالت میں ڈر کی محتاج ہے۔ اور خدا کی طرف لانے کیلئے مصیبتیں آتی ہیں تاکہ ان کے
ڈر کی وجہ سے خدا تعالیٰ کی طرف توجہ پیدا ہو۔ جیسے ایک چھوٹا بچہ کہیں جانے لگے۔ اور اسے
ادھر ادھر سے ڈرایا جائے تو سیدھا جاتا ہے۔ اور کسی گڑبے وغیرہ میں گرنے سے محفوظ رہتا
ہے۔ یا اس طرح کہ جب کوئی جانور ٹیڑھا جا رہا ہو اور اسے ادھر ادھر جانے سے ڈنڈے کی
ذریعہ روک دیا جائے تو سیدھا جاتا ہے۔ مکروہ اشیاء بھی ایک قسم کے ڈنڈے ہیں جو انسانوں کو
سیدھا چلانے کیلئے پیدا کئے گئے ہیں۔ اگر یہ نہ ہوں تو اکثر لوگ جو سیدھے چلتے ہیں ٹیڑھے
رستہ پر نکل جاتیں +

اگر کہا جائے کہ اچھا ڈر پیدا کیا ہے۔ کسی کی جان گئی آپ کی ادا ٹھہری۔ اگر کسی کو شیر کھا جائے
یا بیمار مر جائے تو اسکو ڈرانے کے کیا فائدہ دیا؟ اس کا جواب یہ ہے کہ اگر کسی پر شیر نے یا بیماری
نے ایسا حملہ کیا کہ وہ مر گیا۔ تو اگر اس حملہ کے وقت اسنے ڈر کر اپنے گناہوں سے توبہ کرنی تو
وہ خدا کے انعام کے نیچے آگیا۔ اور اگر اسوقت بھی وہ اپنی شرارت پر مستقل رہا تو پھر ضروری
تھا کہ اسکو سزا ملتی۔ اس پر شکوہ کیسا؟

پھر دنیا میں ہم دیکھتے ہیں ادنیٰ چیز اعلیٰ کیلئے قربان ہوتی ہے۔ اگر اسکے مرنے سے دوسرے
عبرت حاصل ہو جائے تو پھر کیا ہوا۔ اگر وہ مر گیا۔ اسکے مرنے پر کئی دوسرے بچ جاتے ہیں +

ساتواں جواب

یہ ہے کہ ان چیزوں کو خدا نے اسلئے پیدا کیا ہے کہ وہ رحیم ہی نہیں۔
بلکہ شدید العقاب بھی ہے۔ جو شریر ہوتے ہیں وہ ان کو ان چیزوں کے ذریعہ سزا دیتا ہے۔ اگر
بھیریا نہ پیدا ہوتا تو وہ شخص جسے رسول کریم صلی اللہ علیہ وسلم کے خلاف شرارت کرنے پر پھیر
نے چہرہ کس طرح یہ سزا پاتا؟ یا اگر طاعون نہ ہوتی تو مسیح موعود کے مخالفوں پر کس طرح عذاب آتا؟
پس جس طرح خدا تعالیٰ کی رحیمیت کی صفت چاہتی ہے کہ بندوں پر جلوہ کرے اور انہیں آرام
و آسائش پہنچائے۔ اسی طرح اس کی شدید العقاب کی صفت کا جلوہ ہونا بھی ضروری تھا اور
وہ اسی قسم کی چیزوں کے ذریعہ ظاہر ہو سکتی ہے جنہیں نقصان رساں سمجھا جاتا ہے +
خدا تعالیٰ کی اس صفت پر اعتراض کرنے والوں کی حالت تو ایسی ہی ہے جیسے شتر مرغ

کے متعلق ایک مثال بنی ہوئی ہے کہ اسے کسی نے کہا تھا کہ تو مرغ ہو کر اڑتا کیوں نہیں؟
 کہنے لگا احمق کبھی اونٹ بھی اڑا کرتے ہیں؟ اس نے کہا اگر تجھے اونٹ ہو نیکا دعوت ہے تو آ
 پھر ہم تجھ پر بوجھ لادیں۔ کہنے لگا۔ کبھی پرندے پر بھی کسی نے بوجھ لادا ہے؟ وہ اڑنے کی قوت
 اونٹ بن گیا۔ اور بوجھ لادنے کی قوت پرندہ یہی مثال ان لوگوں کی ہے۔ اگر خدا تعالیٰ میں رحم
 ہی رحم ہوتا۔ تو کہتے اس میں سزا دینے کی طاقت کیوں نہیں ہے۔ اور جبکہ اس میں سزا دینے
 کی طاقت بھی ہے تو کہتے ہیں یہ کیوں ہے؟

آٹھواں جواب یہ ہے کہ جب انسان عسر و سر سے گزرتے وقت صبر و استقامت کے
 کام لیتا ہے تو اس پر ترقی کے دروازے کھولے جاتے ہیں کیونکہ تمام ترقیات کے پانچ ذریعہ تنگی
 اور مشکلات ہی ہیں۔ اور جو انسان ان میں سے کامیابی کے ساتھ گزرتا ہے وہی خدا کا قرب
 پاسکتا ہے۔ پس اگر مشکلات نہ ہوتیں۔ تو گویا انسان کو پیدا ہی نہ کیا جاتا۔ کیونکہ اگر تکلیفیں
 نہ ہوتیں اور ان میں انسان نہ پڑتا تو اس کو خدا کے انعام کس طرح ملتے۔ اور جس غرض
 کیلئے وہ پیدا کیا گیا ہے وہ کس طرح پوری ہوتی۔ دیکھو سکولوں میں لڑکوں کو دوڑاتے ہیں
 اگر کوئی لڑکا نہ دوڑے تو اسکے لئے انعام کیسا؟ دوڑنے میں بھی تکلیف ہوتی ہے۔ مگر جو دوڑتا
 ہے۔ اسی کو انعام ملتا ہے۔ اور تکلیف کے مطابق ہی ملتا ہے۔ پس خدا تعالیٰ کا قرب جیسا
 بڑا انعام ہے۔ ویسی ہی بڑی اسکے لئے تکلیف بھی ہیں۔

پھر کہتے ہیں جو لوگ اس طرح مرتے ہیں۔ ان کے رشتہ دار کیا کہتے ہونگے۔ اس کا جواب
 یہ ہے کہ یہ لوگ دو قسم کے ہوتے ہیں۔ یا تو خدا کو ماننے والے یا نہ ماننے والے۔ ماننے والے
 تو کہیں گے کہ خدا کے قانون قدرت کے ماتحت اپنی عمل کے مطابق یا خدا تعالیٰ کی خاص
 حکمت کے ماتحت مرنا والے نے جان دی ہے۔ اور جو نہیں مانتے۔ انہوں نے جب خدا
 کو مانا ہی نہیں تو انہوں نے کیا کہنا ہے وہ اپنے ذہنی قانون قدرت کو گالیاں دیتی ہونگے۔

دیگر اشیا کے پیدا کرنے کی وجہ کوئی کہہ سکتا ہے کہ یہ مخلوق تو وہ ہے جو ذی روح ہے ان کے
 متعلق تمنے کہہ لیا کہ اس کی اپنی جداگانہ ہستی بھی ہے۔ لیکن بجلی
 وغیرہ نقصان رساں چیزیں کیوں پیدا کی گئی ہیں؟

اسکا جواب یہ ہے کہ ایسی چیزیں بھی خدا تعالیٰ کے قانون کے ماتحت پیدا ہوتی ہیں اور ہمیشہ سے موجود ہیں۔ یہ نہیں ہوتا کہ جب کسی پر بجلی گرنی ہوتی ہے۔ اس وقت اسے پیدا کر کے بھیجتا ہے۔ اسنے ایک قانون بنا دیا ہے۔ اس قانون کے خلاف جو چلتا ہے وہ ہلاک ہوتا ہے۔ پھر ایسی چیزوں میں فائدے بھی ہوتے ہیں۔ بلکہ ان کا فائدہ زیادہ ہے اور نقصان کم ہے۔ مثلاً طبعی طور پر جو دلوں کو ڈرانے والی چیزیں ہیں ان میں سے سب سے زیادہ خطرناک زلزلہ ہے۔ مگر یہی زلزلہ ہے جس کے ذریعہ سے دنیا قابل رہائش بنی ہے اور اب بھی ان کے ذریعہ سے تغیرات پیدا ہو رہے ہیں جنہیں سے بعض کو سائنسدان سمجھتے ہیں اور بعض بھی ان پر بھی مخفی ہیں۔ درحقیقت زلزلہ دنیا کی زندگی کو لمبا کر نیکیے لئے آتے ہیں اور ان کو ذریعہ سے انسان کیلئے ضروری اشیاء کے خزانے پیدا کرنے یا انہیں محفوظ رکھنے کا سامان پیدا کیا جاتا ہے۔ انبیاء کے وقت اسی لئے زلزلے آتے ہیں کہ دنیا کے قیام کی صورت پیدا ہو۔ اسی طرح اگر کسی پر بجلی گرتی ہے تو اس کے صرف یہ معنی ہیں کہ ایسا شخص ایک عام قانون کی زد میں آ گیا ہے۔ اگر وہ مومن ہے تو اس کو اس کا بدلا آخرت میں مل جائیگا۔ اور اگر کافر ہے تو اس کو اس کے اعمال کی سزا مل گئی۔ مگر یہ بھی یاد رکھنا چاہئے کہ بجلی سے اگر ایک آدمی مرتا ہے تو لاکھوں کی جان بچتی ہے۔ کیونکہ بجلیوں کے ذریعہ سے ہزاروں قسم کے زہراور زہریلے جرمز مرتے ہیں۔ اسی بجلی سے روشنی لی جاتی ہے، ریلیں چلائی جاتی ہیں۔ کارخانے چلائے جاتے ہیں۔ لاکھوں آدمی ان بجلی کے کارخانوں میں ملازمت کر کے روٹی کھاتے اور زندگی بسر کرتے ہیں۔ پھر ہزاروں بیماریوں سے لوگ اس کو ذریعہ شفا پاتے ہیں۔ کئی بیماریاں اس کے ذریعہ دور ہو جاتی ہیں۔ اس کی موتیں ان لوگوں کو نظر آتی ہیں۔ مگر اس کے زندگی بخش اثر نظر نہیں آتے جس سے معلوم ہوتا ہے کہ انہیں اعتراض کرنے سے غرض ہے۔ احقاق حق سے غرض نہیں۔

دہریے یہ بھی اعتراض کرتے ہیں کہ اچھا بجلی زلزلہ وغیرہ میں اور موزی جانوروں میں تو حکمتیں ہیں مگر بیماریاں کیوں پیدا کی گئی ہیں؟ اس کا جواب یہ ہے کہ پہلے یہ دیکھنا چاہئے کہ بیماری کیا چیز ہے؟ اول جب کسی جگہ زائد فضلہ جمع ہو جائے تو اس کا نام بیماری ہے۔ دوسرے انسان کا جسم کچھ چیزوں سے ملکر

بیماریاں کیا ہیں
اور کیوں ہیں؟

بنا ہے ان میں سے اگر کوئی چیز اپنی مقدار کے لحاظ سے کم ہو جائے تو یہ بیماری ہے +
 تیسرے بیرونی چیزوں کے اثرات انسان پر پڑتے ہیں۔ مثلاً انسان کھاتا ہے۔ سانس
 لیتا ہے۔ سو نگھتا ہے۔ پیتا ہے۔ اسکے جسم کا فعل کبھی تیز ہو جاتا ہے۔ کبھی سست اسی کا نام
 بیماری ہے +

فضلہ کی زیادتی سے بیماری

اب ہم ان کے متعلق الگ الگ بحث کرتے ہیں۔ فضلہ کی پیدائش
 کیوں اور کس طرح ہوتی ہے؟ اس کا جواب یہ ہو کہ پانی یا روٹی
 زیادہ کھاپی لے۔ یا کوئی ایسی چیز کھالے کہ جس کو معدہ ہضم نہ کر سکتا ہو اور سدا بچائے
 جیسے گھر کی نالی میں جب کوئی اینٹ روڑا آجاتا ہے، تو پانی باہر نہیں نکل سکتا۔ اسی طرح پیٹ
 میں کوئی ایسی چیز ڈال لی گئی جو پھنس گئی۔ اب بیماری کے ہونے کے کیا معنی ہوئے۔ کیا
 یہی نہیں کہ اسکے جسم میں کبھی بھی فضلہ جمع نہ ہوتا جسکے دو کمر لفظوں میں یہ معنی ہیں کہ انسان
 خواہ کس قدر بھی کھا جاتا اسے بچ جانا چاہئے تھا۔ اب اس قانون کے ماتحت دنیا کو چلا کر
 دیکھو تو کس قدر جلد اسپر تیا ہی آجاتی ہے اب تو یہ ہوتا ہے کہ ایک شخص ایک حد تک کھا کر
 چھوڑ دیتا ہے کیونکہ وہ جانتا ہے کہ گو منہ کو مزہ آ رہا ہے لیکن انجام کار اس کا نتیجہ اچھا نہیں
 نکلیگا اور جسم میں بیماری پیدا ہو جائیگی۔ لیکن اگر زیادہ کھانے سے بیمار نہ ہوتا۔ تو ایک ہی
 شخص سینکڑوں آدمیوں کا کھانا کھا جاتا اور پھر بھی سیر نہ ہوتا یا پھر یہ تجویز کیا سکتی تھی
 کہ انسان کچھ کھاتا پیتا ہی نہ جسکا یہ مطلب ہے کہ وہ ہر قسم کے تغیر سے محفوظ ہوتا اور گویا خدا
 ہوتا پھر ایسے انسان کی پیدائش کا مقصد کیا ہوتا مگر اسکے علاوہ بھی میں کہتا ہوں کہ اس حالت
 کو فر ص کر کے ذرا انسانوں سے یہ پوچھ کر تو دیکھو کہ اگر تمہیں سب بیٹھی کھٹی نہ مکین چیزیں
 کھانے سے روک دیا جائے۔ اور پھر تمہیں کوئی بیماری نہ ہو۔ تو کیا اسے پسند کرو گے؟ ہسکا
 جواب وہ یہی دینگے کہ یہ تو خود ایک بیماری ہے۔ اس میں مبتلا ہونا کون پسند کر لگا۔ یہ تو ایسی ہی
 بات ہے۔ جیسے ایک ایسا شخص جو ناک کے ذریعہ بو کو بھی سونگھ سکے۔ اور بدبو کو بھی۔ اسکو
 کہا جائے کہ او تمہاری سونگھنے کی قوت ضائع کر دی جائے۔ تاکہ نہ تم خوشبو سونگھ سکو۔ اور
 نہ بدبو۔ وہ آدمی خوش نہیں ہوگا بلکہ اسے گالی سمجھ کر رٹنے پر آمادہ ہو جائیگا +

اور اگر یہ کہا جائے کہ زیادہ کھانے کی کسی کو توفیق ہی نہ ملتی۔ جب کوئی شخص ایک یا دو یا تین یا چار روٹیاں حسب تعداد کھا لیتا تو فرشتہ آجاتا اور آکر اس کا ہاتھ پکڑ لیتا۔ اور کہہ دیتا کہ بس اب نہ کھانا ورنہ فضلہ پیدا ہو کر بیمار ہو جاؤ گے۔ مگر اس طرح تو گو یا خدا ہی ان کے پاس آجاتا اور انسان کیلئے امتحان کی کوئی صورت ہی باقی نہ رہتی اور اس کی پیدائش کی غرض باطل ہو جاتی اسکے دائیں اور بائیں فرشتے ہوتے جو ہر وقت اسے ٹوکتے رہتے کہ یہ نہ کھانا وہ نہ کھانا اتنا نہ کھاؤ اتنا کھاؤ۔ فرض کرو ایک چیز آدمی کو کھانی مناسب نہ ہوتی مثلاً یہی فرض کر لو کہ ایک شخص کیلئے کہ دھڑکنا ضروری ہے وہ بازار سے خریدتا جھٹ ایک فرشتہ آتا اور اس سے چھین کر دوکاندار کو واپس کرتا اور اس سے پیسے چھین کر اسے لا کر دیتا۔ غرض یہ عجیب قسم کی کھیل بنجاتا جس سے انسان کی پیدائش کی غرض بالکل ہی باطل ہو جاتی + معترض کہتے ہیں کہ ہم یہ کہتے ہیں کہ معدہ ہی ایسا بنا دیا جاتا کہ جس قدر انسان کے جسم کیلئے ضرورت ہوتی۔ اتنی چیز جذب کر لیتا اور باقی نکال دیتا۔ لیکن اس کا مطلب یہ ہوا کہ معدہ کے اندر بھی ایک دماغ بنایا جاتا جو موجودہ دماغ سے بھی اعلیٰ ہوتا اور اسے پوری طرح طب کا علم بھی ہوتا کہ جو چیز مضر ہوتی فوراً اسے نکال کر باہر پھینک دیتا مگر کیا اس سے انسان کی انسانیت کچھ باقی رہ جاتی کیا وہ ایک مکمل مشین نہ بن جاتا جس کا اسکے اعمال پر کچھ بھی تصرف نہ ہوتا اور جب اس کا اسکے اعمال پر تصرف نہ ہوتا تو وہ ترقیات کا مستحق کس طرح بنتا۔ اور پھر کیا جو چیز مضر معدہ میں جاتی اس کا نکال کر پھینک دینا خود ایک تکلیف دہ عمل اور بیماری کہلاتا۔

خارجی اثرات سے بیماری پھر بیماری خارجی اثرات سے پیدا ہوتی ہے۔ مثلاً سردی لگ جاتی ہے جس سے کبھی گردوں میں درد ہو جاتی ہے۔ یا کوئی اور تکلیف پیدا ہو جاتی ہے۔ سہل و بیماری نہ ہونے کے یہ معنی ہوئے کہ کوئی اثر انسان محسوس نہ کرتا۔ نہ اسے سردی لگتی۔ نہ گرمی۔ گویا ایک نئی قسم کا انسان ہوتا۔ گرم گرم روٹی اور ٹھنڈا پانی اسکے لئے کوئی حقیقت نہ رکھتا۔ گرم لحاف اور پہاڑوں کی خوش کن ٹھنڈی ہوا اسکے لئے بے حقیقت ہوتی۔ کیونکہ اس پر سردی گرمی کا کوئی اثر نہ ہو سکتا۔ اب کسی سے دریافت کرو کہ آیا وہ یہ پسند کرتا ہے کہ اسے کبھی کوئی بیماری نہ ہو۔ اور اس کی ساری حسیں ماری جائیں۔ یا حسوں کا باقی رہنا اور بیماری

امکان پسند کرتا ہے ؟

پھر زبان - ناک وغیرہ کی جو حسیں ہیں ان کا غلط استعمال بیماری پیدا کرتا ہے۔ زبان کا مزہ بعض دفعہ طاقت سے زیادہ کھانے کا موجب ہوتا ہے۔ بیماری کے اسباب کے مٹانے کو یہ معنی ہیں کہ زبان کا مزہ باطل کر دیا جائے مٹی اور شکر انسان کے منہ میں ایکساں معلوم ہوں کر ڈوا اور میٹھا دونوں اسکے لئے برابر ہوں۔ وہ انسان جو بیماری کا شکار ہوتا ہے۔ اس سے پوچھ کر دیکھو تو کہ کیا وہ موجودہ حالت کو پسند کرتا ہے یا اس قسم کی حالت کو جو دہر یہ تجویز کرتے ہیں۔ پھر بیماری کا باعث جسم کی وہ حس ہے جس سے وہ سختی اور نرمی کو محسوس کرتا ہے۔ یا انسان کے جسم کی نرمی ہے جس سے وہ اپنی ذات میں آرام محسوس کرتا ہے۔ اس نرم جسم پر اگر زور سے چوٹ لگے تو وہ زخمی بھی ہوگا۔ بیماری کے اسباب کے مٹانے کے ایک یہ معنی بھی ہونگے کہ ان حسوں کو مٹا دیا جائے۔ مگر ان کو مٹا کر دیکھو کیا نتیجہ نکلیگا۔ اپنے عزیزوں کو ہاتھ لگائیگا اور ان کے جسم کو پتھر کی طرح سخت پائیگا بلکہ اپنے جسم میں حس نہوگی اور کچھ محسوس ہی نہیں کرے گی جسطرح فالج زدہ کے جسم کو کوئی چیز چھوتی ہے اور وہ کچھ محسوس نہیں کرتا۔ کیا کوئی شخص بھی اس حالت کو پسند کرے گا ؟ دنیا کے بہت سے لطف اور بہت سی دلبستگیاں چھوٹنے کی حس سے ہیں اور اپنے جسم کی نرمی میں ہیں۔ اب اگر بیماری کو دور کرنے کیلئے اس حس کو اور اس نرمی کو دور کر دیا جائے تو بے شک درد اور زخم تو مٹ جائیگا مگر انسان کا کیا باقی رہے گا ؟ وہ ایک پتھر ہوگا جو نہ اپنے جسم کے آرام کو محسوس کر سکیگا نہ دوسروں کے چھوٹنے کا کوئی لطف اسے حاصل ہو سکیگا۔ بلکہ ایسے شخص کو کوئی اٹھا کر بھی لیجائیگا تو اسے کچھ معلوم نہ ہوگا۔

اس نقشہ کو کھینچ کر اپنے دل میں دیکھ لو کہ سردی گرمی کا احساس مٹ جائے۔ گرمی سردی کا موسم یکساں ہو جائے۔ ٹھنڈی پانی اور گرم پانی کا احساس باقی نہ رہے۔ میٹھا۔ کڑوا۔ سلوا کوئی مزہ محسوس نہ ہو۔ سختی نرمی کا کچھ پتہ نہ لگے۔ جسم لوہے کی طرح سخت ہو۔ خوشبو اور بدبو کا امتیاز باقی نہ رہے اور اسکے نتیجہ میں بیماری بھی پیدا نہ ہو تو کیا اس زندگی کو دنیا خود بیماریا کہیگی یا نعمت سمجھیگی ؟ کسی عقلمند انسان کے سامنے اس تجویز کو پیش کر کے دیکھو وہ اسی جنون قرار دیگا۔ خواہ لاکھ اسے سمجھاؤ کہ اس طرح بیماری کا دروازہ بند ہو جائیگا وہ کبھی تسلیم نہ کرے گا۔

اور یہی کہیگا کہ بیماری تو کبھی کبھی اور کسی کسی کو آتی ہے مگر تمہاری تجویز سے تو ہر شخص کیلئے زندگی کا ہی دروازہ بند ہو جائیگا۔ یہی حسیں تو روزانہ میرے کام آتی ہیں اور میری زندگی کو دلچسپ بنانے کا موجب ہیں۔

اصل بات یہ ہے کہ خدا تعالیٰ نے زندگی کو دلچسپ بنانے کیلئے انسان کو یہ حسیں دی ہیں ان کے استعمال میں جب انسان غلطی کر بیٹھتا ہے تو بیمار ہو جاتا ہے۔ اور بیماری اس طرح اڑائی جاسکتی ہے کہ یا یہ حسیں اڑادی جائیں یا پھر انسان کا اپنا ازادہ ہی باقی نہ رہے وہ اپنے ہر کام میں مجبور ہو۔ ثانی الذکر صورت کے اختیار کرنے سے انسان کی پیدائش کی غرض باطل ہو جاتی ہے۔ اور اول الذکر صورت اختیار کر نیکی خود انسان ہی پسند نہ کر لیتا۔ پس وہی طریق سب سے مناسب ہی جو خدا تعالیٰ نے پیدا کیا ہے۔

ہر کام میں تکلیف ہوتی ہے اس قسم کے اعتراض کرنیوالوں کو یہ بھی سوچنا چاہیے

کہ تکلیف تو دنیا کے سارے پیشوں میں ہی ہوتی ہے۔ زمیندار ایک کھیت تیار کرتا ہے تو کیا یونہی کر لیتا ہے؟ ہل چلاتے وقت بیسیوں چکر کاٹتا ہے۔ سردی۔ گرمی کی تکلیف برداشت کرتا ہے۔ اسکے بیوی بچے انک محنت میں شریک ہو کر تکلیف اٹھاتے ہیں پس یہی نہیں کہ بیماری سے ہی انسان کی تکلیف ہوتی ہے۔ بلکہ کھانے پینے کا انتظام کرتے ہوئے بھی تکلیف ہوتی ہے۔ اسلئے اگر تکلیفوں کو دور کرنے سے ہی خدا تعالیٰ کی صفات رحمت کا پتہ چل سکتا ہے تو یہ بھی سوال ہونا چاہئے کہ سب پیشے موقوف کئے جائیں محنتیں اڑادی جائیں۔ اب علم حاصل کرنے کیلئے برسوں محنت کرنی اور تکلیف اٹھانی پڑتی ہے ہونا یہ چاہئے کہ ادھر بچہ پیدا ہو ادھر سارے علوم کے خزانے اسپر کھل جائیں۔ اب زمیندار کو فصل تیار کرنے میں تکلیف ہوتی ہے۔ مگر چاہئے یہ کہ آپ ہی آپ غلہ اُگے۔ آپ ہی گھر میں آجائے۔ آپ ہی آپ روٹی پکے۔ اسی طرح کپڑوں کی تیاری میں تکلیف ہوتی ہے چاہئے یہ کہ آپ ہی آپ کپڑا تیار ہو۔ آپ ہی آپ لباس سیئے جائیں۔ غرض کہ جس چیز کی ضرورت ہو وہ آپ ہی آپ ہو جائے۔ تمام کاروبار بند ہو جائیں اور سب پیشے موقوف ہوں نہ لوہار رہے نہ ترکھان۔ نہ دھو بی رہے نہ درزی۔ نہ ڈاک والے رہیں نہ ریل والے۔

کوئی بھی نہ رہے۔ گویا جس طرح پرانے زمانہ میں ایدی خانے ہوتے تھے (جن کا نام بکس
تھا۔ کیونکہ ان میں ایسے لوگ رکھے جاتے جو بے ہاتھ ہوتے) ساری دنیا ہی ایسی ہی خانہ بن جائے۔
سب لوگ چار پائیوں پر پڑے ہوئے ہوں نہ چلنے کی تکلیف نہ اٹھانے کی ضرورت نہ کوئی ہاتھ
ہلائے نہ پاؤں۔ سب کام آپ ہی آپ ہوں۔ سب ترقیاں بند ہو جائیں۔ سب مقابلے روک دیں
جائیں۔ یہ دنیا ہے جو تکلیفوں کے سلسلے کے بند ہونے کے خواہشمند پیدا کرنی چاہتے ہیں۔

اگر موت نہ ہوتی اب میں ایک اور پہلو کو لیتا ہوں اور وہ یہ کہ مرنے سے جو تکلیف ہوتی

ہے۔ اسے اڑا کر دیکھو۔ کیا صورت بنتی ہے۔ اگر نئی نسلیں تو پیدا ہوتی رہیں لیکن کسی پر
موت نہ آئے تو ایک ہزار سال کے عرصہ میں ہی دنیا پر تل دھرنے کی جگہ نہ رہے اور نہ غذا
ہی کافی ملے اور یہی لوگ جو ان امور کو دیکھ کر خدا تعالیٰ کے رحم پر اعتراض کرتے ہیں۔
خدا تعالیٰ کو برا بھلا کہنے لگ جائیں۔ کہ ہمارے باپ داداں کو دفع بھی نہیں کرتا کہ کہیں گھر
خالی ہوں اور ہم اپنے سر چھپائیں اور روٹی پیٹ بھر کر کھانے کو ملے۔

پھر میں کہتا ہوں اگر دنیا کی موجودہ حالت فی الواقع تکلیف دہ ہے۔ تو خود کشی کا دروازہ
کھلا ہے۔ کیوں ایسے معترض یا دوسرے لوگ خود کشی نہیں کر لیتے؟ مگر کس قدر لوگ ہیں
جو اس فعل پر آمادہ ہو جاتے ہیں اور جو اس فعل کے مرتکب ہوتے بھی ہیں تو انہیں دنیا کیا
کہتی ہے؟ یہی نہ کہ وہ عارضی طور پر پاگل ہو گئے تھے۔ اگر فی الواقع یہ دنیا تکلیف ہی کی جگہ
ہے تو خود کشی کر نیوالے پاگل نہیں بلکہ سب سے زیادہ عقلمند ہیں جو ایک منٹ میں اپنی تکلیفوں
کا خاتمہ کر لیتے ہیں۔ پس خود کشی نہ کرنے اور خود کشی کر نیوالوں کو پاگل سمجھنے سے معلوم ہوا کہ
باوجود ان شبہات کے یہ معترض بھی یہی چاہتے ہیں کہ اور جیٹیں۔ مگر جب دلی یہ حالت ہے تو
پھر اعتراض کیوں کرتے ہیں؟

غرض یہ سب باتیں انسان کیلئے ضروری ہیں اور ان پر اعتراض کرنا لغویت ہے۔ یہ
نہ تو اس لئے ہیں کہ خدا کی طاقت محدود ہے اور نہ تناسخ انکا موجب ہے۔ بلکہ ان سب میں
خدا تعالیٰ نے حکمتیں رکھی ہیں۔

مصائب پر افسوس کیوں کیا جاتا ہے؟ پچھلے بیان پر معترضین ایک اعتراض

کرتے ہیں اور وہ یہ کہ اگر یہ درست ہے کہ یہ سب امور حکمت پر مبنی ہیں اور انکے بغیر دنیا کا گزارہ نہیں ہو سکتا تھا پھر جب کسی گھر میں ماتم ہو جاتا ہے تو گھر والے خوشی کیوں نہیں مناتے اور تکلیف کیوں محسوس کرتے ہیں؟ اسی طرح جب کوئی بیمار ہو جائے تو خوش کیوں نہیں سمجھتے رنج کیوں کرتے ہیں؟

اس کا جواب یہ ہے کہ ہم نے یہ نہیں کہا کہ بیماری سے تکلیف نہیں ہوتی بلکہ ہم تو یہ کہتے ہیں کہ اگر بیماری کے اسباب کو مٹا دیا جاتا تو پھر جو کچھ ہوتا وہ زیادہ تکلیف دہ ہوتا۔ پس ہم یہ نہیں کہتے کہ جو شخص بیمار ہوتا ہے۔ اسے آرام ملتا ہے۔ بلکہ یہ کہتے ہیں کہ اگر ایسا قانون بنایا جائے جس سے بیماری دور ہو جاتی تو وہ یا تو انسان کو محض مجبور بنا دیتا اور یہ نہیں ہو سکتا تھا اور یا پھر اس کی حسوں کو باطل کر دیتا جو بیماری کی نسبت ہزار بار درجے زیادہ ناقابل برداشت ہوتا پس ان ترقیات کو مد نظر رکھتے ہوئے جو موجودہ قانون کی وجہ سے انسان کے سامنے ہیں بیماریاں تکلیف وغیرہ سب ایک رحمت ہیں یا رحمت سے بھاگنے کی سزا پس انکے باوجود خدا تعالیٰ کی رحمانیت اور رحیمیت پر کوئی اعتراض نہیں پڑ سکتا۔

مصائب پر افسوس کیوں کیا جاتا ہے؟ یاد رکھنا چاہئے کہ مصائب تین قسم کے ہوتے ہیں۔ قسم اول کے مصائب وہ ہوتے ہیں جو احکام شریعت کے رو کرنے یا ان کی بے قدری کرنے کے سبب نازل ہوتے ہیں۔ دوسری قسم کے مصائب وہ ہیں کہ جو قانون قدرت کے توڑنے کے سبب آتے ہیں جیسے مثلاً ایک شخص کے معدہ میں تین چپا تیاں پہچانے کی طاقت ہے مگر وہ چار کھاتا ہے۔ اور بیمار ہو جاتا ہے۔ تیسری قسم کے مصائب وہ ہیں جو اتفاقاً پیش آ جاتے ہیں۔ ایک شخص کا قصور کچھ نہیں ہوتا لیکن وہ اتفاقاً اس جگہ پہنچ جاتا ہے جہاں خدا تعالیٰ کی قہری تجلی نازل ہو رہی ہے تو یہ بھی اس میں مبتلا ہو جاتا ہے جیسے مثلاً کوئی شخص راستہ پر جا رہا تھا پہلو کے مکان کی دیوار گری اور وہ نیچے آ کر مر گیا ان تینوں قسم کی تکلیفوں کو الگ الگ معلوم کرنا انسان کے لئے عام طور پر مشکل ہے اس لئے ایک خشیت الہیہ رکھنے والے دل کا پہلا فرض یہ ہوتا ہے کہ وہ مصیبت کو اپنے اعمال کا نتیجہ سمجھے اور آئندہ نتائج سے خائف ہو۔ پس ایک باعث بھی مصائب پر افسوس کرنا یہ ہے۔

دوسرے یہ امر بھی قابل غور ہے کہ تکلیف کا احساس ایک علیحدہ بات ہے اور اس کے حکمت کے ماتحت سمجھنا علیحدہ بات ہے۔ دیکھو جب ڈاکٹر کسی کی بیمار آنکھ میں دوائی ڈالتا ہے۔ تو یہ اچھی بات ہوتی ہے یا بری؟ اس بات کو کوئی بدی نہیں کہہ سکتا۔ لیکن دوائی لگاتے وقت بیمار درد کی وجہ سے شور مچایا کرتا ہے۔ یا ہنس نہں کر رہا کرتا ہے کہ آہا! اس کا نتیجہ بہت اچھا ہوگا۔ انسانی تکالیف کے متعلق یہ اعتراض تو تب صحیح مانا جائے کہ اگر وہ تکلیف وہ امور جن کا نتیجہ یقیناً دہریوں کے نزدیک بھی اچھا ہوتا ہے اپروہ خوش ہوا کریں مثلاً جب ڈاکٹر کسی کا موتیا کاٹ کر نگالے تو وہ خوشی سے ہنستا جائے کہ اس کا نتیجہ بہت اچھا ہوگا۔ تو نتیجہ پر خوش ہونا اور بات ہوتی ہے اور درمیانی تکلیف پر افسوس کرنا اور۔ ہم درمیانی تکلیف پر افسوس کرتے ہیں۔ نہ کہ نتیجہ پر۔

حیوانات کو کیوں

تکلیف دی جاتی ہے؟

اب یہ سوال کیا جاتا ہے کہ خدا جانوروں کو کیوں تکلیف دیتا ہے؟ چھپکلیاں بھنگے وغیرہ کھا جاتی ہیں۔ بکری کو شیر کھاتا ہے۔ ان جانوروں کو تکلیف دینے کی کیا وجہ ہے؟ اور ان کو اس کی کیا جزا ملیگی؟ انسان بکری کا گوشت کھا کر مزا حاصل کرتا ہے۔ لیکن بکری کو اس تکلیف کے بدلے کیا ملا؟

اس کا جواب یہ ہے کہ اللہ تعالیٰ کسی کے عمل کو ضائع نہیں کرتا۔ اس عالم کا ذرہ ذرہ خدا تعالیٰ کے حکم میں لگا ہوا ہے۔ اور اس کے حکم کے ماتحت کام کر رہا ہے۔ اور ہر ایک ذرہ اجر کا مستحق ہے۔ اس لئے نہیں کہ وہ اس کا حق دار ہے۔ بلکہ اس لئے کہ خدا نے اس کا حق مقرر کر دیا ہے وہ حق دار تو نہیں مگر اسے حق مل رہا ہے۔ دیکھو وہی ذرہ جو ایک بکری میں ہو۔ اس بکری کے ذبح ہونے پر اگر وہ ذرہ ایک بہت بڑے مصلح یا نفع رساں وجود کے جسم کا حصہ بن جائے تو کیا یہ اس کا انعام نہیں اور کیا وہ اس ذریعہ سے ایک بلند مقام پر نہیں پہنچ گیا؟

ہر چیز کو بدلہ لایا گیا

قانون قدرت ہمیں بتاتا ہے کہ ہر چیز کو اس کے عمل کے مطابق بدلہ مل رہا ہے۔ سرواؤل آف دی فٹسٹ یا بقائے نسب کا قانون صاف بتا رہا ہے کہ ہر چیز اپنا بدلہ پا رہی ہے خواہ گھانٹ کی پتی ہی کیوں نہ ہو۔ ہاں بکری اپنی اپنی حالت کے مطابق ہوتے ہیں۔ انسانی حق چونکہ سب دوسری چیزوں سے قریبی یافتہ ہے۔ انسان کا بدلہ بھی دائمی اور

ابدی ہے دوسری چیزوں کی جتنی چوکنہ بالکل محدود ہیں اسلئے ان کے بدلے بھی محدود ہیں
گو بدلے میں ضرور۔ قرآن کریم میں خدا تعالیٰ فرماتا ہے۔ وما من دابة في الارض ولا طائر
يطير بغير احية الا اضم امثالكم۔ الخ زمین پر چلنے یا رینگنے والے جانور یا ہوا میں اڑنے والے
پرندے سب کے سب تمہاری طرح کی امتیں ہیں جو تمہاری طرح ایک جنس بننے اپنے فیصلہ
میں کسی قسم کی بھی کمی نہیں کی پھر یہ سب ایک دن اپنے رب کے حضور میں پیش کئے جائیں گے
کس وضاحت سے اس آیت میں بتایا گیا ہے کہ انسان کے سوا دوسرے حیوان بھی اپنے
فرائض کی ادائیگی پر بدلے پائیں گے۔ ہاں وہ بدلہ انکی اپنی جنس کی طاقتوں کے مطابق ہوگا
نہ انسان کی طرح کا۔ پس یہ غلط ہے کہ انسان کو اپنے اعمال کا بدلہ ملیگا۔ اور ان چیزوں کو
نہیں ملیگا۔ سب کو ملیگا۔ چنانچہ حدیث میں آتا ہے کہ اگر ایک بکری نے دوسری بکری کا سینگ
توڑا ہوگا تو قیامت کے دن دوسری سے خدا تعالیٰ کہیگا کہ تو اس کا سینگ توڑ۔ تو کوئی روح
ایسی نہیں ہو سکتی جو جزا نہ پائے۔ ہاں جیسی جیسی روح ہوگی ویسی ویسی اسکو جزا ملے گی۔
ہمیں سب کی تفصیلات میں پڑنے کی ضرورت نہیں +

غرض کوئی ایسی شے نہیں جو بدلہ نہ پائے گی۔ لیکن انسان چونکہ کامل ہے۔ اسلئے یہ
ابدی نجات پائیں گے۔ اور دوسری چیزیں کامل نہیں اسلئے ان کو ابدی زندگی نہیں ملے گی۔
دیکھو جو انسان مارا جاتا ہے اس کا اس کی بیوی بچوں پر کیسا اثر پڑتا ہے۔ مگر بکری ماری جا
تو اسکے بچے کو پروا بھی نہیں ہوتی۔ اور اگر غم ہوتا بھی ہے تو صرف چند دن کا۔ پھر انسان پر
شریعت کی پابندیاں ہوتی ہیں مگر دوسرے جانوروں پر نہیں ہوتیں +

مخلوق کا پیدا کرنا خدا کے
غنی کے خلاف نہیں

صفات رحمت کے علاوہ خدا تعالیٰ کی صفت غنا پر بھی
اعتراض کیا جاتا ہے۔ اور وہ یہ کہ اگر خدا غنی ہے۔ تو اس
مخلوق کو پیدا کیوں کیا۔ کیا وہ محتاج ہے کہ اسے مخلوق پیدا کرنے کی ضرورت پیش آئی ؟
اس کا جواب یہ ہے کہ اگر ایک فقیر کسی سخی کو کہہ سکتا ہے کہ اگر میں نہ ہوتا تو تو سخاوت نہ کر
اسلئے تو میرا محتاج ہے۔ تو ایک بندہ بھی خدا کو کہہ سکتا ہے کہ خدا میرا محتاج ہے۔ مگر کبھی کسی
نہ سنا ہوگا کہ کسی فقیر نے کہا ہو کہ فلاں سخی محتاج تھا جس سے میں نے آٹھ آنے یا چار آنے لئے

اور تب جا کر اس کی احتیاج پوری ہوئی۔ تعجب ہے کہ ایک شخص آٹھ آنے یا چائے لیکر تو کہتا ہے کہ یہ امر میری احتیاج پر دلالت کرتا ہے نہ دینے والی کی احتیاج پر مگر خدا کے متعلق انسان زمین و آسمان اور ان کے اندر جو چیزیں ہیں ان کو لیکر کہتا ہے کہ خدا میرا محتاج ہے میں نہ ہوتا تو یہ چیزیں کون استعمال کرتا؟

دوسرا جواب یہ ہے کہ احتیاج اس چیز کی ہوتا ہے جو مستقل حیثیت رکھتی ہے اور جو ہماری اپنی صفت کا ظہور ہو وہ احتیاج نہیں کہلاتا۔ مثلاً یہ احتیاج ہے کہ ایک ہمارا کام بغیر کسی اور شخص کی مدد کے نہیں ہو سکتا۔ لیکن اپنی کسی صفت کا اظہار احتیاج نہیں بلکہ اسے قدرت کہتے ہیں۔ چونکہ خدا تعالیٰ کسی غیر چیز کی مدد نہیں چاہتا وہ محتاج نہیں کہلاتا۔ وہ تو اپنی قدرت سے ایک عالم کو پیدا کرتا ہے پس وہ محتاج نہیں بلکہ مقتدر ہوا اور اس نے ایک چیز پیدا کی اور اسے جن لیا اور اسے بزرگی دی۔

خدا تعالیٰ کی قدرت پر اعتراض اور اس کا جواب
خدا تعالیٰ کی صفت قدرت پر بھی اعتراض کیا جاتا ہے کہ اگر وہ قادر مطلق ہے تو اتنی دیر میں کیوں پیدا کرتا ہے؟ خصوصاً یہ اعتراض زمین و آسمان کی پیدائش پر کیا جاتا ہے جس کی نسبت قرآن کریم میں آتا ہے کہ خدا نے زمین و آسمان کو چھ دن میں پیدا کیا۔

زمین و آسمان کتنے عرصہ میں بنے؟ اس کا جواب یہ ہے کہ یہ تمہاری غلطی ہے کہ آسمان و زمین چھ دن میں بنے۔ یوم کے معنی دن کے نہیں بلکہ وقت کے ہوتے ہیں۔ چونکہ دن وقت کا پیمانہ ہے اس لئے دن کیلئے بھی یہ لفظ استعمال کیا جاتا ہے ہم تو سمجھتے ہیں کہ زمین و آسمان لاکھوں کروڑوں سال میں بنے کیونکہ موجودہ علوم اسی کی طرف اشارہ کرتے ہیں۔ اس پر غالباً کہا جائیگا کہ اس طرح تو اعتراض اور بھی مضبوط ہو گیا۔ کیونکہ تم کہتے ہو کہ زمین و آسمان لاکھوں کروڑوں سال میں بنے ہیں۔

پہلا جواب | اس کا جواب ایک تو یہ ہے کہ کسی واقعہ کی موجودگی میں جس کی حکمت سمجھ میں نہ آئے۔ واقعہ پر اعتراض نہیں ہو سکتا۔ اگر یہ ثابت ہو جائے کہ خدا تعالیٰ ہے اور اس نے اس دنیا کو بنایا ہے تو اس کا قادر ہونا تو ثابت ہو گیا باقی رہا یہ سوال کہ کیوں نہ اس نے

ایک ہی منٹ میں بلکہ اس سے بھی کم میں دنیا کو پیدا کر دیا تو اس کی نسبت یہ کہا جائیگا کہ اس کی قدرت پر اعتراض نہیں کر سکتا۔ زیادہ سے زیادہ یہ کہا جائیگا کہ اس امر کی حکمت ہماری سمجھ میں نہیں آتی +

دوسرا جواب | دوسرا جواب یہ ہو کہ خدا تعالیٰ نے صرف زمین و آسمان کو ہی آہستہ آہستہ پیدا نہیں کیا بلکہ وہ اس دنیا کی سب چیزوں کو ہی طرح پیدا کرتا ہے اور اس کی حکمت یہ ہے کہ ہر چیز اپنی ارد گرد کی چیزوں سے مناسبت حاصل کر سکے۔ تاکہ تمام چیزیں اس سول کر کام کر سکیں۔ پس چیزوں کا آپس میں لگاؤ اور انس پیدا کرنے کیلئے اس نے ایسا کیا ہے۔ خدا تعالیٰ تو قادر تھا کہ فوراً کوئی چیز پیدا کر دیتا۔ مگر ہمیں غور و فکر تھی کہ آہستہ آہستہ پیدائش ہو۔ تاکہ ہم ایک دوسرے کو جذب کر سکیں جس طرح اگر اسپنج کو جلدی پانی میں سے نکال لیا جائے تو وہ ابھی طرح گیلا بھی نہیں ہوتا۔ پانی جذب کرنے کیلئے کچھ دیر پانی میں رکھے رہنے کا محتاج ہے۔ یا جیسے ماش کی دال بھیکنے کیلئے دیر تک پانی میں رہنے کی محتاج ہے۔ پس یہ دیر خدا تعالیٰ کے ضعف کی وجہ سے نہیں بلکہ ہمارے ضعف کے سبب ہے +

تیسرا جواب | تیسرا جواب یہ ہو کہ اگر اس کی قدرت فوراً پیدا کر دینے کا تقاضا کرتی ہو تو چاہے تھا کہ ہر اک چیز ہی فوراً پیدا ہو جاتی مگر ذرا دنیا میں اس قانون کو جاری کر کے دیکھ لو دنیا کیا بن جاتی ہے۔ اس قانون کے ماتحت بچہ کو ۹ ماہ کے بعد پیدا نہ ہونا چاہئے۔ بلکہ فوراً پیدا ہو جانا چاہئے۔ سوچو تو سہی اس کا کیا نتیجہ نکلیگا۔ سردی کا موسم ہو آدھی رات کا وقت ہو ایک غریب آدمی کی بخیری میں یکدم بچہ پیدا ہو جائے۔ اس وقت وہ کہاں سے اسکے لئے کپڑا چھین کر سکیگا۔ پھر اگر مضبوط آدمی ہو۔ اور اس نے پھر ایسا ہی فعل کیا جس سے بچہ پیدا ہو جاتا ہو تو اسی وقت ایک اور بچہ پیدا ہو جائیگا۔ اور اگر تیسری دفعہ پھر وہی فعل اس سے ہوا تو تیسرا بچہ پیدا ہو جائیگا۔ اس طرح تو ایک ایک رات میں بعض لوگوں کے کئی کئی بچے پیدا ہونے ممکن ہونگے اور صبح ہوتے ہوتے ایک بڑے کنبے کی پرورش کا بوجھ سر پر پڑ جائیگا۔ خود ہی اندازہ کر لو کہ اس قانون کے ماتحت ایک سال میں یہ تعداد کہاں تک پہنچ سکتی ہے۔ ایسی حالت ہوتی تو عورت مرد آپس کے تعلقات کا قانون کو ہاتھ لگاتے۔ کہ ہم اسکے قریب نہ جائیں گے۔

پھر ایک بچہ پیدا ہونے پر عورت کو اس قدر تکلیف ہوتی ہے کہ اس کا برا حال ہو جاتا ہے اور ولایت میں تو عورتیں رحم ہی نکلوادیتی ہیں۔ تاکہ بچہ پیدا ہونے کی تکلیف نہ برداشت کرنی پڑے۔ لیکن اگر ایک ہی وقت میں بے درپے بچے پیدا ہو سکتے تو نہ معلوم وہ کیا کرتیں شادی کا ہی نام نہ لیتیں۔ یا پھر ایک ایک مرد کو کئی کئی سو عورتیں کرنے کی اجازت ہوتی ہے۔

اگر خدا آہستہ نہ بڑھاتا پھر آہستہ پیدا کرنے والا اعتراض آہستہ بڑھانے پر بھی پڑتا ہے کہ آہستہ آہستہ کیوں خدا بڑھاتا ہے۔ اس طرح بھی نہ ہو۔ بلکہ ادھر بچہ پیدا ہوا۔ ادھر یکدم بڑا ہو گیا۔ مگر اس طرح ایک اور مصیبت شروع ہو جائیگی۔ بچہ کے پیدا ہونے پر جوں توں کر کے ماں نے جلدی سے اس کے اندازہ کا کرتا سیا کہ سردی سے مر نہ جائے لیکن جب وہ پہننے لگی تو کیا دیکھتی ہے کہ وہ پانچ چھ سال کا بن گیا ہے۔ پھر وہ سات آٹھ سال کے بچہ کے اندازہ کا کپڑا اسی کر لائی۔ مگر دیکھا کہ وہ تو داڑھی والا مرد بنا بیٹھا ہے۔ غرض فوراً پیدائش اور بڑھنے کی درجہ سے دنیا میں ایک ایسی آفت آجائے۔ کہ یہی لوگ جو اعتراض کرتے ہیں۔ کانوں کو ہاتھ لگائیں اور کہہ اٹھیں کہ ہم نے خدا کی قدرت دیکھ لی اور ہم اعتراضوں سے باز آئے۔

ایک لطیفہ مشہور ہے۔ کہ کوئی شخص باغ میں گیا اور جا کر دیکھا کہ زمین پر پھیلی ہوئی بیلوں کو تو بڑے بڑے پھل لگے ہوئے ہیں اور بڑے بڑے اونچے درختوں کو چھوٹے چھوٹے اسنے کہا لوگ تو کہتے ہیں الد میاں بڑا دانا ہے۔ مگر اس نے یہ کیا کیا ہوا ہے۔ اپنی خیالات میں وہ ایک آم کے درخت کے نیچے سو گیا۔ اوپر سے ایک آم اس پر گرا۔ اور وہ اٹھ کر کہنے لگا۔ الد میاں مجھے تیری اس حکمت کی سمجھ آگئی۔ اگر مجھ پر کدو گرتا تو میرا کام ہی تمام ہو جاتا۔ تو نے جو کچھ کیا ہے ٹھیک کیا ہے۔ میری گستاخی تھی جو میں نے اعتراض کیا۔

غرض خدا تعالیٰ کی قدرتوں پر اعتراض کرنا والے اول درجہ کے جاہل ہوتے ہیں اور نادانی سے اس ذات پر اعتراض کرتے ہیں جو ان کو پیدا کرنا والی ہے۔ اور جس کے مقابلہ میں وہ مکھی جتنی بھی حیثیت نہیں رکھتے۔

خدا کی مادی صفت پر اعتراض اور اس کا جواب پھر کہا جاتا ہے کہ خدا کی مادی

صفت نے کیا کیا۔ زیادہ دنیا تو گمراہی کی طرف جا رہی ہے +

اگر اس اعتراض کا یہ مطلب ہے کہ خدا کسی کو بُرے کام کیوں کرنے دیتا ہے۔ تو اس کے معنی ہوئے۔ کہ خدا لوگوں پر جبر کیوں نہیں کرتا؟ گویا جب کوئی شراب پیئے جائے تو اس سے روک دے لیکن اگر یہ حالت ہو تو پھر کوئی انعام کا کس طرح مستحق ہو۔ بات یہ ہے کہ اس قسم کے مقررہ اعتراض کرتے ہوئے بھول جاتے ہیں۔ کہ دنیا کو خدا نے کیوں پیدا کیا ہے۔ اس بات کو بھلا کر اعتراض کرتے ہیں۔ یا پاگلانہ طور پر اعتراض کرتے ہیں۔ دنیا کو خدا تعالیٰ نے اس لئے پیدا کیا ہے۔ کہ انسانوں کو انعام اور ترقیاں دے۔ لیکن اگر جبر ہوتا تو انعام دینا غلط ہوتا۔ پس خدا تعالیٰ نے انعام دینے کیلئے انسان کو نیکی اور بدی کا علم دیکر اسے قدرت دیدی ہے اور بتا دیا۔ کہ یہ کام کرو گے تو انعام ملیگا۔ اور یہ نہ کرو گے تو سزا۔ اور یہ صاف بات ہے۔ کہ انعام پانیوالے تھوڑے ہی ہوتے ہیں۔ ساری نہیں ہو ا کرتے۔ دیکھو یہ جو یونیورسٹیاں بنی ہوئی ہیں۔ ان میں تیس مئیتیں فیصدی طلبا پاس ہوتے ہیں۔ اگر کوئی کہے کہ ان کا کیا فائدہ ہے تو اس کے جاہل ہونے میں کیا شک ہو سکتا ہے مگر ان یونیورسٹیوں کے کام کا نتیجہ تو بہت ادنیٰ ہوتا ہے خدا تعالیٰ نے جس مقصد کیلئے انسان کو پیدا کیا ہے وہ بہت شاندار ہے اسلئے اسکا امتحان بھی بہت سخت ہے +

خدا نے امتحان آسان رکھا ہے۔ اگر کہا جاکے کہ اگر خدا تعالیٰ کا یہ منشا تھا کہ انعام دے۔ تو امتحان آسان رکھنا چاہئے تھا۔ اس کا یہ جواب ہے کہ اس سے زیادہ کیا آسان ہو سکتا کہ اکثر نیکیاں خدا تعالیٰ نے وہی رکھی ہیں۔ جن میں انسان کا اپنا فائدہ ہے۔ ان کو نہ کرنا تو ایسا ہی ہے۔ جیسا کسی کو کہا جائے۔ کہ تم اپنے گھر کو یسپ پوت چھوڑنا۔ مگر وہ ایسا نہ کرے اور کہے کہ اتنا سخت کام ہے۔ اور مزدوری دیتے نہیں۔ تو میں کیوں کروں۔ دیکھو خدا تعالیٰ کہتا ہے چوری نہ کرو۔ اب اگر کوئی چوری کرتا ہے۔ تو اسکا کسے نقصان ہے۔ خدا تعالیٰ کو یا خود اسے؟ یا خدا تعالیٰ کہتا ہے۔ جھوٹ نہ بولو۔ اب اگر کوئی جھوٹ بولتا ہے۔ تو خدا تعالیٰ کا کیا نقصان خود اسکا اعتبار نہیں رہتا۔ اسی طرح جس قدر سوالات خدا نے اس امتحان میں پاس ہونے کیلئے دیئے ہیں۔ وہ انسان کے ہی فائدہ کیلئے ہیں۔ اور چند ایک ایسے بھی ہیں جو بظاہر انسان کے

دنیوی یا اخلاقی فائدہ کے نظر نہیں آتے جیسے نماز۔ روزہ۔ حج اور زکوٰۃ کے احکام میں
مگر حقیقت ان میں بھی انسان کا ہی فائدہ مد نظر ہے۔ جیسا کہ نماز کے متعلق آتا ہے اِنَّ الصَّلٰوةَ
تَنْهٰی عَنِ الْفَحْشَآءِ وَالْمُنْكَرِ کہ نماز برائیوں اور بدیوں سے روکتی ہے مگر سوچا جائے
تو خدا تعالیٰ نے امتحان اس طرح کا لیا ہے کہ اپنے دروازہ پر روغن مل دینا۔ چھت پر مٹی ڈالنا
اپنے کپڑے دھونا۔ کھانا دیکھ کر کھانا۔ تاکہ اس میں مٹی وغیرہ نہ ہو۔ سردی کے وقت آگ جلانا
تاکہ تمہاری صحت خراب نہ ہو۔ اور پھر پوچھے کہ کیا تم نے یہ کام کر لئے ہیں؟ اور جنہوں نے
کئے ہوں۔ انہیں جنت میں داخل کر دے۔ اس سے زیادہ آسان اور کیا امتحان ہو سکتا ہے؟
اس سے آسان تو پھر یہی ہو سکتا ہے کہ کہد یا چاکر جو مرضی ہو کرو۔ تمہیں جنت میں داخل
کر دیا جائے گا۔

کیا خدا کی بعض صفات بعض سے افضل ہیں؟

صفات الہیہ کے متعلق یہ بھی ایک سوال ہو سکتا ہے کہ کیا
خدا کی بعض صفات بعض سے افضل ہیں؟ اس کا یہ جواب
ہے کہ افضل نہیں ہوتیں بلکہ ہر ایک کے الگ الگ دائرے ہوتے ہیں۔ اور وہ ایک انتظام
ماتحت ہوتی ہیں۔ ہاں کبھی یہ کہہ سکتے ہیں کہ بعض بعض وسیع ہوتی ہیں یعنی بعض کا ظہور زیادہ
وسیع ہوتا ہے بعض کی نسبت۔ جیسے اللہ تعالیٰ فرماتا ہے۔ رحمتی وسعت کل شئی کہ
میری رحمت ہر ایک چیز کا احاطہ کئے ہوئے ہے یعنی مخلوق پر صفات غضبہ کی نسبت صفات
رحمت کا ظہور زیادہ ہوتا ہے۔ پس ہم صفات کیلئے لفظ وسعت کا استعمال کرتے ہیں۔ فضیلت
کا نہیں۔ کیونکہ ایک صفت کو دوسری سے افضل کہنا بے ادبی ہے۔

کیا خدا کی صفات ایک دوسری کے متضاد ہو سکتی ہیں؟

پھر یہ سوال ہوتا ہے کہ جب خدا تعالیٰ کی صفات
ایک دوسری متضاد ہیں تو ان کا عمل کس طرح ہوتا ہے؟
اس کا جواب یہ ہے کہ ایک وجود میں دو باتوں کا پایا جانا تضاد نہیں ہوتا۔ تضاد تو یہ ہوتا ہے
کہ اگر ایک چیز آجائے۔ تو دوسری نہ ہو سکے۔ اور یہ بات خدا تعالیٰ کی صفات کے متعلق نہیں
کہی جاسکتی۔ کہا جاتا ہے کہ اگر خدا رحیم ہے تو پھر شدید العقاب کیونکر ہو سکتا ہے؟ اگر رحیم ہی
تو وہ شدید العقاب نہیں ہو سکتا۔ اور اگر شدید العقاب ہو تو رحیم نہیں ہو سکتا۔

ہم کہتے ہیں کہ اس اعتراض کے اٹھانے والے اپنے متعلق ہی غور کریں۔ اگر کوئی شخص کہے کہ فلاں شخص رحم دل ہے۔ لیکن دوسرا شخص جواب دے کہ نہیں وہ رحم دل نہیں کل بیٹے اسے اپنے لڑکے کو مار تے دیکھا تھا۔ تو کیا یہ بات صحیح تسلیم کی جائے گی؟ ہرگز نہیں کیونکہ وہ رحم کے موقع پر رحم کرتا ہے۔ اور سزا کی ضرورت کے وقت سزا دیتا ہے۔ اسی طرح خدا تعالیٰ کے متعلق یہ نہیں کہا جاسکتا کہ اگر شدید العقاب ہی تو رحیم نہیں ہو سکتا۔ اور اگر رحیم ہے تو شدید العقاب نہیں ہو سکتا۔ کیونکہ وہ رحم کے موقع پر رحم کرتا ہے۔ اور سزا کے موقع پر سزا دیتا ہے۔ اور سزا کے موقع پر یعنی جہاں سزا سے اس شخص کی صلاح مد نظر ہو جسے سزا دی گئی ہے سزا کا دینا ہرگز رحم کے خلاف نہیں ہوتا بلکہ رحم ہی کی ایک شاخ سمجھا جاتا ہے۔

اسجگہ ایک اور اعتراض کیا جاسکتا ہے۔ کہ انسان میں رحم اور غضب الگ الگ موقعوں پر ظاہر ہوتے ہیں۔ لیکن خدا میں تو ہم ایک ہی وقت میں ساری باتیں مانتے ہو تو ہمارے نزدیک خدا کے حکم سے ایک ہی وقت ایک کے ہاں بیٹیا پیدا ہو رہی ہے۔ اور اسی لمحہ میں دوسرے کے ہاں موت واقع ہو رہی ہے۔ اور دوسری طرف اسی وقت کافروں پر لعنت ڈال رہا ہوتا ہے۔ اس کا جواب یہ ہے کہ محدود وجود کے اعمال محدود ہوتے ہیں۔ انسان ایک وقت میں دو باتوں پر غور نہیں کر سکتا۔ لیکن خدا تعالیٰ کے متعلق یہ نہیں کہا جاسکتا کیونکہ وہ غیر محدود طاقتیں رکھتا ہے وہ جس طرح ایک ہی وقت میں ساری دنیا کے کاموں کو معلوم کر لیتا ہے اسی طرح ایک ہی وقت میں اس کی صفت رحم اور صفت شدید العقاب کام کر رہی ہوتی ہیں۔ انسان کی طاقتوں پر خدا کی قدرتوں کا قیاس نہیں کیا جاسکتا۔ کیونکہ لیس کمثلہ شئی ہے۔

تمام صفات الہیہ کا یہ سوال بھی قابل غور ہے کہ خدا تعالیٰ کی مختلف صفات ایک وقت ظہور کس طرح ہوتا ہے؟ میں کس طرح جاری ہوتی ہیں؟

اس کا جواب یہ ہے کہ خدا تعالیٰ کی ایک صفت ایسی بھی ہے جو بعض اصول کے مطابق بعض صفات کو جاری کرتی ہے اور بعض کو بند کرتی ہے۔ یہ صفت بعض آیات قرآن کریم سے بھی مستنبط ہوتی ہے۔ اور حضرت مسیح موعود علیہ السلام بعض اہامات سے بھی معلوم ہوتی ہے

اور اس کی مثال بالکل ایسی ہے جیسے کہ رسول کریم صلی اللہ علیہ وآلہ وسلم نے خدا تعالیٰ کے متعلق شافی کا لفظ استعمال فرمایا ہے۔ حالانکہ قرآن کریم میں یہ لفظ اس طرح خدا تعالیٰ کیلئے نہیں گویا مضمون سے مستنبط ہوتا ہے کہ خدا تعالیٰ شافی ہے۔ جیسے کہ حضرت ابراہیم علیہ السلام کا قول قرآن کریم میں نقل ہے کہ فہو لیشفین *

حضرت مسیح موعود پر خدا کی ایک خاص صفت کا اظہار
 حضرت مرزا صاحب بھی چونکہ نبی تھے۔ اور آپ نے لکھا ہے کہ نبی غوامض بیان کرنے کیلئے آتے ہیں یعنی مخفی امور نکال کر لوگوں کے سامنے پیش کر دیتے ہیں۔ تو آپ بھی چونکہ نبی تھے۔ اسلئے ضروری تھا کہ غوامض بیان کرتے۔ انہی میں سے ایک بات یہ ہے کہ آپ نے اللہ تعالیٰ کی کئی صفتیں ایسی بیان کی ہیں جو خدا تعالیٰ نے آپ پر کھولی ہیں۔ ان میں سے ایک یہ ہے کہ خدا کی صفات میں سے ایک صفت ایسی بھی ہے جو مختلف صفات کی حبدیوں کو ظاہر کرتی ہے۔ اس صفت پر حضرت مسیح موعود کا مندرجہ ذیل الہام دلالت کرتا ہے:-

انی مع الرسول اقوم افطروا صوم

اب نہ افطر کا لفظ قرآن کریم میں خدا کے لئے آیا ہے اور نہ اصوم کا۔ اور جس طرح انسان کیلئے خدا کا کوئی اسم بنانا ناجائز ہے۔ اسی طرح خدا تعالیٰ کی طرف کوئی تشبیہی فعل منسوب کرنا بھی ناجائز ہے۔ مگر خدا تعالیٰ نے حضرت مسیح موعود کو خود آپ کے الہام میں افطروا صوم کے الفاظ استعمال کر کے بتایا ہے کہ اس کی صفات میں افطار و صوم کی مشابہ ایک صفت ہے جو وہ ذات کے عمل کو جاری کرنے یا بند کرنے کا کام کرتی ہے۔ افطر سے مراد یہ ہے کہ میں اپنی صفت کو جاری ہونیکا حکم دیتا ہوں۔ اور اصوم کا یہ مفہوم ہے کہ میں اپنی صفت کے ظہور کو روک دیتا ہوں۔ *

حضرت مسیح موعود کے ایک الہام کا مطلب
 لوگ اس الہام پر اعتراض کرتے ہیں۔ کیونکہ اسکے لفظی معنی یہ ہیں کہ میں روزہ رکھتا ہوں اور روزہ کھولا کرتا ہوں اور لغوی معنی یہ ہیں کہ میں رکھتا ہوں۔ اور روک کے دور کرنے کے وقت کو پاتا ہوں۔ مگر مراد یہ ہے کہ ایک وقت ایسا آتا ہے کہ میں بعض صفات کو روک دیتا ہوں۔ اور دوسرا وقت ایسا

آنا ہے کہ میں انہیں جاری کرتا ہوں۔ پس معلوم ہوا کہ خدا تعالیٰ کی ایک صفت ایسی ہے جو دوسری صفات سے کام لیتی ہے۔ بعض کو آگے بچھے کرتی ہے۔ بعض کو روکتی ہے۔ اور بعض کو جاری کرتی ہے۔

کوئی کہہ سکتا ہے کہ اگر اس الہام کا یہی مطلب ہے کہ خدا تعالیٰ نے ایک وقت اپنی صفات کو روکتا اور پھر جاری کرتا ہے۔ تو پھر افطر اور اصوم کیوں کہا۔ یہ کیوں نہ کہد یا کہ میں صفت کو روکتا بھی ہوں۔ اور کھولتا بھی ہوں۔

الہام میسح موعود کے
پر حکمت الفاظ

اس کا جواب یہ ہے کہ خدا تعالیٰ کی باتیں وسیع معنی رکھتی ہیں اور میں رکتا ہوں اور کھولتا ہوں کہنے میں وہ لطف ہوتا جو افطر و اصوم میں ہے۔ الفاظ کہہ کر خدا تعالیٰ نے اپنے فعل کو روزہ دار کے فعل سے تشبیہی ہے اور تین موئی موئی باتیں ہیں جو روزہ دار میں پائی جاتی ہیں۔ اول یہ ہے کہ وہ ان چیزوں سے رکتا ہے جو اسکے قبضہ اور اختیار میں ہوتی ہیں۔ مثلاً کھانا ہوتا ہے مگر وہ نہیں کھاتا۔ گویا وہ احتیاج کے طور پر نہیں رکتا بلکہ باوجود قدرت کے اپنی مرضی سے رکتا ہے۔ اسی طرح جب افطار کرتا ہے تو بھوک یا پیاس کی وجہ سے نہیں کرتا بلکہ اپنے ارادے کے ماتحت اور اپنی خوشی سے ایسا کرتا ہے۔

گویا اس مشابہت کے خدا تعالیٰ نے یہ بتایا کہ بعض صفات جن کو خدا تعالیٰ روکتا ہے اپنی مرضی سے روکتا ہے نہ بوجہ احتیاج کے اور بعض صفات جن کو کھولتا ہے ان کو بھی اپنی مرضی سے کھولتا ہے نہ کہ بسبب احتیاج کے۔

دوسرے اس مشابہت سے یہ نکتہ پیدا کیا ہے کہ خالی رکنا اندرونی لگان کے سبب سے بھی ہو سکتا ہے یعنی گو بیرونی مجبوری کوئی نہ ہو لیکن اپنے نفس میں تکان پیدا ہو جائے جیسے آدمی کا کھاتے پیتے بھر جاتا ہے تو وہ کھانے سے ہاتھ کھینچ لیتا ہے۔ لیکن روزہ دار اس سے کھانے سے نہیں رکتا کہ وہ کھا نہیں سکتا یا اس میں کھانے کی طاقت نہیں رہتی۔ بلکہ اپنی مرضی سے رکتا ہے۔ سو اس مشابہت سے بتایا کہ خدا تعالیٰ تھکے اپنی صفات کو نہیں چھوڑتا اور نہ اس میں نئی طاقت آجاتی ہے تو ان کو جاری کرتا ہے بلکہ اپنی مرضی سے اور اپنی خاص

حکمت سے صفات کو جاری کرتا یا روکتا ہے۔ تیسری بات اس مشابہت کے یہ بتانی ہے کہ خدا تعالیٰ کی صفات قہر یہ ہمیشہ روحانی تاریکی کے وقت جاری ہوتی ہیں کیونکہ یہ الہام صفات قہر یہ کے متعلق ہے اور یہ صفات روحانی صفاتی پیدا ہونے پر روک جاتی ہیں کیونکہ صوم یعنی رکنے کا وقت نور کے شروع ہونے سے شروع ہوتا ہے۔ اور افطار ظلمت کے شروع ہونے سے۔ تو گویا اس مشابہت کے ذریعہ سے حضرت مسیح موعود کو اس الہام میں عذاب کے متعلق بتایا گیا۔ کہ جب نیکی اور تقویٰ ہوتا ہے۔ تو خدا تعالیٰ عذاب دینے کی صفات کو روک دیتا ہے۔ اور جب ظلمت اور تاریکی پھیل جاتی ہے۔ لوگ گناہوں اور بدکاریوں میں بکثرت مبتلا ہو جاتے ہیں۔ تو ان صفات کو چھوڑ دیتا ہے۔ تاکہ لوگ تباہ و برباد ہوں +

اب دیکھو کتنی وسیع اور پر حکمت تعلیم اس میں بیان کی گئی ہے۔ کہ جب نور جاری ہوتا ہے تو خدا تعالیٰ عذاب کی صفتوں کو روک دیتا ہے۔ اور جب بدی پھیل جاتی ہے۔ تو ان کو کہہ دیتا ہے کہ اب تمہارا دور جاری ہو جائے +

الہام مسیح موعود کو ایک اور معنی

پھر خدا کی صفت خلق قائم مقام نور ہے۔ اور عدم قائم مقام ظلمت چنانچہ عربی میں خلق کو خلق بھی کہتے ہیں اور خلق کو معنی پوچھنے کے ہیں۔ گویا مخلوق بھی نور ہوتی ہے۔ اور عدم کیا ہوتا ہے؟ کچھ نہ ہونا۔ اب ہونا تو روشنی ہوئی اور نہ ہونا اندھیرا۔ اس لئے افطر و صوم کے یہ معنی ہوئے۔ کہ خدا کی بعض صفات ایسی ہیں جو عدم کے وقت جاری ہوتی ہیں اور بعض وجود کے وقت جیسے کہتے ہیں کہ اب مادہ کو خدا کیوں نہیں پیدا کرتا اسی لئے کہ جب عدم تھا تو خدا تعالیٰ کی مادہ کو پیدا کرنے کی صفت جاری ہو گئی۔ اور جب وجود میں آگیا تو اب مخلوق کے قائم رکھنے کی صفات جاری ہو گئیں +

تو یہ کتنا بڑا علم ہے۔ جو حضرت مسیح موعود کے اس الہام سے ظاہر ہوا۔ اب دشمن اس پر اعتراض کرتے ہیں کہ کیا خدا بھی کھا نا کھاتا ہے کہ اس نے چھوڑ دیا۔ ہم کہتے ہیں معترض نادان ہیں جو خدا کے کلام کے معارف نہیں جانتے۔ خدا تعالیٰ نے ایسا علم حضرت مسیح موعود کے ذریعہ دیا ہے۔ اور آپ نے وہ خواص بیان فرمائے ہیں جو رسول کریم صلی اللہ علیہ وآلہ وسلم

کے بعد ۱۳ سو سال میں کسی نے نہیں بیان کئے۔ یہ ایک ہی الہام دیکھ لو۔ کتنے وسیع
مضمون اس میں بیان کئے گئے ہیں +

خدا کی صفات کس طرح جاری ہوتی ہیں؟ اب یہ بات رہ گئی کہ خدا کی صفات کس طرح جاری ہوتی ہیں؟
اسکے متعلق پہلے تو یہ یاد رکھنا چاہئے کہ بندوں سے خدا تعالیٰ

کی جو صفات تعلق رکھتی ہیں ان میں خدا نے رحمت کا وسیع دائرہ کھینچا ہے۔ چنانچہ فرماتا ہے
رحمتی وسعت کل شیئ میری رحمت ہر چیز کو گھیرے ہوئے ہے۔ تو اس صفت کا دائرہ اتنا
وسیع ہے کہ سب کو گھیرے ہوئے ہے۔ اور یہ سب صفات کے ظہور پر غالب ہوتی ہے۔ حتیٰ کہ
خدا تعالیٰ کے علم پر بھی رحمت ہی غالب ہے۔ شائد اس بات پر تعجب ہو کہ خدا تعالیٰ کے علم پر
رحمت کس طرح غالب ہے۔ مگر اس کا پتہ اس سے لگتا ہے کہ مبشرات خدا تعالیٰ کی طرف سے
زیادہ آتے ہیں۔ اور منذرات کم حتیٰ کہ رسول کریم صلی اللہ علیہ وآلہ وسلم نے فرمایا ہے کہ منذر
رؤیا زیادہ آئیں تو شیطانی ہوتی ہیں۔ اس کا یہ مطلب نہیں کہ خدا تعالیٰ کی طرف سے منذر
رؤیا نہیں آتیں۔ کیونکہ ایسی خوابیں تو رسول کریم صلی اللہ علیہ وآلہ وسلم کو بھی آتی تھیں۔
بلکہ اس کا مطلب یہ ہے کہ جسے ڈرا دینی خوابیں ہی آتی رہیں وہ خدا کی طرف سے نہیں کیونکہ
اللہ تعالیٰ کی طرف سے جس شخص کو متواتر سلسلہ الہامات کا جاری ہو اس میں مبشرات کا
پہلو غالب ہوتا ہے کیونکہ متواتر الہام خدا کے پیاروں کو ہی ہو سکتے ہیں اور جو پیارے
ہوں وہ عذاب کی نسبت انعام کے زیادہ مستحق ہوتے ہیں۔ غرض خدا تعالیٰ کا علم جو بندوں
سے تعلق رکھتا ہے اس پر بھی اس کی رحمت وسیع ہوتی ہے۔ اور دنیاوی علوم کے انکشاف
میں بھی صفت رحمت ہی وسیع ہے۔ کیونکہ جو علوم دریافت ہوتے ہیں ان میں رحمت کا پہلو
غضب کے پہلو پر غالب ہوتا ہے +

خدا کی صفت رحمت کی وسعت یہ وسعت کئی طریق پر ہوتی ہے۔ ایک تو اس طرح

کہ انسان گناہ کرتا ہے۔ اور خدا تعالیٰ معاف کر دیتا ہے۔ کئی قسم کی بد پرہیزیوں انسان کرتا
ہے۔ مگر اکثر ان کے نتائج سنبھل جاتا ہے اور کبھی پھنس بھی جاتا ہے +

دوسرے اس طرح کہ خدا تعالیٰ گناہوں کی سزا میں جس کا وہ کسی وجہ سے مستحق ہوتا ہے

کی کر دیتا ہے۔ اور جس قدر سزا دی جاتی ہے اس میں بھی رحمت غالب ہوتی ہے۔ تو سزا جو شدید العقاب
صفت کے ماتحت ہوتی ہے۔ اس پر بھی رحمت ہی محیط ہے۔ گویا سب سے بڑا دائرہ رحمت کا ہے
اور اس کا ایک درجہ تو یہ ہے کہ سزا بالکل معاف کر دیتی ہے۔ دوسرا یہ کہ سزا کم کر دیتی ہے۔
اور تیسرا یہ ہے کہ اگر سزا ملے تو آخر میں بند کر دیگی۔ جیسے کہ حدیث میں آتا ہے کہ ایک دن دوزخ
میں سے سب لوگ نکال لئے جائیں گے۔ اور ہوا دوزخ کے دروازے کھٹکھٹائیگی۔

دوسرے اس صفت کا ظہور اس طرح ہوتا ہے کہ خدا تعالیٰ گناہوں سے بچنے کے سامان
پیدا کرتا رہتا ہے۔ نبی بھیجتا ہے۔ مجدد آتے ہیں۔ مامور مقرر ہوتے ہیں۔ اور پھر مشکلات اور
مصائب آتے ہیں تاکہ بندہ کی توجہ خدا کی طرف پھریں۔

چوتھے اس طرح کہ جب خدا تعالیٰ کسی کے متعلق کسی سزا کا حکم دیتا ہے تو اس کی وجہ
اس کی دوسری صفات رحمت نہیں روکی جاتیں بلکہ مختلف صفات اپنے اپنے حلقہ میں کام
کرتی رہتی ہیں۔ ایک دوسری کے راستہ میں روک نہیں ہوتی۔ مثلاً اگر کسی پر خدا تعالیٰ
کی ناراضگی ہو اور جس رنگ کا اسے قصور کیا ہے اس کے مطابق کوئی صفت رحمت اس سے
روک لی جائے تو یہ نہیں کیا جائیگا کہ دوسری صفات رحمت کو بھی اس سے روک دیا جائے پہلے
کی طرح اس شخص کو اپنے اپنے دائرہ عمل میں فائدہ پہنچانی رہیگی یہ خدا تعالیٰ کا فعل انسانی
افعال سے بالکل مختلف ہے۔ کسی انسان کا کوئی نوکر جس کو اس نے ہزار روپیہ خرچ کرنے کیلئے
دیا ہو۔ اس میں کچھ خیانت کر لے تو وہ اس کو نوکری سے ہٹا دیگا۔ پھر اسی پر بس نہ کرے گا بلکہ
اس سے بولتا بھی ترک کر دیگا۔ اور سارے تعلقات قطع کر لیگا۔ اس کے برخلاف خدا تعالیٰ کسی گناہ
کی وجہ سے کسی صفت رحمت کو روک لیتا ہے تو باقی رحمت کی صفات کو بند نہیں کر دیتا۔ بلکہ
ان کو بھی جاری رکھتا ہے۔ مثلاً نبی کے مخالفوں کے متعلق اور صفت رحمت شدید الانتقام
جاری ہوگی کہ جو اس کا شدید مخالف ہے۔ اسے مار دو۔ مگر اور خدا تعالیٰ کی صفت ستاری بھی اپنا
عمل کر رہی ہوگی۔ اس کے دل میں جو کچھ گند ہوتا ہے اس کو ظاہر نہیں کیا جائیگا۔ لوگوں کو اس کو
پوشیدہ در پوشیدہ گناہ نہیں بتلائے جائیں گے۔ اگر بیماری کا حکم ہوا ہے تو جائیدادیں برابر
محفوظ رہیں گی رزق ملتا رہیگا پھر مرنے کے بعد بھی خدا تعالیٰ کی محی کی صفت جاری ہوگی

اسکو زندہ کیا جائیگا اور اصلاح کی صفت جاری ہوگی۔ جہنم کے علاج کے ذریعہ سے اس کی روحانی بیماریوں کو دور کیا جائیگا۔ غرض خدا تعالیٰ کی صفات کے جاری ہونے کا اور قاعدہ ہے۔ ہمارا تو یہ حال ہے کہ اگر کسی سے محبت ہوئی تو ہر رنگ میں محبت ہی کیجاتی ہے اور اگر ناراضگی ہوئی تو ہر رنگ میں ناراضگی ظاہر کیجاتی ہے۔ مگر خدا تعالیٰ اگر اپنی ایک صفت کو انسان کی کسی غلطی سے روکتا ہے تو باقی صفات کو جاری رکھتا ہے۔ غرض خدا کی صفات کا دائرہ مقرر ہے اور وہ اپنے اپنے دائرہ میں کام کرتی ہیں۔ اور ان میں رحمتی وسعت کل شئی کا نظارہ نظر آتا ہے۔ مثلاً ایک کافر ہے جو اچھا بھلا ہے۔ اسکے گناہوں کی وجہ سے خدا تعالیٰ کا حکم ہوتا ہے کہ اسے پاگل کر دو۔ اور اسے پاگل کر دیا جاتا ہے۔ اگر ہمارا اتنا اختیار ہو۔ تو ایسے شخص کا گلا ہی گھونٹ دیں اور اسے مار دیں۔ مگر خدا تعالیٰ کی صفت شدید العقاب کہہ رہی ہوتی ہے کہ اسے پاگل کر دو۔ مگر خدا تعالیٰ کی صفت رزاقی کہہ رہی ہوتی ہے کہ یہ ہمارا بندہ ہے اسکو رزق دو۔ اسی طرح خدا تعالیٰ کی اور صفات بھی جاری ہوتی ہیں۔

خدا کی صفات کے متعلق ایک قانون

دوسرے خدا تعالیٰ کی صفات کے ظہور کیلئے یہ بھی قانون ہے کہ وہ اس قانون کی تائید کرتی ہیں جو قانون قدرت کہلاتا ہے۔ اس قانون کے ماتحت انسان کے اعمال یا دنیا کے تغیرات جو رنگ اختیار کر لیتے ہیں اسکے مطابق خدا تعالیٰ کی صفات ظاہر ہوتی رہتی ہیں گویا اس طرح و انسانی اعمال یا طبعی تغیرات کی مددگار ہو جاتی ہیں جیسا جیسا عمل ہوا اسکے مطابق نتیجہ نکلتا چلا جاتا ہے۔ قرآن کریم میں اس قاعدے کے متعلق فرمایا ہے کہ کُلُّ شَيْءٍ هَؤُلَاءِ وَ هَؤُلَاءِ۔ ہر شخص جس قسم کی کوشش کرتا ہے اسکے مطابق ہم قطع نظر اسکے کہ وہ مومن ہے کہ کافر نتائج نکالتے رہتے ہیں۔

خدا کی صفات کے دو چکر

تیسرا قاعدہ ظہور صفات کے متعلق یہ ہے کہ خدا تعالیٰ کی صفات دو دائروں میں کام کرتی ہیں جس طرح زمین کی دو حرکتیں ہیں ایک اپنی ارد گرد اور ایک سورج کے گرد۔ اسی طرح خدا تعالیٰ کی صفات کا ایک تو ایسا اثر ہے جو ہر وقت ہوتا رہتا ہے۔ سوائے اسکے کہ احدیت کے مقابلہ میں آئے۔ اگر اس کے مقابلہ میں آئے تو فوراً بند ہو جاتا ہے۔ دوسرا چکر ان کا یہ ہے کہ انسان اپنے عمل سے جب ان کے اثر کو کھینچے تو اسکا اثر ظاہر ہوتا ہے ورنہ نہیں۔ آگے ان صفات کا کھینچنا دو طرح ہوتا ہے۔ ایک قانون قدرت کی مدد سے۔ اور دوسرے بذریعہ دعا۔ مثال پہلی بات کی یعنی

صفات الہیہ کے وقت ظاہر ہونے کی یہ ہے کہ رزق خدا تعالیٰ ایک رنگ میں ہر وقت دکھ رہا ہے۔ انسان کے جسم کے ہر ایک ذرے کو اگر خون نہ ملے، تو انسان مر جائے۔ اسی طرح ہوا انسان کے اندر جارہی ہے جس سے خون صاف ہوتا ہے، ہر وقت خدا تعالیٰ کی صفات یہ ضرورت پوری کر رہی ہیں۔ خواہ انسان سوتا ہو یا جاگتا۔ ہوش میں ہو یا بے ہوشی میں۔ اسی طرح ستر ہے۔ ہر وقت ستر ہو رہا ہے۔ خدا تعالیٰ نے قانون رکھا ہے کہ انسان کے دماغ کا حال دوسرے کو معلوم نہ ہو۔ انسانی دماغ میں بیسیوں گندے خیال گزرتے ہیں۔ اگر یہ صفت نہ ہوتی تو لوگ آپس میں ہر وقت لڑتے جھگڑتے رہتے، کوئی کسی کو ملنے کیلئے جاتا مصافحہ کرتا اور مارنے لگتا۔ کہ تمہارے دل میں میرے متعلق فلاں بُرا خیال آیا تھا۔ اسی طرح میاں بیوی کے دل میں ایک دوسرے کے متعلق کبھی کوئی بُرا خیال آتا۔ تو وہ ایک دوسرے کو معلوم ہو جاتا۔ اور ان کی محبت میں فرق آ جاتا۔ تو خدا تعالیٰ کی ستاری کی صفت بھی ہر وقت اپنا عمل کر رہی ہے اسی طرح خدا تعالیٰ کی غفاری کی صفت ہے۔ ہم دیکھتے ہیں کہ دنیا میں برابر گناہ ہو رہے ہیں کہیں جسمانی اور کہیں شرعی جس طرح کھانے میں کبھی بے احتیاطی ہو جاتی ہے۔ اسی طرح انسانی جسم کے ذرات بھی غلطیاں کر جاتے ہیں۔ بیماریوں کے کیڑے جسم میں داخل ہوتے رہتے ہیں مگر ان بے اعتدالیوں میں سے اکثر کے اثر کو خدا تعالیٰ کی صفات رحمت آپ ہی آپ مٹاتی رہتی ہیں صحت پیدا کر نیوالے اجزا فوراً بیماری کے اثرات کو مٹا دیتے ہیں بیماری کے کیڑوں کے مقابلہ میں ان کو ہلاک کر نیوالے کیڑے یا زہر پیدا کر دیئے جاتے ہیں۔

معترضین اعتراض کرتے ہیں کہ خدا نے انسان پر کیا رحم کیا۔ مگر طب کا پتہ لگتا ہے کہ ۹۹ فیصدی بیماریاں ایسی ہوتی ہیں جن کی انسان کے اندر ہی اندر اصلاح ہو جاتی ہے۔ تو ایک تو صفات الہیہ کا ظہور ہر آن میں ہو رہا ہے۔ اور وہ کسی وقت معطل نہیں ہوتیں۔ مثلاً خدا تعالیٰ سمیع ہے۔ اگر کوئی منہ سے دعا نہیں کرتا تو اس کا ذرہ ذرہ خدا تعالیٰ سے مدد کی التجا کر رہا ہوتا ہے۔ پھر وہ عجیب ہے وہ ہر ایک عضو کی پکار کو سنتا ہے۔

دوسرا حصہ صفات کا یعنی جو بلائے سے ظاہر ہوتا ہے دو قسم کا ہے۔ ایک وہ جسکی مدد قانون قدرت کے ذریعہ سے حاصل کی جاتی ہے۔ دوسرا وہ جس کی مدد قانون قدرت نہیں

بلکہ قانون شریعت کے ذریعہ سے حاصل کیجاتی ہے۔ قانون قدرت کے ذریعہ سے جن صفات کی مدد حاصل کیجاتی ہے ان کی مثال یہ ہے کہ جیسے کوئی کھانا پکاتا ہے تو ضرور اسکا کھانا پک جائیگا۔ اس موقع پر اللہ تعالیٰ کی ایک صفت تو ظاہر ہوگی لیکن اسکا ظہور انسانی فعل کے نتیجہ میں ہوگا یا مثلاً ستاری کی صفت کو لیلو اس صفت کے ظہور کیلئے خدا تعالیٰ نے ایک قانون بنا رکھا ہے۔ اگر اسکے ماتحت کوئی شخص چوری بھی کرے گا تو پھانسی جائے گا۔ مثلاً اندھیرے میں چوری کرے۔ اس امر کی احتیاط کرے کہ کوئی دیکھتا ہو لیکن اگر اس قانون کی خلاف ورزی کرے گا تو اس کی چوری ظاہر ہو جائے گی۔ اسی طرح خدا تعالیٰ کی غفاری کی صفت ہے۔ اگر انسان بدی کے ساتھ نیکی کرتا ہے یا بد پر بھیری کے ساتھ علاج کرتا ہے تو اس صفت کا اثر ظاہر ہوتا رہتا اور ایک حد تک بدنتائج سے انسان بچتا رہتا۔ دوسرا ظہور ان صفات کا شرعی ذرائع سے ہوتا ہے۔ جیسے مثلاً دعا سے۔ دعا طبعی قانون کا جزو نہیں بلکہ شرعی قانون کا جزو ہے اور اسکے ذریعہ سے بھی خدا تعالیٰ کی وہ صفات جو خاص اوقات میں ظاہر ہوتی ہیں جلوہ گری کرتی ہیں بلکہ حق یہ ہے کہ اس ذریعہ سے جس قدر صفات الہیہ کو متحرک کیا جاسکتا ہے اس قدر قانون طبعی کے ذریعہ سے بھی نہیں کیا جاسکتا +

غرض خدا تعالیٰ کی صفات مختلف دائروں میں عمل کر رہی ہیں۔ اگر ان کو مد نظر رکھا جائے تو صفات الہیہ کے ظہور کا مسئلہ مشتبہ ہو جاتا ہے +

کیا خدا سے تعلق ہو سکتا ہے؟ خدا تعالیٰ کے متعلق ان معلومات کے حاصل ہونے کے بعد جو اوپر بیان کی گئی ہیں طبعاً انسان کے دل میں سوال پیدا ہوتا ہے کہ ایسے خدا سے میرا بھی کوئی تعلق پیدا ہو سکتا ہے؟ اسلام کہتا ہے کہ ہاں ہو سکتا ہے۔ اور اسکا طریق یہ ہے کہ تخلقوا باخلاقی اللہ خدا کے اخلاق اپنے اندر پیدا کرو۔ رسول کریم صلی اللہ علیہ وسلم فرماتے ہیں ان اللہ وترحب الوتر۔ خدا وتر ہے اور وتر کو پسند کرتا ہے۔ پھر فرمایا ان اللہ جمیل یحب الجمال کہ خدا خوبصورت ہے۔ اور خوبصورت کو پسند کرتا ہے +

اس سے معلوم ہوتا ہے کہ بندہ کا خدا سے تعلق پیدا کرنا جائز رکھا گیا ہے۔ اور طریق یہ بتایا ہے کہ انسان خدا کی صفات کو اپنے اندر لے اور اپنے اوپر منعکس کرے۔ اس طرح ایک اور حدیث ہے جس سے تعلق پیدا کرنے کا پتہ لگتا ہے۔ اور وہ یہ کہ رسول کریم صلی اللہ علیہ وآلہ وسلم نے فرمایا ہے کہ خدا تعالیٰ کے ۹۹ نام ہیں جو شخص ان کو یاد کرے وہ جنت میں جائیگا حفظ کے معنی محفوظ کرنے کے ہیں۔ اور ضائع نہ کرنے کے۔ اس لئے حدیث کا یہ مطلب ہے کہ جب انسان خدا کی صفت غفاری کا لفظ سُننے تو اس سے ضائع نہ ہونے دے بلکہ اپنے اندر اس کے مفہوم کو پیدا کرے۔ اسی طرح جب رحمن کی صفت سُننے تو اس صفت کو اپنی اندر محفوظ کر لے۔ ورنہ اس کا یہ مطلب نہیں کہ جو خدا کے ۹۹ نام یاد کر لے۔ وہ جنت میں چلا جائیگا۔ کیونکہ اس طرح تو جنت ایک کھیل بن جاتا ہے۔ پس حق یہی ہے کہ حفظ کے معنی محفوظ کر لینے اور باہر نہ نکلنے دینے کے ہیں۔ اور اس کا یہ مطلب ہے کہ انسان سبحان۔ قدیر۔ رحمن۔ رحیم وغیرہ بن جائے۔ اور وہ انسان جو اپنے اندر خدا تعالیٰ کی ۹۹ صفاتیں پیدا کر لیگا وہ جنت میں نہ جائیگا۔ تو پھر اور کون جائیگا؟

رویت الہی جب اس بات کا پتہ لگ جائے کہ انسان خدا تعالیٰ سے تعلق پیدا کر سکتا ہے۔ تو عالم ہی بدل جاتا ہے۔ پہلے تو یہی سوال تھا کہ خدا ہے یا نہیں؟ اور اگر ہے تو اس کی کیا صفات ہیں؟ جب صفات کا پتہ لگا تو ان پر غور کیا۔ کہ ان کا ہم پر کیا اور کس طرح اثر پڑتا ہے؟ پھر جب معلوم ہوا کہ وہ نہایت وسیع ہیں۔ اور پھر یہ معلوم ہوا کہ وہ صفات میرے اندر آ سکتی ہیں۔ اور اس طرح خدا تعالیٰ سے تعلق پیدا ہو سکتا ہے۔ تو اس مقام پر انسان کے خیالات میں عجیب تغیر پیدا ہو جائیگا۔ اس وقت کی اس کی حالت ایسی ہی سمجھ لو جیسے کسی بچہ کو شہر میں لیجائیں۔ وہ ضرور کہیگا کہ بن یہ چیز بھی لیلوں۔ اور یہ بھی لیلوں۔ اسی طرح بندہ کا حال ہوگا۔ جب مذکورہ بالا طائفتوں والا خدا ثابت ہو گیا تو اس کے دل میں طبعاً خواہش ہوگی کہ میں اسے دیکھوں اور اس کا قرب حاصل کروں اور وہ ضرور سوال کرے گا کہ کیا رویت الہی حاصل ہو سکتی ہے یا نہیں؟ اس سوال کے کئی جواب ہیں۔ اس لئے کہ پچھلے علمائے روحانی میں اس کے متعلق اختلاف ہوا ہے۔ بعض کا خیال ہے کہ رویت الہی ناممکن ہے۔ کیونکہ خدا اور اوروں کی ہے۔ اور بندہ مادی ہستی ہے۔ اس لئے ناممکن ہے کہ

بندہ خدا کو دیکھ سکے۔ بندہ بندہ ہے اور خدا خدا۔ پس رویت الہی بندہ کیلئے نہ اس دنیا میں ممکن ہے اور نہ اگلی دنیا میں۔ کیونکہ وہاں بھی وہ بندہ ہی رہیگا۔ پھر وہ کہتے ہیں کہ خدا کو خواب میں دیکھنا بھی ناممکن ہے۔ اگر انسان خواب میں خدا کو دیکھ سکتا تو ان آنکھوں سے بھی دیکھ سکتا۔ اسلئے وہ کہتے ہیں کہ اگر کوئی خواب میں خدا کو دیکھے۔ تو شیطان دھوکہ دینے کیلئے اسے دکھائی دیتا ہے۔

(۲) بعض کہتے ہیں کہ اس جہان میں انسان خدا کو نہیں دیکھ سکتا۔ لیکن اگلے جہان میں دیکھ لیگا۔

(۳) بعض کہتے ہیں کہ دونوں جہان میں خدا کو دیکھنا ممکن ہے۔ یہاں بھی انسان خدا کو دیکھ سکتا ہے اور اگلے جہان میں بھی دیکھ لیگا۔

رویت الہی سے مراد کیا ہے؟ وہ لوگ جو کہتے ہیں کہ دونوں جہان میں خدا کو دیکھنا ناممکن ہے ان کو ہم کہتے ہیں۔ تمہارے اس خیال کی بنیاد اس بات پر ہے کہ خدا وراء الوریٰ ہے۔ لیکن سوال یہ ہے کہ رویت الہی سے مراد کیا ہے؟ آیا یہ کہ انسان خدا کی ذات پر محیط ہو جائے۔ اگر یہ ہے۔ تو ٹھیک ہے۔ کہ اس طرح انسان خدا کو کہیں بھی نہیں دیکھ سکتا۔ پھر رویت الہی سے یہ بھی مراد نہیں ہو سکتی۔ کہ خدا تعالیٰ کی صورت نظر آئے کیونکہ جو لوگ رویت کے قائل ہیں وہ خدا تعالیٰ کی کوئی صورت تسلیم نہیں کرتے۔ ان کی مراد اگر رویت الہی سے کچھ ہے تو یہی کہ خدا تعالیٰ کی صفات تنزل اختیار کر کے تمثیلی صورت میں آتی۔ اور انسان انکا جلوہ دیکھتا ہے یا یہ کہ اپنے قلب میں انسان خدا تعالیٰ سے ایک ایسا روحانی اتصال پاتا ہے کہ اسے سوائے دیکھنے کے اور کسی چیز سے تشبیہ نہیں ہو سکتا اور اس قسم کی رویت کو کوئی رد نہیں کر سکتا۔ اس طرح اور کئی چیزوں کو انسان دیکھ لیتے ہیں۔ مثلاً علم اور حیا شکل اختیار کر کے آجاتی ہیں۔ اور ہم دیکھ لیتے ہیں۔ حالانکہ علم اور حیا معانی ہیں اجسام نہیں پس اگر خدا تعالیٰ کی بعض صفات اگر بطور تنزل بندے کیلئے متمثل ہوں یعنی تمثیلی زبان میں ان پر بندہ کو آگاہ کیا جائے تو یہ بات بندہ کیلئے اسی طرح مفید ہوگی جس طرح کسی وجود کا دیکھنا مفید ہو سکتا ہے اور اگر قلب پر صفات الہیہ کی تجلی ہو

تو یہ بھی ویسی ہی بلکہ اس سے بھی بڑھ کر مفید ہوگی +

مولیٰ مثال ہے۔ کلام اللہ نازل ہوتا ہے۔ ہم اسے پڑھ جاتے ہیں اس کے بعد لفظ تو غائب ہو جاتے ہیں مگر ایک بات انسان کے اندر پیدا ہو جاتی ہے جو ہمیشہ اس کے ساتھ رہتی ہے۔ پس معانی کا شکل اختیار کرنا کوئی بعید بات نہیں۔ اسی طرح خدا تعالیٰ کی صفات کو تصویرِ زبان میں دکھا دیا جانا بھی ناممکن نہیں ہے +

وہ لوگ جو کہتے ہیں کہ اگلے جہان میں خدا کی رویت ہو سکیگی اس جہان میں نہیں ہو سکتی۔ وہ مندرجہ ذیل آیت کو بطور دلیل پیش

حضرت موسیٰؑ اور
رویت الہی

کرتے ہیں کہ ولما جاء موسىٰ ليلقاتنا وكلمه ربّه قال دب ارنى النظر اليك قال لن ترانى ولكن انظر الى الجبل فان استقر مكانه فسوف ترانى فلما تجلى دبه للجبلى جعله دكاً وخر موسىٰ صعقا فلما افاق قال سمعت نبتة اليك وانا اول المؤمنين (اعرف رکوع)۔ وہ کہتے ہیں دیکھو قرآن سے ثابت ہے کہ حضرت موسیٰؑ خدا کے پاس گئے اور جا کر کہا کہ خدا مجھے اپنا وجود دکھا۔ اللہ نے کہا تو ہرگز نہیں دیکھ سکیگا۔ اور کہا کہ پہاڑ کی طرف دیکھ۔ اگر وہ ٹھہرا رہا۔ تو تم بھی دیکھ لو گے۔ لیکن جب پہاڑ پر بجلی گری اور وہ ٹکڑے ٹکڑے ہو گیا۔ تو حضرت موسیٰؑ بے ہوش ہو گئے۔ اور جب انہیں افاقہ ہوا تو کہا اے اللہ تو پاک ہے میں تو بہ کرتا ہوں اور سب سے پہلا مومن بنتا ہوں۔ اس سے معلوم ہوا کہ رویت الہی ناممکن ہے کیونکہ حضرت موسیٰؑ نے اس کی خواہش کی۔ مگر ان کی یہ خواہش پوری نہ ہوئی اور وہ بے ہوش ہو گئے +

پہلا جواب اس کا یہ ہے کہ اس سے نتیجہ نکلا کہ رویت الہی نہیں ہو سکتی۔ درست نہیں۔ کیونکہ جواب میں یہ نہیں کہا گیا کہ تو اس دنیا میں نہیں دیکھ سکیگا بلکہ کہا گیا ہے کہ لن ترانى تو مجھے ہرگز نہیں دیکھ سکیگا۔ اب اگر اس کے یہ معنی ہیں کہ رویت الہی ناممکن ہے تو پھر اگلے جہان میں بھی وہ ناممکن ہوگی۔ اس لئے جو لوگ اگلے جہان میں رویت کے قائل ہیں انہیں بھی اس آیت کی کوئی توجیہ کرنی پڑے گی +

دوسرا جواب یہ ہے کہ حضرت موسیٰؑ جو خدا تعالیٰ کے نبی تھے کیا وہ یہ نہ سمجھ سکتے تھے

کہ رویت الہی ممکن ہے یا نہیں۔ اگر کوئی اور معمولی بات ہوتی تو اور بات تھی مگر یہ تو ایسا مسئلہ تھا کہ جس دن حضرت موسیٰؑ نے نبوت کا دعویٰ کیا۔ اسی دن پتہ لگ جانا چاہئے تھا۔ مگر معلوم ہوتا ہے کہ حضرت موسیٰؑ کو پہلے رویت ہوئی تھی۔ چنانچہ آتا ہے وہل انک حدیث موسیٰؑ اذ رای ناراً فقال لاھلہ امکتوا الی النسب ناراً العلی ایتکم مھا بقبس او اجد علی النار ھدی فلما اتھا نوذی یا موسیٰؑ الی انار بک فاخلع نعلیک انک بالواد المقدس طوی وانا اخترتک فاستمع لما یوحی (طلہ رکوع) +

حضرت موسیٰؑ نبی ہونے سے قبل آرہے تھے کہ انہوں نے آگ کی روشنی دیکھی۔ اور سمجھ لیا کہ یہ جلوہ الہی ہے۔ کیونکہ اللہ تعالیٰ کہتا ہے۔ جب اس کو دیکھا تو اپنے اہل کو کہا کہ میں نے ایک آگ دیکھی ہے۔ یہ ایک کالفظ بتاتا ہے کہ موسیٰؑ جانتے تھے کہ یہ کشفی نظارہ ہے در نہ وہ کہتے کہ وہ دیکھو آگ نظر آرہی ہے اور جب کشفی نظارہ تھا تو اس سے مراد جلوہ الہی ہی ہو سکتا ہے اور آگے جو لفظ قبس وغیرہ کے استعمال کئے گئے ہیں وہ بھی حقیقی آگ پر دلالت نہیں کرتے کیونکہ جب چیز کو کسی اور چیز سے تشبیہ یحافی ہے تو اس کی صفات کو بھی اس کی نسبت استعمال کیا جاتا ہے جیسے کہ کسی کو شیر کہیں تو یہ نہیں کہیں گے کہ وہ شیر کی طرح تقریر کرتا ہے بلکہ یہ کہ شیر کی طرح چنگھاڑتا ہے۔ پس چونکہ جلوہ الہی کا نام آگ رکھا گیا تھا اسلئے آگے اسکے آثار وغیرہ کا نام بھی انگارہ رکھا گیا۔ اور یہ جو حضرت موسیٰؑ نے کہا کہ میں انگارہ لاتا ہوں یا ہدایت پا کر آتا ہوں تو اس کا مطلب یہ تھا کہ حضرت موسیٰؑ نے اس وقت تک یہ نہیں سمجھا تھا کہ یہ جلوہ نبوت ہے یا جلوہ ولایت۔ اسلئے انہوں نے اپنے اہل سے کہا کہ اگر وہ ہدایت نبوت ہوئی اور حکم ہوا کہ دوسروں کو بھی تعلیم دو۔ تو تمہارے لئے بھی لاؤنگا۔ اور اگر ہدایت ولایت ہوئی جو اپنی لڑی ہوئی ہے تو میں خود ہدایت پا جاؤنگا +

پس جب وہ وہاں گئے۔ تو معلوم ہوا کہ جلوہ الہی ہے۔ اور کہا گیا کہ فاخلع نعلیک یعنی دنیاوی تعلقات چھوڑ دو۔ پس جب وہاں جلوہ الہی دیکھ کر آئے تھے۔ تو انہیں شک ہی کس طرح ہو سکتا تھا کہ رویت ہو سکتی ہے یا نہیں۔ اور اگر کہا جائے کہ طور پر ان کی مراد رویت سے ذات کی رویت تھی تو یہ حضرت موسیٰؑ پر الزام ہو گا کیونکہ وہ شخص

جو فرعون سے لمبے عرصہ تک خدا تعالیٰ کے وراء الوریٰ ہونے پر بحث کرتا رہا ہے کیا ممکن ہو سکتا ہے کہ وہ یہ مطالبہ کرے کہ میں خدا تعالیٰ کی ذات کی حقیقی رویت کرنا چاہتا ہوں۔
ایسا سوال تو پاگل کے سوا کوئی نہیں کر سکتا۔

حضرت موسیٰؑ نے کس وقت کیلئے سوال کیا؟

اس پر سوال ہوتا ہے کہ پھر انہوں نے رویت کیلئے سوال کیوں کیا؟ اگر کہا جائے کہ جطرح چھی چیز کو انسان بار بار

دیکھنے کی کوشش کرتا ہے۔ اسی طرح انہوں نے کیا۔ تو کہتے ہیں کہ پھر یہاں کیوں بیہوش ہو گئے؟ پہلی دفعہ کیوں بے ہوش نہ ہوئے تھے؟

میرے نزدیک اس کی وجہ یہ ہے کہ خدا تعالیٰ نے اس مقام پر حضرت موسیٰؑ کو بتایا تھا کہ ہمارا ایک رسول (محمد صلی اللہ علیہ وآلہ وسلم) تیرا مثیل ہو کر مگر تجھ سے بہت اعلیٰ شان میں آئیگا۔ اس خبر کو معلوم کر کے حضرت موسیٰؑ کے دل میں طبعاً یہ خواہش پیدا ہوئی کہ دیکھوں تو یہی اسپر خدا تعالیٰ کا کس رنگ میں جلوہ ہوگا۔ اور انہوں نے خواہش کی کہ مجھے بھی جلوہ محمدیؐ دکھایا جائے میں بھی تو دیکھوں کہ اس وقت آپ کس شان سے ظاہر ہونگے؟ خدا تعالیٰ نے فرمایا تو اسکے جلوہ کو برداشت نہیں کر سکیگا۔ چنانچہ خدا تعالیٰ نے ان کی خواہش تو پوری کر دی۔ مگر وہ اسے برداشت نہ کر سکے۔ لیکن رسول کریم صلی اللہ علیہ وسلم نے اس جلوہ کو برداشت کر لیا کیونکہ آپکا وہ اصل مقام تھا۔

لیکن اگر یہ معنی بھی نہ کئے جائیں تب بھی رویت کا امکان ثابت ہے کیونکہ منکرین رویت مانتے ہیں کہ موسیٰؑ کو خدا کی رویت سے غش آ گیا تھا۔ تو ہم کہتے ہیں۔ تم تو کہتے ہو رویت ناممکن ہے پھر ناممکن کو دیکھنے کا کیا مطلب؟ دیکھو یہ تو کہا جاسکتا ہے کہ سورج کو دیکھ کر آنکھیں چندھیا گئیں مگر یہ نہیں کہا جاسکتا کہ علم کو دیکھ کر آنکھیں چندھیا گئیں۔ پس غش والالفظ بتاتا ہے کہ کوئی ایسی چیز تھی جسے انہوں نے دیکھا اور جب انہوں نے کچھ دیکھا تھا گو اس سے بیہوش ہی ہو گئے ہوں مگر یہ تو معلوم ہو گیا کہ اس کا دیکھنا انسانی طاقت میں ہے۔

پھر ہم کہتے ہیں اس آیت میں یہ کہاں لکھا ہے کہ خدا نے حضرت موسیٰؑ پر تجلی کی تجلی تو جبل پر کی ہے۔ پس جب خدا تعالیٰ کی تجلی ادلئے مخلوق پر آ سکتی ہے۔ اور وہ برداشت

کر سکتی ہے۔ تو انسان جو اعلیٰ مخلوق ہے اسپر کیوں نہ آئی۔ اگر کہو کہ پہاڑ میں جو مخفی طاقتیں
 تھیں انہیں خدا ظاہر ہوا تو پھر حضرت موسیٰ نے اس تجلی کو دیکھا کس طرح؟
 اگر کہا جائے کہ حضرت موسیٰ زلزلہ سے ڈر گئے تھے تو ہم پوچھتے ہیں۔ کیا مومن اور خاص کر
 نبی ایسے ہی بزدل ہوتے ہیں۔ اور اگر یہی بات تھی تو انہوں نے بیہوشی سے اٹھ کر یہ کیوں
 کہا کہ انا اول المؤمنین وہ کس چیز پر ایمان لائے تھے؟ کیا اس بات پر کہ میں زلزلہ دیکھ کر ڈر گیا
 تھا۔ ان الفاظ کا یہی مطلب ہو سکتا ہے کہ وہ کہتے ہیں کہ میں اس رسول پر جس پر تیری اس
 شان سے تجلی ہوئی وہی ہے سب سے پہلے ایمان لاتا ہوں۔ چنانچہ قرآن کریم میں حضرت موسیٰ کی
 نسبت آیا بھی ہے کہ فاضل و استکبر و تقدہ تو ایمان لے آیا مگر تم نے تکبر کیا۔ رسول کریم صلی
 علیہ وسلم بھی اسید وجہ سے فرماتے ہیں کہ لو کان موسیٰ و عیسیٰ حنین لما وسعہما الا اتباعا
 کہ اگر حضرت موسیٰ اور حضرت عیسیٰ زندہ ہوتے تو ان کو میری اتباع کے سوا چارہ نہ تھا۔

حضرت موسیٰ کی توبہ اور اگر کہا جائے کہ اگر اس کا یہ مطلب ہے۔ تو حضرت موسیٰ کے توبہ
 کرنے کے کیا معنی ہوئے؟ اس کا جواب یہ ہے کہ جو معنی تم کرتے ہو اسپر بھی یہی اعتراض
 پڑتا ہے کیونکہ اگر اسکے معنی گناہ سے توبہ کرنے کے ہیں۔ تو انہوں نے کیا گناہ کیا تھا؟ اگر
 نظارہ کے دیکھنے کی درخواست کرنا گناہ ہوتا تو خدا تعالیٰ اسی وقت ڈانٹ دیتا۔ جس طرح
 حضرت نوحؑ نے جب اپنے بیٹے کیلئے دعا کی۔ تو خدا تعالیٰ نے ان کو روک دیا۔ تو چاہئے تھا
 کہ خدا تعالیٰ ان کو بھی منع فرمادیتا کہ ایسی بات مت کہو۔ نہ یہ کہ جس طرح انہوں نے چاہا اسی طرح
 کرنے لگتا۔ پس تبت الیک کے معنی گناہ سے توبہ کرنے کے نہیں ہیں بلکہ اسکے یہ معنی ہیں
 کہ اے تمام صفات کے جامع خدا تیرا اتنا بڑا درجہ ہے۔ کہ میں تیری طرف جھکتا ہوں۔ اور
 اس رسول کا اول مومن ہوں۔

بعض احادیث کا مطلب روایت الہی کے منکر یہ حدیث بھی پیش کرتے ہیں کہ
 لن یردٰی احدہم بکفر حتی یموت۔ کہ تم میں سے کوئی اپنے رب کو نہ دیکھیگا۔ جب تک
 مرنے جائے۔ مگر ہم کہتے ہیں کہ اس روایت کے معنی وسیع نہیں۔ رسول کریم صلی اللہ علیہ
 وآلہ وسلم نے قیامت والی روایت بیان کرتے ہوئے اس کی نفی کی ہے۔ کہ جب تک کسی پر

موت نہ آجائے۔ وہ اس قسم کی رویت نہیں پاسکتا۔ اور یہ ہم بھی مانتے ہیں۔

اسی طرح حدیث میں آتا ہے هل رثیت ربك فقال نورانی ارادہ یعنی لوگوں نے آنحضرت صلی اللہ علیہ وسلم سے دریافت کیا کہ کیا آپ نے اپنے رب کو دیکھا ہے؟ آپ نے فرمایا کہ وہ تو نور ہے میں اسے کس طرح دیکھ سکتا ہوں؟ اس حدیث سے بھی منکرین رویت استدلال کرتے ہیں کہ خدا تعالیٰ کا دیکھنا ناممکن ہے۔ مگر یہ حدیث سائل کے سوال کے جواب میں ہے۔ ممکن ہے سائل نے خدا کی ذات کے متعلق پوچھا ہو کہ کیا آپ نے اس کی ذات کو دیکھا ہے یا نہیں؟ اور اس کا جواب دیا گیا کہ میں اسے کیا دیکھ سکتا ہوں؟

رویت الہی کے

متعلق احادیث

اب میں رویت کے دلائل بیان کرتا ہوں۔ قیامت میں رویت کے متعلق بہت سی احادیث میں ذکر آتا ہے۔ اس سے معلوم ہوا کہ انسان کیلئے رویت کا امکان ثابت ہے۔ حدیث میں آتا ہے خیر الرؤیا ان یری ربہ فی المنام اور یوسفؑ کہ اچھی خواب وہ کہ انسان خد کو یا ماں باپ کو خواب میں دیکھ جو نیک ہوں۔ اس سے معلوم ہوا کہ خدا کو انسان دیکھ سکتے ہیں اور جب لوگ دیکھ سکتے ہیں تو موسیٰؑ اسلام اور محمد صلی اللہ علیہ وسلم کیوں نہیں دیکھ سکتے۔ اسی طرح معبرین لکھتے ہیں کہ اگر کوئی خواب میں خدا کو دیکھے۔ تو جنت میں جائیگا۔ خوابوں کی تعبیریں صلحاء کی خوابوں پر رکھی گئی ہیں۔ اگر یہ ٹھیک نہیں۔ تو ان کو خوابیں کس طرح آئیں۔ اور اگر خدا تعالیٰ کی رویت ناممکن ہے تو پھر علم تعبیر میں اسے بیان کیوں کیا گیا ہے؟

رویت کے مدارج

غرض جو آیات یا روایات رویت الہی کے رد میں پیش کی جاتی ہیں انکا وہ مطلب نہیں جو منکرین رویت سمجھتے ہیں اور دوسری آیات اور روایات ایسی ملتی ہیں جو رویت الہی کا امکان ثابت کرتی ہیں بلکہ خود ان آیات سے بھی جو رد میں پیش کی جاتی ہیں امکان بلکہ حدوث رویت ثابت ہوتا ہے۔ اب میں یہ بتانا چاہتا ہوں کہ رویت الہی کے کئی درجے ہیں حتیٰ کہ ایک ایسی ادنیٰ درجہ کی رویت بھی ہے کہ جو بظاہر مومن لیکن بہ باطن منافق ہوتا ہے اسے بھی ہو جاتی ہے اور اعلیٰ درجوں کے لحاظ سے اس کے اس قدر درجے ہیں جو کبھی ختم ہی نہیں ہوتے۔

مختلف رویت الہی

ذات کی رویت تو ایک ہی ہوتی ہے اور ایک ہی ہونی چاہئے

لیکن صفات کی رویت مختلف ہوتی ہے۔ دیکھو حضرت مسیح موعود علیہ السلام کو حضرت خلیفہ اول رضی اللہ عنہ نے بھی پہچانا اور حضرت مولوی عبدالکریم صاحب نے بھی۔ مگر حضرت خلیفہ اول کی رویت اور تھی۔ اور مولوی عبدالکریم صاحب کی اور۔ پس خدا تعالیٰ کی رویت چونکہ صفاتی ہے۔ اسلئے لازماً اسکے بہت سے مدارج ہونے چاہئیں۔ کیونکہ جب بھی صفات باری جلوہ گر ہونگی اس شخص کے درجہ کے مطابق جلوہ گر ہوں گی جو دیکھنے والا ہوگا۔ جیسا جیسا کوئی شخص ہوگا ویسی ویسی اسکو رویت حاصل ہوگی۔ کیونکہ ہر چیز اپنی جنس کو دیکھ سکتی ہے۔ غیر کو نہیں دیکھ سکتی۔ ہم چونکہ مادی ہیں۔ اسلئے مادہ کو دیکھ سکتے ہیں۔ جو ہر کو نہیں دیکھ سکتے۔ پھر بعض ایسی چیزیں ہیں جو ہم سے زیادہ اعلیٰ مادہ سے بنی ہیں۔ یا جنکے متعلق ہم نہیں کہہ سکتے کہ وہ مادی ہیں یا اور کوئی چیز ہیں۔ بہر حال وہ ایسی چیزیں ہیں جو ہماری جنس کی نہیں ہیں۔ ان کو ہم نہیں دیکھ سکتے۔ تو جب تک ایک چیز کو دوسری سے جنسی مناسبت نہ ہو نہیں دیکھ سکتی۔ رویت الہی کیلئے بھی مناسبت ہونی ضروری ہے۔ اور اس مناسبت میں اختلاف بھی ضروری ہے کسی کو زیادہ ہوگی۔ کسی کو کم۔ اسلئے ہر ایک کو اس مناسبت کے مطابق رویت ہوگی۔ جو اس میں پائی جائے گی۔ اور خدا تعالیٰ اس مناسبت کے لحاظ سے تنزل کر کے اسے رویت کرائیگا۔ اس کی مثال ایسی ہی ہے۔ جیسے کوئی شخص ایک اونچی جگہ کھڑا ہو اور مختلف قد والے لوگوں نے جو اس سے نیچے کھڑے ہوں اس سے مصافحہ کرنا ہو تو اس وقت اس شخص کو بڑے قد والوں کے لئے کم جھکنا پڑیگا۔ اور چھوٹے قد والوں کیلئے زیادہ۔ اسی طرح رویت کے معاملہ میں لوگوں میں صفات الہیہ سے زیادہ مناسبت ہوگی ان کیلئے خدا تعالیٰ کو کم نیچے آنا پڑیگا۔ اور جن میں کم ہوگی ان کے لئے زیادہ۔ اور جتنا خدا زیادہ نیچے آئیگا اتنی ہی رویت ادا کرنے ہوگی۔ اور جتنا انسان اعلیٰ ہوگا اتنی ہی رویت اعلیٰ ہوگی۔

رویت الہی کے مدارج کا علو یہ رویت الہی کے مدارج ایسے اعلیٰ ہیں کہ انسان اس دنیا میں نہیں پہنچ سکتا بلکہ دائمی زندگی میں بھی طے نہیں کر سکتا۔ آری اعتراض کرتے ہیں جب انسان کے اعمال

دائمی نہیں تو دائمی نجات کیونکر ہو سکتی ہے؟ ہم کہتے ہیں۔ دائمی نجات خدا تعالیٰ کی ایک صفت دینا چاہتی ہے۔ اور وہ صفت احدیت ہے۔ اور صفت احدیت ظاہر نہیں ہوتی

اگر بندہ کچھ عرصہ بعد مر جاتا۔ تو کہہ سکتا تھا کہ اگر میں اور زندہ رہتا تو خدا تعالیٰ کی حقیقت اور علم کو معلوم کر سکتا تھا۔ مگر خدا تعالیٰ نے دائمی نجات دیکر کہا۔ اے اب بھی تو میری حقیقت معلوم نہیں کر سکتا۔ چنانچہ رسول کریم صلی اللہ علیہ وآلہ وسلم فرماتے ہیں صلاۃ الا علی یتلو نہ کما یتلونہ۔ یہ ست سمجھو کہ تم خدا کو دریافت کر سکو گے۔ ملا اعلیٰ والے بھی اسی طرح اس کی دریافت میں لگے ہوئے ہیں۔ جس طرح تم اس کی دریافت میں لگے ہوئے ہو۔ مگر کوئی انتہائی درجہ کا قرب نہیں پاسکتا جس طرح دوسرے لوگ اس جستجو میں لگے ہوئے ہیں۔ اسی طرح حضرت موسیٰ اور حضرت محمد صلی اللہ علیہ وآلہ وسلم بھی لگے ہوئے ہیں۔ کہ خدا کی ساری صفات کو دیکھیں۔ مگر جوں جوں کوشش کرتے ہیں اور زیادہ صفات نکلتی آتی ہیں۔ اور وہ کبھی ختم ہی نہیں ہوتیں۔ اور نہ کسی ایک صفت کی سیر ہی ختم ہوتی ہے۔

غیر محدود انسانی ترقی مگر یہ سنکر کہ رویت کے مدارج لا انتہاء ہیں۔ گھبرانا نہیں چاہئے کیونکہ ہم خدا کی ذات کو نہیں دیکھ سکتے۔ اور اس کے دیکھنے کے پیچھے نہیں پڑے ہوئے۔ بلکہ ہماری اس کی صفات کو دیکھنا ہے۔ اور ان کے غیر محدود ہونے کے یہ معنی ہیں کہ ہماری ترقی بھی غیر محدود ہے۔ اور ہم بہت بڑی ترقی کر سکتے ہیں۔ اس کی مثال ایسی ہی ہے جیسے کسی شخص کو کوئی سونے کی کان مل جائے اور اسے کھودنے پر اسے معلوم ہو کہ اس کا سونا کبھی ختم ہی نہیں ہوگا۔ تو یہ شخص افسردہ نہیں ہوگا بلکہ خوش ہوگا۔ اسی طرح خدا تعالیٰ کے قرب کی راہوں کا کبھی طے نہ ہونا اور اس کی رویت کے مدارج کا کبھی ختم نہ ہونا ہمارے لئے حوصلہ شکن نہیں ہے بلکہ اس کا یہ مطلب ہے کہ ہماری ترقی غیر محدود ہے۔ اور ہمارے لئے آگے ہی آگے بڑھنے کا سامان موجود ہے۔

اب میں ان روایتوں کے بعض وہ موٹے موٹے مدارج بیان کرتا ہوں۔ جو حدیثوں سے معلوم ہوتے ہیں۔

روایت الہی کا پہلا درجہ ایک تو وہ درجہ ہے جس میں منافق بھی شامل ہیں۔ حدیث میں آتا ہے کہ قیامت کو جب حشر میں لوگ کھڑے کئے جائیں گے تو آواز آئے گی کہ صلیب کے متبع اسکے پیچھے اور بتوں کے پجاری بتوں کے پیچھے اور دوسرے مشرک جن جن کو خدا کا

شریک مقرر کرتے تھے۔ ان کے پیچھے چل پڑیں اور یہ چیزیں ان کے لئے متمثل کر کے لائی جائیں گی۔
 ان کے بجاری ان کے پیچھے چلے جائیں گے۔ ان کے جانے کے بعد مسلمان باقی رہ جائیں گے۔ یعنی
 ساری امتوں کے مسلمان۔ ان کے ساتھ منافق بھی ہونگے۔ تب خدا آئیگا۔ اور ایسی شکل
 میں آئیگا۔ کہ جسے بندے پہچانتے ہونگے۔ اور کہیگا کہ میں خدا ہوں میرے پیچھے آؤ۔ وہ کہیں گے
 نعوذ باللہ منك نعوذ باللہ منك اللہ ربنا۔ ہم تیرے پیچھے نہیں چلتے۔ اور ہم خدا کی
 پناہ مانگتے ہیں۔ پھر خدا تعالیٰ غائب ہو جائیگا۔ اور کسی دوسری شکل میں جلوہ گری کرے گا۔
 اور کہیگا میرے پیچھے آؤ۔ اسوقت وہ کہیں گے ہذا مکاننا حتی نری ربنا۔ کہ ہم تیرے
 متبع نہیں اور ہم یہاں سے نہیں مٹیں گے۔ جب تک خدا تعالیٰ کو نہ دیکھ لیں۔ *

یہ ظاہر ہونی والا وجود بھی درحقیقت خدا تعالیٰ کی متمثل صفات ہی ہونگی اسلئے اس کا
 دیکھنا بھی خدا کا دیکھنا ہی ہے اور منافق اس رویت میں مومنوں کے شریک ہونگے لیکن
 کافر اس سے بھی محروم رہیں گے۔ جس طرح منافقوں نے ظاہر میں اسلام کو دیکھا ہوتا ہے حقیقی
 طور نہیں دیکھا ہوتا۔ اسی طرح جب خدا تعالیٰ اپنی اصلی صفات میں جلوہ گر نہیں ہوگا۔ بلکہ
 اس کی صفات تنزل کا ایک نہایت ہی کثیف پردہ اوڑھے ہوئے ہونگی جیسے کہ خواب
 میں بعض لوگ خدا تعالیٰ کو ماپ کی شکل میں دیکھ لیتے ہیں اور جس کے متعلق کہ بندہ کو
 خیال بھی نہ آسکیگا۔ کہ یہ خدا کا جلوہ ہے۔ اسوقت تو منافق دو قسم کی تجلی دیکھ لیں گے
 مگر جب پھر اسکے بعد خدا آئیگا۔ اور اعلیٰ تجلی کر کے کہیگا۔ کہ سجدہ کرو اور سب اس کے آگے جھکیں گے
 تب منافقوں کی آنکھیں چند صیبا جائیں گی اور وہ سجدہ کرنے کی کوشش کریں گے مگر ٹھیک نہ کیں گے
 تب ان کو کہا جائیگا کہ تم میرے لئے عبادت نہ کرتے تھے اسلئے آج حقیقی تجلی پر عبادت
 کی توفیق چھینی گئی۔ اسوقت ان کو جہنم میں گرا دیا جائیگا۔ چنانچہ قرآن کریم میں آتا ہے
 یوم یکشف عن ساق ویدعون الی السجود فلا یستطیعون خاشعة ابصار
 ترہقہم ذلۃ وقد کانوا یدعون الی السجود ولہم سالمون۔

اس سے معلوم ہوا کہ رویت الہی کے دو مدارج تو ایسے ہیں کہ ان میں منافق بھی
 خدا کو دیکھ سکیں گے۔ لیکن تیسری تجلی کی جو حقیقی تجلی تھی وہ برداشت نہ کر سکیں گے۔

خدا تعالیٰ کی رویت کے مختلف
مدارج کا ثبوت حدیث سے

پھر دوسری حالت کے متعلق آتا ہے کہ جب
مومن جنت میں داخل ہو جائیگا تو آواز آئیگی

کہ خدا نے تم سے جتنے وعدے کئے تھے وہ سب پورے کر دیئے۔ صرف ایک وعدہ باقی ہے
جنتی کہیں گے خدا نے تو ہم سے سارے وعدے پورے کر دیئے۔ اور کیا باقی ہے؟ وہ کہیگا۔
کہ میں نے اپنے آپ کو ابھی تمہیں دکھانا ہے۔ یہ وعدہ باقی ہے۔ حالانکہ تین دفعہ وہ پہلے دیکھا
تھے۔ اس سے معلوم ہوا کہ رویت کے اس قدر مدارج ہیں کہ بعض رویتوں کو مد نظر
رکھتے ہوئے ان سے ادنیٰ درجہ کی رویتیں رویت کہلانے کی بھی مستحق نہیں ہوتیں۔
کیونکہ اگر ایسا نہ ہوتا تو تین رویتوں کے بعد اللہ تعالیٰ یہ نہ فرماتا کہ ابھی میرا رویت والا
وعدہ پورا نہیں ہوا۔

رویت الہی کے
حصول کا طریق

اس دنیا میں رویت الہی کے حصول کا طریق یہ ہے کہ خدا تعالیٰ
کی جتنی زیادہ صفات انسان جمع کرے۔ اتنا ہی زیادہ جلوہ
دیکھتا ہے۔ اور چونکہ ان کا درجہ بڑھتا جاتا ہے اسلئے اس کی رویت بھی بڑھتی جاتی
ہے۔ اور جو رویت اگلے جہان میں ہونے والی ہے وہ بھی ترقی کرتی چلی جائے گی بعض
کو تو اس دنیا کے ہفتہ کے عرصہ میں خدا تعالیٰ دوسرا جلوہ دکھائیگا۔ یعنی بعض ایسے
لوگ جنت میں ہوں گے کہ جن کی روحانیت صرف اس درجہ تک ترقی یافتہ ہوگا کہ وہ حانی
ترقی کا اگلا جہان ایک ہفتہ میں طے کر سکیں گے اسلئے ان کو ہر دوسری رویت ایک ہفتہ کے
بعد ہوگی اور جو ان سے بڑھ کر ترقی یافتہ ہونگے انہیں صبح بھی دیدار ہوگا اور شام کو بھی او
اسکے یہ معنی ہونگے کہ اگر صبح انہیں ایک روحانی درجہ حاصل تھا تو شام کو اور درجہ
حاصل ہوگا اور اگلی صبح اور درجہ حاصل ہوگا ممکن ہے کہ اس سے بڑے مدارج کے لوگ بھی
ہوں جن کو اس سے بھی کم عرصہ روحانی ترقی کے حصول میں لگے لیکن حدیث سے اسی قدر
معلوم ہوتا ہے۔

اس حدیث سے معلوم ہوتا ہے کہ مختلف مدارج کے لحاظ سے مختلف رویتیں حاصل
ہوتی ہیں اور جتنی روحانی طاقت زیادہ انسان پیدا کرے گا اتنی ہی جلدی دنیاں رویت

میں ترقی ہوگی اور کم از کم ایک ہفتہ کے اندر اس کی گویا نئی پیدائش ہوگی۔ اس کی روح اتنی ترقی کرے گی کہ نئی بن جائے گی۔ اور اعلیٰ درجہ کے مومن تو ۱۲-۱۲ گھنٹے میں ترقی کریں گے۔ دیکھو خدا تعالیٰ کے انبیاء کیسے لطیف اشارات سے استدلال کرتے ہیں۔ رسول کریم صلی اللہ علیہ وآلہ وسلم نے فرمایا ہے کہ مومن کو صبح بھی تجلی ہوگی۔ اور شام کو بھی۔ اس پر غور کرنے سے معلوم ہوتا ہے کہ رسول کریم صلی اللہ علیہ وسلم کا علم کس قدر وسیع تھا۔ اور آپ کی نظر کہاں کہاں پہنچتی تھی۔ ایک حدیث میں آتا ہے کہ اگر تم خدا کی رویت چاہتے ہو تو صبح اور عصر کی نماز کی خوب پابندی کرو۔ معلوم ہوتا ہے کہ اس سے رسول کریم صلی اللہ علیہ وسلم نے استدلال کیا ہے کہ ان نمازوں کی وجہ سے ہی تجلی ہوگی۔ کیونکہ خدا فعل پر نتیجہ مرتب کرتا ہے۔ صبح کی نماز کے فعل پر صبح کی رویت اور عصر کی نماز کے فعل پر عصر کی رویت ہوگی۔

اسی وجہ سے رسول کریم صلی اللہ علیہ وسلم نے فرمایا ہے کہ صبح اور عصر کی نمازوں کی خوب پابندی کرو۔ اسکے یہ معنی نہیں کہ چونکہ رسول کریم نے ان نمازوں کا خاص حکم دیا ہے۔ اسلئے باقی چھوڑی بھی جاسکتی ہیں۔ ان نمازوں کے متعلق تاکید کرنے سے صرف یہ مراد ہے کہ چونکہ ان دونوں اوقات میں انسان کے پچھلے اعمال پیش کئے جاتے ہیں اسلئے ان اوقات کی نماز کو باجماعت ادا کر نیکی کے لئے خاص تہجد کرنا چاہئے ورنہ یہ مراد نہیں کہ دوسری نمازوں کی اہمیت کم ہے۔

رویت الہی کا پہلا فائدہ
کہ وہ خوبصورتی پیدا کرتی ہے

ہر رویت انسان کے اندر تغیر پیدا کرتی ہے۔ چنانچہ قرآن کریم میں آتا ہے وجوه یومئذ ناضرة الی ربہا ناظرة (قیامت سرکوع) کہ اس دن خدا کے حضور میں حاضر ہونے والوں کے منہ بڑے خوبصورت ہونگے۔ کیوں؟ اسلئے کہ اپنے رب کو دیکھ رہے ہونگے۔ جب خدا کی تجلی سامنے ہوتی ہے تو اس کی بابرکت شعاعوں سے مومن بھی خوبصورت ہو جاتا ہے۔ اور جب تجلی ہوتی ہے تو اس کا روح پر اثر پڑتا ہے۔ اور روح یکدم ترقی کر کے اوپر کے درجہ پر پہنچ جاتی ہے۔ ہماری آج جو روح ہے۔ آخرت میں یہ جسم ہوگی اور عالم برزخ میں نئی روح تیار ہوگی۔ پھر وہ روح بھی ترقی مدارج کے ساتھ نئی روحانی پیدائشیں حاصل کرتی چلی جائے گی۔

غرض خدا تعالیٰ نے یہ طریق رکھا ہے کہ رویت کے نتیجہ میں خوبصورتی حاصل ہوتی ہے
حدیث میں آتا ہے کہ جب خدا کی لوگوں پر تجلی ہوگی اور وہ واپس گھر جائیں گے تو گھر پر آئیں گے
کہ تمہاری شکلیں کیسے بدل گئیں؟ وہ کہیں گے ہم حقدار تھے کہ ہماری شکلیں بدل کر خوبصورت
ہو جاتیں۔ کیونکہ ہم نے خدا کو دیکھا ہے +

تو جنکو رویت الہی حاصل ہوتی ہے۔ ان کی روحیں بدلتی جاتی ہیں۔ اسی دنیا میں
دیکھ لو۔ جنکو خدا کی رویت ہوتی ہے۔ ان کی روحیں کیسی اعلیٰ اور اور ہی طرح کی ہو جاتی
ہیں۔ اور نہ صرف ان کی روحیں اعلیٰ ہو جاتی ہیں۔ بلکہ ان کے جسم پر بھی نور برستا اور انکی
نیکی ظاہر ہوتی ہے +

خدا کا شکل اختیار کرنا شاید بعض کے دل میں خیال پیدا ہو کہ رویت الہی کی
صورت یہ بتائی گئی ہے کہ خدا کی صفات متمثل ہو کر نظر آتی ہیں۔ پس اصل چیز تو ٹھیکھی گئی
پھر دیدار کے کیا معنی ہوئے؟

اس کا جواب یہ ہے کہ اس طرح کی رویت بھی وہی رویت نہیں ہوتی۔ بلکہ حقیقی رویت
ہوتی ہے۔ اسلئے کہ غیر محدود ذات کی رویت اسی طرح ہو سکتی ہے۔ اصل غرض تو نتائج سے
ہے اور رویت کے جو نتائج ہوا کرتے ہیں وہ اسی قسم کی رویت سے پورے ہو جاتے ہیں
اس کی مثال سورج کی سی ہے جسے آج تک کبھی کسی نے نہیں دیکھا۔ شاید بعض لوگ حیران ہو
کہ یہ کیا بات ہے۔ مگر حقیقت یہی ہے کہ اصل سورج کو کسی نے نہیں دیکھا اور اس کی وجہ یہ ہے
کہ جس طرح اور چیزوں کی رفتار پر وقت لگتا ہے اسی طرح روشنی کی رفتار پر بھی وقت لگتا ہے
جس کا اندازہ فی سیکنڈ ایک لاکھ چھیاسی ہزار میل کا ہے۔ چونکہ سورج دنیا سے نو کروڑ
میل فاصلہ پر ہے اسلئے سورج کی روشنی دنیا میں آٹھ منٹ کے قریب میں پہنچتی ہے۔
اور چونکہ زمین چکر کھارہی ہے اسلئے جس وقت سورج کی روشنی ہماری آنکھوں تک پہنچتی ہے
اس وقت تک سورج اس جگہ سے آٹھ منٹ کا سفر آگے کی طرف طے کر چکا ہوتا ہے اور ہم
جو کچھ دیکھتے ہیں وہ سورج نہیں بلکہ اسکی آٹھ منٹ پہلے کی شعاعیں ہوتی ہیں اور جس جگہ
سورج کو دیکھتے ہیں درحقیقت وہ وہاں بھی نہیں بلکہ اس سے قریباً سوا سو میل آگے

ہوتا ہے کیونکہ اس عرصہ میں زمین سوا سو میل کے قریب چکر کھا چکی ہوتی ہے۔
 اسی طرح جب ہم دیکھتے ہیں کہ سورج ڈوب رہا ہے تو اس سے سات منٹ پہلے
 سورج ڈوب چکا ہوتا ہے۔ ہم اس عرصہ میں اسکی آٹھ منٹ پہلے کی شعاعیں دیکھتے رہتے
 ہیں جسے وہ پیچھے چھوڑ جاتا ہے۔ اور ہم انہیں سورج سمجھتے ہیں۔ پس کبھی حقیقی سورج
 کسی نے نہیں دیکھا۔ اسکی شعاعیں آتی ہیں جو ایک ٹکی بناتی ہیں اور اتنے عرصہ میں سورج
 آگے نکل چکا ہوتا ہے۔ اب کیا کوئی کہہ سکتا ہے کہ چونکہ حقیقی سورج کبھی کسی نے نہیں دیکھا
 اسلئے اس رویت کا کوئی فائدہ نہیں۔ باوجود اسکے کہ سورج ڈوب چکا ہوتا ہے مگر اسکی
 پیچھے چھوڑی ہوئی شعاعیں ہمیں روشنی دیتی ہیں اور ہم ان سے وہی فائدہ اٹھاتے ہیں جو
 سورج سے۔ اسی طرح گو خدا تعالیٰ نظر نہیں آتا کیونکہ اس کی ذات غیر محدود ہے مگر ہم
 اس کی صفات کے تمثلات کو دیکھ کر ویسا ہی فائدہ اٹھاتے ہیں جو کسی ذات کے دیکھنے
 سے ہوا کرتا ہے سوائے شکل کی حد بندی کے اور خدا تعالیٰ شکل سے پاک ہے اس لئے
 اس کا کوئی نقصان نہیں۔ جب ہم ایسی محدود ذاتوں کا نظارہ بھی جو کہ بڑی ہوتی ہیں مثلی
 طور پر ہی کرتے ہیں تو خدا تعالیٰ کی غیر محدود ذات کا نظارہ حقیقی طور سے کس طرح
 کر سکتے ہیں؟ چنانچہ سورج کو دیکھو وہ پچیس لاکھ میل لمبا چوڑا ہے۔ لیکن ہمیں وہ بہت
 چھوٹا نظر آتا ہے کیونکہ ہماری آنکھ اس قدر بڑے جسم کو دیکھنے کی طاقت نہیں رکھتی۔
 ہمیں وہ صرف ایک ٹکیا کے برابر نظر آتا ہے کیونکہ اسکے بعد کی وجہ سے اتنا ہی عکس ہمارے
 آنکھ پر پڑتا ہے اور اس بات کو پرانے زمانے کے دیہاتی لوگ بھی جانتے تھے کہ سورج آگ
 بڑا ہے جس قدر کہ ہمیں نظر آتا ہے۔ چنانچہ ان میں ایک مثل تھی کہ بتا رہا کھاری چند گھماں۔
 سورج دا کچھ اوڑک ناں۔ یعنی ستارے ایک بڑے ٹوکڑے کے برابر ہوتے ہیں اور چاند
 دو بیگھے زمین کے برابر اور سورج اتنا بڑا ہے کہ اس کا اندازہ ہی نہیں لگایا جاسکتا۔ گو
 یہ اندازہ غلط ہے مگر اس سے معلوم ہوتا ہے کہ پرانے زمانہ کا زمیندار طبقہ بھی اس امر کو سمجھتا
 تھا کہ دور کی چیزیں اور بڑی چیزیں اپنے فوکس اور ہماری آنکھ کے اندازہ کے مطابق ہی
 نظر آتی ہیں۔ مگر باوجود اسکے کوئی نہیں کہہ سکتا کہ سورج کا دیکھنا غیر حقیقی ہے اور اس کا کوئی

فائدہ نہیں یہی حال روئیت الہی کا ہے +

روئیت الہی کا دوسرا فائدہ

دوسرا فائدہ روئیت الہی کا یہ ہوتا ہے کہ جو صفت سننے آتی ہے اس سے قلب میں تغیر پیدا ہوتا ہے۔ تعجب ہی خدا کے متعلق تو لوگ کہتے ہیں کہ اسکی روئیت کا کیا فائدہ۔ لیکن اگر ان کا کوئی عزیز جدا ہونے لگے۔ تو اس کی تصویر انزوا لیتے ہیں یا اگر کوئی مرا ہوا بچہ یا رشتہ دار خواب میں نظر آئے تو بہت ہی خوش ہوتے اور اس نظارے سے متاثر بھی ہوتے ہیں۔ اگر ان باتوں سے فائدہ ہوتا ہے۔ تو خدا کی حقیقی جلوہ گری کیوں نہ فائدہ دے گی؟

تیسرا فائدہ روئیت الہی میں

تیسرا فائدہ یہ ہے کہ خدا کی تجلی خارق عادت چیز ہوتی ہے۔ ہوتی تو ایسی ہے کہ بندہ دیکھ سکے مگر اسکے ساتھ ایسی تاثیر ہوتی ہے کہ وہ قلوب کو منور اور روشن کر دیتی ہے اور گویا مخفی اثرات کے ذریعہ سے قلوب کو صاف کر دیتی ہے پس روئیت حقیقی کے بعد انسان اپنے اخلاق اور اپنی روحانیت کے اندر ایک نہایت ہی عظیم الشان تغیر پاتا ہے اور اپنے آپ کو خدا تعالیٰ کی طرف جذب ہوتا ہوا محسوس کرتا ہے جیسا کہ انبیاء و اولیاء کا حال ہے یہ نتائج صرف روئیت سے ہی پیدا ہو سکتے ہیں۔

ہم خدا سے کس حد تک

تعلق پیدا کر سکتے ہیں؟

اب یہ سوال پیدا ہوتا ہے کہ خدا تعالیٰ سے ہم کس حد تک تعلق پیدا کر سکتے ہیں؟ یہ سوال گوہستی باری کی تحقیق کی ابتداء میں بھی پیدا ہوتا ہے مگر اسوقت اسکا باعث علمی تحقیق کا خیال ہوتا ہے مگر مذکورہ بالا تحقیق کے بعد دوبارہ یہی سوال انسان کے دل میں اسلئے پیدا ہوتا ہے کہ اب وہ عمل کے ساتھ خدا تک پہنچنا چاہتا ہے۔ اس مقام پر پہنچ کر گویا انسان کی ایسی حالت ہو جاتی ہے کہ جیسے کسی کے سامنے زمین و آسمان کے خزانے کھول کر رکھ دیئے جائیں۔ اور وہ پوچھے کہ ان سے کیا فائدہ حاصل کروں اور کہاں اور کس طرح خرچ کروں۔ پس اب ہم یہ بات حل کئے ہیں کہ خدا کی صفات کے غیر محدود خزانوں سے ہم کیا فائدہ اٹھا سکتے ہیں اور کس طرح فائدہ اٹھا سکتے ہیں؟ اور ان کے ذریعہ سے اپنی روحانی حالت کو کس حد تک درست کر سکتے ہیں؟

خدا تعالیٰ کی صفات کے گہر و علم سے ہمیں کیا فائدہ ہوتا ہے؟ پہلا فائدہ تو یہ ہے کہ

جس بندہ کو خدا کی صفات کا علم ہو۔ خواہ وہ ایک حرف بھی نہ پڑا ہو اور دنیا کا بڑے سب سے بڑا سائنس دان بھی اسکے مقابلہ میں کچھ نہیں ہوتا۔ پس پہلا فائدہ تو یہ ہے کہ ایسے شخص کے ہاتھ میں علم کا خزانہ آجاتا ہے۔ جب تک کسی چیز کا پتہ نہ ہو۔ تو اس کو استعمال کرنے کا خیال نہیں آتا۔ مثلاً اگر یہ معلوم نہ ہو کہ بخار کا کوئی علاج ہے تو انسان علاج کرنے کی کوشش ہی نہیں کریگا۔ لیکن جب معلوم ہو جائے کہ علاج موجود ہے تو علاج کرنے کی طرف بھی توجہ پیدا ہوگی۔ تو خدا کی صفات کے خزانوں کے معلوم ہونے سے انسان کے خیالات ہی بدل جاتے ہیں جس طرح ایک ایسا شخص جس کو معلوم ہو کہ اس کی بیماری کا علاج ہے وہ دوائی لیکر استعمال کریگا۔ جس سے صحتیاب ہو جائیگا۔ لیکن جس کو علاج ہی معلوم ہی وہ گھر بیٹھا رہیگا۔ اور اسی بیماری سے جس کا علاج کر کر صحتیاب ہو سکتا تھا مر جائیگا۔ جیسے پہاڑی اقوام میں ہوتا ہے۔ ان کے بیمار یونہی معمولی بیماری سے مر جاتے ہیں۔ کیونکہ کوئی علاج نہیں کرتے۔ اسی طرح خدا تعالیٰ کی صفات کا علم رکھنے والے کے لئے ہر وقت اپنی اصلاح اور روحانی ترقی کا دروازہ کھلا رہیگا لیکن جو ان صفات کا علم نہیں رکھتا وہ یونہی ہاتھ پر ہاتھ دھر کے بیٹھا رہیگا اور روحانی ترقی کی طرف اس کی توجہ نہیں ہوگی۔ دوسرا نفع یہ ہے کہ جب انسان خدا کا غیر محدود جلوہ دیکھتے ہیں۔ تو معلوم کر لیتے ہیں کہ علوم کا کوئی احاطہ نہیں۔ بلکہ علوم غیر محدود ہیں۔ اور کوئی مسلمان یہ نہیں کہہ سکتا کہ سائنس یا حساب یا ڈاکٹری یا انجینئرنگ میں جتنی ترقی ہوئی تھی سوچکی ہے۔ بلکہ وہ سمجھ بیگا کہ چونکہ یہ علوم غیر محدود ہستی کی طرف سے آئے ہیں اس لئے ان کی ترقی بھی کبھی ختم نہ ہوگی۔ یہ سمجھ کر وہ کسی علم میں ترقی کرنے سے چھپے نہ بیٹھیں گے۔ مسلمانوں نے غلطی کی ہے کہ یونانیوں کے پیچھے چل کر کہہ دیا کہ فلاں علم بھی ختم ہو گیا۔ اور فلاں بھی۔ جس کا نتیجہ یہ ہوا کہ ان کا قدم ترقی کی طرف سے ہٹ گیا اور آخر جہالت پیدا ہونے لگ گئی جو ایک جگہ بھڑ جانیکا لازمی نتیجہ ہے۔ اگر وہ خدا تعالیٰ کی صفات پر غور کرتے تو آج ہر علم کے سب سے بڑی عالم دنیا میں مسلمان ہی ہوتے۔ پس خدا تعالیٰ کی صفات کے سمجھنے سے ایک عظیم الشان فائدہ یہ ہے کہ ایسا انسان کسی علم کو محدود نہیں قرار دے سکتا۔

کوئی مسلمان علوم کو
محدود نہیں مان سکتا

اب میں اس امر کی مثالوں سے تشریح کرتا ہوں۔ مثلاً بعض بیماریاں
ایسی ہیں کہ ان کے علاج معلوم تھے اور بعض کے نہیں اور آج

پہلے بعض بیماریوں کے متعلق کہا جاتا تھا کہ لا علاج ہیں۔ حالانکہ لا علاج کا لفظ ایک
یہودہ لفظ ہے۔ کیونکہ اگر خدا قادر مطلق ہے۔ تو کوئی بیماری لا علاج کس طرح ہو سکتی ہے؟
ہاں اگر اس کے یہ معنی ہیں کہ فلاں بیماری کا علاج ہمیں معلوم نہیں تو اور بات ہے۔ ورنہ
اگر کوئی یہ کہتا ہے کہ فلاں بیماری کا کوئی علاج ہی نہیں۔ تو وہ مشرک ہو۔ وہ خدا کو قادر مطلق
نہیں مانتا۔ آج تک بعض بیماریوں کے متعلق لوگ لکھتے چلے آئے ہیں کہ لا علاج ہیں لا علاج
ہیں مگر محمد صلی اللہ علیہ وآلہ وسلم جنہیں یہ لوگ اُمی کہتے ہیں۔ انہوں نے فرمایا دے دے
اللہ دواء الا الموت۔ کہ کوئی بیماری نہیں جس کا علاج نہ ہو۔ یہ آپ نے کیوں کہا؟ اسلئے
کہ آپ کو معلوم تھا کہ خدا شافی ہے۔ اسلئے سب بیماریوں کا علاج ہونا چاہئے۔ اب دیکھو
رسول کریم صلی اللہ علیہ وآلہ وسلم نے ۱۳ سو سال پہلے وہ نکتہ دریافت کر لیا۔ جو یورپ نے
آج بھی نہیں کیا۔ محمد صلی اللہ علیہ وآلہ وسلم اس وقت جبکہ طب کا علم نہایت محدود تھا۔
فرماتے ہیں۔ یہ نہ کہنا کہ فلاں بیماری کا کوئی علاج نہیں۔ یہ بے وقوفی کی بات ہے۔ تم دریافت
کرنے میں لگے رہو۔ اس کا علاج ضرور نکل آئیگا۔ اگر خدا شافی ہے تو اس نے اس مرض
کا علاج بھی ضرور قانون قدرت میں رکھا ہوگا۔ تم کوشش کرو۔ اور اسے تلاش کر لو۔ دیکھو
شافی صفت کا علم رکھنے پر رسول کریم صلی اللہ علیہ وآلہ وسلم کا نقطہ نگہ اپنے ہم عصروں سے
بلکہ اپنے بعد آئین والے لوگوں کے نقطہ نگہ سے بھی کس قدر بدل گیا دوسرے لوگ تو یہ خیال
کرتے تھے اور آپ کے بعد بھی اب تک یہی خیال کرتے رہے کہ جو باتیں ہمیں معلوم ہو چکی ہیں ان سے
بڑی اور کیا ہو سکتی ہیں۔ مگر رسول کریم صلی اللہ علیہ وآلہ وسلم جن کے علم کی بنیاد صفات الہیہ
کے علم پر تھی باوجود امی ہونیکے فرماتے ہیں کہ یہ کہہ دینا کہ اس مرض کا علاج نہیں بالکل
غلط ہے۔ علاج ہر اک شے کا موجود ہے دریافت کرنا تمہارا کام ہے آپ کے اس ارشاد کے
مقابلہ پر علم کا دعویٰ رکھنے والوں کی مایوسی کہو یا تعلی کہو کس قدر حقیر کس قدر ذلیل اور کس قدر
زشت و بد صورت معلوم ہوتی ہے۔ کجا علم کے دعویٰ کے باوجود یہ کہنا کہ گودنیا کے آرام

کے سب سامان میسر نہیں آتے مگر اس کی وجہ یہ ہے کہ یہ سامان پیدا ہی نہیں کئے گئے اور کچا رسول کریم صلی اللہ علیہ وسلم کا یہ دعویٰ کہ یہ کہنا کہ علم طب ختم ہو گیا ہے۔ جہالت ہے۔ ابھی تو ہر بیماری کا علاج نہیں نکلا حالانکہ ہر بیماری کا علاج اللہ تعالیٰ نے پیدا کیا ہے۔ آپ کے مقابلہ پر دوسرے مدعیان علم کی حالت بالکل اس مینڈک کی حالت کی طرح معلوم ہوتی ہے جو کوئیں کو ہی بہت بڑا سمجھتا ہے۔ اور آپ کی حالت یوں معلوم ہوتی ہے کہ گویا سمندر بھی آنکھوں میں نہیں جھپٹتا۔

لکھا ہے کہ ایک دفعہ ایک امریکن انگلستان میں آیا۔ اور وہ ایک گاڑی پر بیٹھا گاڑی والے نے اس سے پوچھا کیا امریکہ میں دریا ہوتے ہیں؟ وہ کہنے لگا ہاں ہوتے ہیں۔ گاڑی بان نے کہا بڑے بڑے بھی ہوتے ہیں؟ اس نے کہا بڑے بڑے بھی ہوتے ہیں۔ (امریکن نے تو امریکہ کا وہ دریا دیکھا ہوا تھا۔ جو ساری دنیا کے دریاؤں سے بڑا ہے۔ اور گاڑی بان نے صرف اپنے ملک کا دریا ٹمز دیکھا ہوا تھا۔ جو بڑی نہروں کے برابر ہے) گاڑی بان نے ٹمز کی طرف اشارہ کر کے کہا کہ کیا اتنا بڑا دریا بھی امریکہ میں کوئی ہے؟ امریکن نے جواباً دریافت کیا کہ تم دریا کے متعلق پوچھتے ہو یہ تو ایک نہر ہے۔ اسے دریا کون کہہ سکتا ہے۔ اس گاڑی بان کو اس قدر شہتعال آیا کہ مسافر کو کہنے لگا کہ تو بالکل جھوٹا انسان ہے۔ اب میں تجھ سے بات ہی نہیں کرونگا۔

اہل یورپ ایک محدود دائرہ میں یہی حالت ان لوگوں کی ہے جن کے دل میں صفات الہیہ نے گھر نہیں کیا۔ ان کا دائرہ علم بہت محدود ہوتا ہے۔ یورپ والے علم علم کہتے ہیں۔ لیکن وہ بھی کیسے محدود دائرہ میں گھرے ہوئے ہیں۔ ذرا کوئی نئی بات نکال لیتے ہیں تو شور مچا دیتے ہیں کہ اس سے معلوم ہوا کہ خدا نہیں گویا کہ اگر دنیا ایک جہلانہ اصول پر چلتی ہے تو تو خدا ہے اور اگر اسکے کام میں کوئی نظام اور قاعدہ نظر آتا ہے تب کوئی خدا نہیں وہ نادان نہیں جانتے کہ خدا تعالیٰ کا تو ہر فعل حکمت پر مبنی ہے اور اس کے بنائے ہوئے تمام قوانین مضبوط اور باریک نظام پر مشتمل ہیں۔ ابھی انہوں نے دریافت ہی کیا کیا ہے۔ مثلاً ان لوگوں نے یہ دریافت کیا ہے کہ انسان بحیثیت ذات ایک مفرد وجود

نہیں بلکہ انسانی جسم باریک ذرات سے بنا ہوا ہے جو خود اپنی اپنی جگہ زندگی رکھتے ہیں گویا یہ ذی حیات وجود کی ہستی ہے اور پھر اس سے بڑھکر انہوں نے یہ دریافت کیا ہے کہ وہ ذرات جن سے انسان بنا ہے خود باریک باریک ذرات سے ملکر بنے ہیں گویا وہ خود مرکب ہیں ان امور سے انہوں نے یہ نتیجہ نکالا ہے کہ عالم وجود ایک قانون کے ماتحت بنا ہے اسلئے معلوم ہوا کہ اس کا بنانیوالا کوئی نہیں مگر کیا یہ عجیب بات نہیں کہ یہ تو دو قدم مبداء حیات کی طرف جا کر اس قدر پھول گئے لیکن رسول کریم صلی اللہ علیہ وآلہ وسلم فرماتے ہیں کہ انسان اور خدا کے درمیان ستر ہزار حجاب ہیں۔ یعنی کثیر التعداد واسطے در واسطے چلے جاتے ہیں تب کہیں جگر امر محض تک پیدائش عالم کا سلسلہ پہنچتا ہے اس علم کے مقابلہ میں یورپ کی تحقیق کس قدر حقیر ٹھہرتی ہے بلکہ جہالت نظر آتی ہے +

موت کے ذریعہ ترقی اہل مغرب کا ہر تحقیق پر یہ شور مچا دینا کہ انہوں نے پیدائش عالم کی گویا کہ وجہ دریافت کر لی ہے اس امر پر دلالت کرتا ہے کہ وہ علم کو محض رو سمجھتے ہیں ورنہ اگر وہ یہ سمجھیں کہ ابھی تو غیر محدود علوم چھپے چھپے پڑے ہیں تو اس قدر خوش کیوں ہوں اور اتراؤں کیوں۔ رسول کریم صلی اللہ علیہ وسلم کو دیکھو کہ آپ کس طرح ایک صفت الہیہ پر قیاس کر کے علوم کے غیر محدود ہونیکا اندازہ لگا لیتے ہیں۔ مگر آپ نے ایک شرط ساتھ لگائی ہے اور وہ یہ کہ موت کا کوئی علاج نہیں اور اسکی وجہ یہ ہے کہ موت ترقی کے رستہ میں روک نہیں بلکہ ترقی کا ایک ذریعہ ہے۔ اسکے ذریعہ سے انسان ترقی کرتا ہے کیونکہ موت کے بعد ہی انسان ان وسیع قوتوں کو پاتا ہے کہ اس دنیا کی عمر بھر کی ترقی اس دنیا کے گھنٹوں کی ترقی کے برابر نہیں ہوتی۔

خدا کی مخلوق کی وسعت قرآن کریم میں خدا تعالیٰ فرماتا ہے۔ قل لو کان البحر مداداً لکلمات ربی لنفد البحر قبل ان تنفد کلمات ربی ولو جئنا بمثلہ مداداً (کہف رکوع ۱۲) کہ اگر سمندر سیاہی بن جائیں۔ اور ان سے خدا تعالیٰ نے جو علوم بنائے ہیں انہیں لکھنا شروع کیا جائے تو سمندر ختم ہو جائیگا۔ مگر یہ نہیں ہو گا کہ خدا کے بنائے ہوئے علوم ختم ہو جائیں۔ خدا کے منکر تو ایک ایک ذرہ پر خوش ہوتے ہیں کہ ہم نے یہ بات معلوم کر لی۔ اور یہ معلوم کر لی۔ لیکن خدا تعالیٰ کہتا ہے کہ اگر تم تحقیقاتیں کر کے

ان کو سمندر سے لکھتے جاؤ۔ تو پھر بھی خدا کے خزانے ختم نہ ہونگے۔ یہ انسانی نقطہ نگاہ کے مطابق غیر محدود و ترقی علوم صفت واسع کے ماتحت ہے۔

پھر یہ سوال ہوتا ہے کہ ہماری دنیا کی چیزیں تو ختم ہو جاتی ہیں۔ مثلاً کوئلہ ہے اس کے متعلق کہا جاتا ہے کہ کچھ عرصہ تک یہ ختم ہو جائیگا؟ ہمارے ملک میں کوئلہ کے ختم ہونے کے نتائج کو اچھی طرح نہیں سمجھا جاسکتا۔ مگر یورپ کے اکثر کام چونکہ اسکی مدد سے ہو رہے ہیں وہ اسے بہت بڑی مصیبت سمجھتا ہے۔ غرض کہا جاتا ہے کہ اگر کوئلہ یا تیل ختم ہو جائے۔ تو پھر دنیا کیا کرے گی۔ اس کا جواب یہ ہے کہ قرآن میں خدا تعالیٰ کے متعلق آتا ہے کہ وہ کفایت کر نیوالا ہے (قرآن میں تو یہ صفت فعل کے طور پر استعمال ہوئی ہے۔ لیکن رسول کریم نے اسم کے طور پر اسے استعمال کیا ہے۔ یعنی خدا کا نام کافی بتایا ہے) اب دیکھ لو اگر ایک چیز ختم ہونے لگتی ہے تو اس کی قائم مقام اور نکل آتی ہے۔ کوئلہ ختم ہونے لگا تو تیل نکل آیا۔ اب تیل کے ختم ہونے کا ڈر پیدا ہوا۔ تو ایسی تحقیقاتیں ہو رہی ہیں کہ سورج کی شعاعوں سے یہ کام لے لیا جائے۔ تو دنیا جب گھبرا اٹھتی ہے۔ کہ اب مرے۔ اسوقت مومن ہنستے ہیں کہ یہ لوگ کیسے نادان ہیں۔ خدا کوئی اور سامان ضرور کرے گا۔ چنانچہ ایسا ہی ہوتا ہے۔

خدا کو قادر ماننے کا اثر درحقیقت صفات الہیہ کو ماننے والا انسان ایک وسیع

پلیٹ فارم پر کھڑا ہوتا ہے۔ اور ساری دنیا اس کی نظروں میں حقیر ہوتی ہے۔ مثلاً جو شخص خدا تعالیٰ کی صفت قدرت پر یقین رکھتا ہے۔ وہ یہ بھی یقین رکھیگا کہ خدا نے ہر چیز کے انداز اور قواعد مقرر کئے ہوئے ہیں۔ یہ سمجھ کر وہ سارے یہودہ ٹوٹنے ٹوٹکوں سے بچ جائیگا۔ کیونکہ اسے معلوم ہوگا کہ یہ باتیں کچھ اثر نہیں رکھتیں اور یہودہ ہیں۔ اس طرح وہ سارے شکوک اور شبہات سے پاک ہو جائیگا۔

خدا کو رب العلمین ماننے کا اثر اسی طرح خدا کی رب العلمین صفت ہے۔ اسکے ماتحت ایک مومن اسی دنیا کو سب کچھ نہیں سمجھ سکتا۔ بلکہ یہ بھی یقین رکھتا ہے کہ یہ دنیا

خدا کے ان گنت عالموں میں سے ایک عالم ہے۔ اسکے سوا اور بھی عالم ہیں اور اس بنا پر مثلاً وہ یقین رکھیگا کہ علم ہیئت کی ترقی کبھی ختم نہیں ہو سکتی۔ چنانچہ علوم کی ترقی مومن کے اس عقیدہ کی

تصدیق کر رہی ہے۔ لڑائی سے قبل خیال کیا جاتا تھا کہ دنیا تین ہزار سال کی روشنی کے برابر لمبی ہے یعنی اس قدر لمبی ہے جتنا عرصہ روشنی کی شعاع تین ہزار سال میں طے کر سکتی ہے۔ لیکن اب معلوم ہوا ہے کہ روشنی کے ۱۲ ہزار سال سے بھی زیادہ دنیا کا طول ہے اور اب بھی کون کہہ سکتا ہے کہ تحقیق بھی غلط ثابت ہو کر اس سے بہت زیادہ لمبائی دنیا کی معلوم ہوگی۔

یہ امر بتانے کے بعد کہ صفات الہیہ کے علم سے انسان کو ذہنی طور پر کیا فائدہ پہنچ سکتا ہے۔ اب میں بتانا ہوں کہ صفات الہیہ سے انسان عملی طور پر کیا فائدہ حاصل کر سکتا ہے؟

انسان دنیا میں خدا سے کیا کچھ حاصل کر سکتا ہے؟

انسان چاہتا ہے کہ اسے عزت حاصل ہو۔ اور ادھر دیکھتا ہے کہ خدا کا ایک نام معزز ہے۔ اس لئے وہ سمجھتا ہے کہ

ادھر ادھر جانے کی کیا ضرورت ہے۔ اسی کو کیوں نہ کہوں کہ اے معزز مجھے عزت دے۔ پھر انسان کو رزق کی ضرورت ہوتی ہے۔ اور خدا داؤد ہے۔ جو اس کی اس صفت کے واقف ہو وہ بجائے ادھر ادھر دھکے کھانے کے اسی کے حضور میں کہیگا کہ اے رازق مجھے رزق دے۔

یا پھر کبھی ہم مصائب اور مشکلات میں مبتلا ہوتے ہیں۔ خدا کی صفت کا شرف السوء بھی ہے یعنی بدی کو مٹا دینے والا۔ اس لئے ہم اسی سے کہینگے کہ اے تکالیف کو دور کر دینا والے اور مصائب کو مٹا دینا والے خدا۔ ہمیں تکالیف سے بچالے۔ تو گویا ہماری مثال ایسی ہوگی کہ ہم ایک ایسے درخت کے نیچے بیٹھے ہیں جسے خوب پھل لگے ہوئے ہیں۔ اور ہماری ماتھے میں ایک لمبا بانس ہے۔ جب جی چاہتا ہے بانس کے ذریعہ پھل اتار لیتے ہیں۔

مثلاً کسی کو کوئی بیماری اور دکھ ہو تو وہ شافی خدا کے سامنے اپنی درخواست کو پیش کر لیگا اور کہیگا کہ تو جو شفا دینے والا ہے مجھے شفا عطا فرما۔

یا مثلاً بعض لوگوں کو اولاد کی ضرورت ہوتی ہے۔ مگر دنیا میں کوئی شخص نہیں جو اولاد دے سکے۔ جب ایسا شخص ہمارے پاس آئیگا تو ہم اسے کہیں گے کہ مایوس ہونے کی ضرورت نہیں خدا خالق ہے۔ اسے کہو اے خالق مجھے بھی اولاد دے۔ یہ صرف باتیں ہی نہیں ہیں بلکہ

ایسا ہوتا رہتا ہے۔ یہیں ایک ہندو ہے اس کی شادی کو کئی سال ہو گئے تھے مگر اولاد نہ ہوئی تھی۔ اس نے دعا کی کہ اے خدا اگر مرزا صاحب سچ ہیں تو انکے طفیل مجھے اولاد دے۔ بیس سال تک اسکے اولاد نہ ہوئی تھی اسکے بعد اسکے اولاد ہو گئی۔

اسی طرح قریب ہی کے گاؤں کا ایک اور ہندو ہے جو ایک دفعہ جلسہ کے ایام میں بڑا بڑا قادیان آئین والی سڑک پر بیٹھ گیا تھا اور سب جلسہ پر آئین والوں کو رس بھی پلاتا تھا اور یہ بھی بتاتا تھا کہ مرزا صاحب کے صدقے مجھے خدا نے یہ پتہ دیا ہے۔ غرض خدا تعالیٰ چونکہ خالق ہر اسلئے جب دنیا کے ڈاکٹر کسی بات سے جواب دی دیتے ہیں تو اسکے متعلق ہم کہتے ہیں کہ گھبرانے کی ضرورت نہیں۔ اگر خدا ہی کی منشاء نہیں تو اور بات ہو ورنہ اس سے حاصل کرنیکا رستہ کھلا، اسی طرح اگر کوئی دشمن ہے جو دین کیلئے مضر ہو اور اس کی موت دین کیلئے مفید ہو سکتی ہو یا طاعون یا اور بیماریوں کے کیڑے ہیں جو ہمارے لئے مضر ہوتے ہیں اور ہم چاہتے ہیں۔ کہ وہ مرجائیں تو ہم خدا تعالیٰ کی صفت مہیت سے کہیں گے کہ انہیں مار ڈال۔ یا کبھی کوئی چیز کا لہر ہو اور ہمیں اس کی حیات مطلوب ہو تو ہم اسکے لئے خدا تعالیٰ سے اس طرح دعا کریں گے کہ اے مجھی اسے زندہ کر دے۔ اور ہمارا تجربہ ہے کہ خدا تعالیٰ ایسے موقعوں پر دعائیں سنتا ہے اور بظاہر مردہ وجودوں کو زندہ کر دیتا ہے۔ جیسے عبدالرحیم خان صاحب کی مثال موجود ہے کہ جب ڈاکٹروں نے جواب دی دیا۔ تو حضرت صاحب نے دعا کی۔ اور وہ تندرست ہو گئے۔

پھر انسان سے گناہ ہو جاتے ہیں۔ اور لوگ تو گھبراٹینگے کہ کس طرح ان کا اثر دور کریں۔ لیکن ہم کہیں گے خدا غفار ہے۔ اسے کہو وہ بخشد گنا۔

غرض ہر چیز کا خزانہ خدا تعالیٰ کے پاس موجود ہے۔ کوئی ضرورت ایسی نہیں جس کا خزانہ خدا کی صفات میں نہ مل سکتا ہو۔ پس خدا کی صفات کے علم کے ذریعہ سے انسان اپنی تمام ضرورت کو پوری کر سکتا ہے۔ اور گویا صفات الہیہ ایسی نالیاں ہیں جو ہماری ضروریات کو پورا کرنے کے لئے جاری ہیں۔ اور ہمارا کام یہ ہے کہ جس چیز کی ضرورت ہو وہ جس نالی سے ملے۔ اس کے نیچے پیالہ لے جا کر رکھ دیں یعنی جس بات کی ضرورت ہو۔ اسکے مطابق جو خدا تعالیٰ کی صفت ہے اس کو پکاریں۔ چنانچہ خدا تعالیٰ بھی فرماتا ہے واللہ الا سماء الحسنیٰ فادعوا بہا (۹)۔

کہ خدا تعالیٰ کے اندر سب صفات حسنہ پائی جاتی ہیں۔ اسلئے جو ضرورت تمہیں پیش آئے۔ ان کے ذریعہ اس سے مانگو۔ اس آیت سے دعا کرنے کا بھی یہ نکتہ معلوم ہو گیا۔ کہ جو چیز مانگنی ہو۔ اس کے مطابق جو صفت ہو اس کے ذریعہ سے مانگنی چاہئے۔ پس صفات کا باریک علم دعا کی قبولیت کا ذریعہ ہوتا ہے۔ اور جو اس علم کا پتہ لگا لیتا ہے۔ اس کی دعا زیادہ قبول ہوتی ہے۔ اور جو خدا تعالیٰ کی صفات کا سب سے زیادہ علم رکھیں گے۔ اس کی دعائیں بھی سب سے زیادہ قبول ہوں گی۔

دعا کیلئے مناسب صفت کو کس طرح منتخب کرے؟

اگر یہ سوال کیا جائے کہ دعا کیلئے صفات الہیہ کا انتخاب کس اصل پر ہونا چاہئے؟ تو اس کا یہ جواب ہے کہ سب سے پہلے

یہ معلوم کرنا چاہئے کہ مثلاً جو تکلیف ہو وہ کیوں ہے؟ اور پھر اس وجہ کو مد نظر رکھ کر جس صفت کے ذریعہ سے دعا کرنا مناسب ہو گا اس کے ذریعہ سے دعا کی جائے گی۔ ظاہری علوم میں بھی اس کی مثال دیکھ لو۔ ایک شخص کے پیٹ میں درد ہوتا ہے تو اسے طبیب کسٹرائل دیتا ہے۔ ایک دوسرے کو پیرمنٹ۔ تیسرے کو قے کراتا ہے۔ اس کی کیا وجہ ہے؟ یہی کہ گوہے تو سب کے پیٹ میں ہی درد لیکن سبب مختلف ہیں۔ اسی طرح انسان کی تکلیف کئی اسباب سے ہوتی ہیں مثلاً قرض کو لیلو۔ کبھی قرض اسوجہ چرہ جاتا ہے کہ انسان سے کوئی ایسا گناہ سرزد ہو جاتا ہے جس کی مناسب سزا سے مالی تنگی کا پہنچنا ہوتی ہے۔ کبھی اس کی وجہ ہوتی ہے کہ خدا دیکھتا ہے کہ اگر اس کو زیادہ مال دوں گا۔ تو گمراہ ہو جائیگا۔ کبھی اس کی وجہ اس کی سستی ہوتی ہے یہ اس قدر آمد نہیں پیدا کرتا کہ سال کا خرچ چل سکے۔ یا مثلاً کسی پر ذرائع آمد کے محدود ہونے کے سبب قرض ہو جائیگا۔ یہ چاروں باتیں خدا تعالیٰ کے الگ الگ اسموں کے نیچے آئیں گی۔ اگر کسی آمد کی وجہ سے قرض ہو تو انسان کہیگا کہ اے باسط مجھے رزق میں فراخی دے۔ تب خدا اسے رزق دیگا۔ لیکن اگر اس کی سستی کے سبب اس کی آمد کم ہے تو وہ یہ دعا کرے گا کہ اے قیوم مجھے جستی عطا فرما۔ اور اگر گنہ کے سبب مقروض ہے تو کہیگا کہ اے غفور مجھے بخش دے۔ اور اگر اس سبب سے تنگی ہے کہ اللہ تعالیٰ جانتا ہے کہ یہ شخص فراخی رزق کے ساتھ ایمان کو سنبھال نہیں سکتا تو اس طرح دعا کی جائیگی کہ اے ہادی مجھے مضبوطی ایمان بخش۔

غرض صفات الہیہ کے ماتحت دعا کرنا ایک مستقل علم ہے اور میں نے صرف مونی مونی بتائی

بطور مثال بتائی ہیں۔ تا معلوم ہو کہ خدا تعالیٰ کی صفات ہمارے لئے نئے علوم بیان کرتی ہیں۔

حضرت مسیح موعود کے متعلق
صفات الہی کے نظامے

حضرت مسیح موعود نے خدا کی صفات کا علم سیکھا اور ان کے اثر کے نظامے دکھائے۔ لوگوں نے آپ کا مقابلہ کیا اور آپ کو ہلاک کرنا چاہا۔ حضرت صاحب نے ان کے مقابلہ کیلئے خدا تعالیٰ کی صفت قیوم سے مدد طلب کی اور مخالف ناکام رہے۔ پھر تکالیف پہنچانے کی کوشش کی۔ اسکے لئے آپ نے حفیظ صفت کو بلایا۔ اور آپ دشمنوں کی شرارتوں سے محفوظ رہے۔ علم کے متعلق مخالفوں نے آپ کو کہا کہ جاہل ہے۔ عربی کا ایک صیغہ نہیں جانتا۔ مگر آپ نے کہا مجھے پتہ ہے کہ علم کا خزانہ کہاں ہے۔ میں وہاں سے علم لے آؤں گا۔ چنانچہ آپ نے خدا تعالیٰ کی صفت علیم کو پکارا اور آپ کو بنیظیر علم دیا گیا۔ آپ فرماتے تھے کہ ایک دفعہ چالیس ہزار الفاظ کا مادہ ایک منٹ میں خدا تعالیٰ نے میرے دل میں ڈال دیا۔

پس دیکھو خدا کی صفات کا علم حاصل کر کے آپ کیا سے کیا بن گئے۔ گویا کہ آپ اس دنیا کی آدمی ہی نہ رہے۔ آسمانی عالم کے وجود ہو گئے۔

صفات الہی کا علم رکھنے والے کو
نزدیک بادشاہ کی حقیقت

جو کوئی اس علم کو حاصل کرتا ہے اس کی خاص حالت ہو جاتی ہے۔ دیکھو ایک بادشاہ کی نسبت لوگ کہتے ہیں۔ اس کا بڑا اقبال ہے۔ مگر میں کہتا ہوں۔ اس شخص کے مقابلہ میں اس کی کیا حقیقت ہے جسے صفات الہیہ کا علم حاصل ہو گیا دنیوی بادشاہوں کے خزانے ختم ہو جاتے ہیں۔ مگر یہ جس بادشاہ سے تعلق رکھتا ہے۔ اسکے خزانے کبھی ختم نہیں ہوتے۔ پھر ان بادشاہوں کو ایسی دقتیں پیش آ جاتی ہیں۔ جن کا وہ کوئی علاج نہیں کر سکتے۔ چنانچہ جرمین کے ایک قیصر کو خناق ہو گیا۔ بیسیوں کڑوں نے زور لگایا مگر کچھ نہ کر سکے۔ اللہ تعالیٰ کے فضل سے جو لوگ اسکے در پر گریہ والے ہیں وہ ایسی بیماریوں سے جو سخت تکلیف دہ ہوں یا ڈراونی ہوں محفوظ رہتے ہیں۔ یورپ کے اخبارات نے مذکورہ بالا قیصر کی وفات پر لکھا کہ بڑے بڑے ڈاکٹر تین دن تک ملک الموت ہی جنگ کرتے رہے لیکن آخر کار ملک الموت کامیاب ہو گیا۔ یہ بادشاہ اس تکلیف کے مرا تھا کہ دیکھنے والے بتیاب ہو ہو جاتے تھے۔ مگر جس شخص سے اس کا تعلق ہو جس کے قبضہ میں ملک الموت ہے وہ کب اس قسم کے

خطرات کی پرواہ کر سکتا ہے۔ رسول کریم صلی اللہ علیہ وسلم فرماتے ہیں کہ نبی کی جان ملک الموت اس سے بچھڑ نکالت ہے۔ چنانچہ رسول کریم صلی اللہ علیہ وآلہ وسلم کی زبان پر وفات کے وقت یہ الفاظ تھے اللہم بالرفیق الاعلیٰ۔ اے خدا اب میں تجھ سے ملنا چاہتا ہوں۔

صفات الہی سے واقف کی حالت

جسکو صفات الہیہ سے کام لینے کا طریق معلوم ہو جاتا ہے اس کے سامنے ساری دنیا بیچ ہو جاتی ہے۔ اور اگر خدا تعالیٰ کسی کے اسکے لئے اپنی ایک صفت جاری نہ کرے تو دوسری کھلی ہوئی ہے۔ اور صبر چلا جاتا ہے۔ مثلاً اگر اسپر موت آتی ہے۔ اور خدا تعالیٰ استغناء کی وجہ سے اسکے لئے صفت جاری نہیں کرتا۔ اور مار ڈالتا ہے۔ تو اس کی مالک یوم الدین کی صفت بھی تو ہے۔ اسلئے وہ دوسرے رنگ میں فائدہ اٹھاتا ہے۔ پس خدا تعالیٰ کا بندہ کبھی کسی بات سے نہیں گھبراتا۔ اسکا بچ بھی خوشی کا پہلو رکھتا ہے۔ اور خوشی بھی خوشی کا۔ اگر مرتا ہے تو بھی وہ خوش ہوتا ہے۔ اور اگر زندہ رہتا ہے۔ تو بھی خوش ہوتا ہے۔ اگر اس کا کسی سے جھگڑا فساد ہو جاتا ہے۔ تو خدا کی صفت جبار کو بلاتا ہے۔ کہ اے جبار اسکی اصلاح کر دے۔ اور خدا تعالیٰ اصلاح کر دیتا ہے۔ اور پھر خواہ کس قدر دشمنی اور عداوت ہو خدا چونکہ دود بھی ہے اسکے متعلق اسکے دشمنوں کے دل میں محبت پیدا کر دیتا ہے۔ چنانچہ خدا تعالیٰ فرماتا ہے لو انفقنا مافی الارض جمیعاً ما الفت بین قلوبہم ولکن اللہ الف بینہم (انفال غ) کہ اگر تم دنیا کا سارا مال بھی خرچ دیتے تو لوگوں کے دلوں میں محبت پیدا نہ کر سکتے۔ لیکن اللہ نے ان کے دلوں کو آپس میں جوڑ دیا۔ کیونکہ قلوب کا جوڑنا اسی کا کام ہے۔

مومن کے وزرا

پس دیکھو مومن کی کتنی عظیم الشان حکومت ہوتی ہے۔ دنیاوی بادشاہ تو چھ سات وزیروں سے کام لیتے ہیں لیکن مومنوں کے کم از کم ۹۹ وزرا تو ہو گئے۔ کیونکہ ۹۹ صفات الہی جو عام طور پر مشہور ہیں یہ سب کی سب ان چیزوں کو جو ان کے ماتحت ہیں مومن کی خدمت میں لگا دیتی ہیں اور اسکا بوجھ ساری دنیا پر بانٹ دیتی ہیں۔ مثلاً کبھی مومن کی خوش ہو کہ دنیا کے کاموں سے فارغ ہو تو اسکے لئے خدا کی صفت وکیل ہے۔ اسے کہے کہ اے وکیل تو ہی میرے کام کر دے۔ فوراً وہ صفت اپنی جلوہ سے دنیا میں ایسے سامان پیدا کر دیتی ہے کہ اسکے کام آپ ہی آپ ہو جاتے ہیں۔ چنانچہ انبیاء اور ان کے کئی اتباع دنیوی کاموں کے

علیہ ہو جاتے ہیں۔ مگر خدا ان کے ساری کام پورے کرتا رہتا ہے۔
تیسرا نفع یہ ہوتا ہے کہ ہم ان صفات کو اپنے اندر پیدا کر کے ترقی کر سکتے ہیں۔ یعنی پہلے درجہ میں تو انسان خدا تعالیٰ کی صفات کو اپنی مدد کیلئے بلاتا ہے جب اس سے ترقی کرتا ہے تو پھر خود صفات الہیہ کو اپنے اندر پیدا کرنے لگتا ہے۔ گویا خدا سے یہ نہیں چاہتا کہ اگر رزق دے بلکہ یہ چاہتا ہے کہ رزاقیت دے اور بوبیت دے۔ ملکیت دے۔ رحمانیت دے۔ خالقیت دے۔ اس حالت میں پہنچ کر انسان کے اخلاق اور ہی رنگ اختیار کر لیتے ہیں۔ وہ انسانوں میں ہوتا ہے۔ لیکن الگ ہی قسم کا انسان ہوتا ہے۔ دشمن بھی اسکے اخلاق دیکھ کر حیران رہ جاتا ہے۔ اور ان کی خوبی مانتا ہے۔ البتہ عداوت اور دشمنی کی وجہ سے یہ کہتا ہے کہ یہ سب کچھ بناوٹ کے طور پر کرتا ہے۔

غرض پہلے تو انسان خدا کی صفات کا ظہور مانگتا ہے۔ لیکن پھر کہتا ہے کہ یہ صفات ہی دیدے۔ اب ساری صفات اسکے اندر پیدا ہونے شروع ہو جاتے ہیں۔ اور اب وہ ایسا شہسہ ہوتا ہے کہ جس پر خدا کا عکس پڑنا شروع ہو جاتا ہے۔ اور دنیا اس کو دیکھتی ہے۔ اسی لئے حضرت مسیح موعود کو الہام ہوا یا شمس یا قمر انت منی وانا منک۔ گویا حضرت صاحب کو خدا نے کہا کہ تو سورج ہے اور میں چاند ہوں۔ اور میں سورج ہوں۔ تو چاند ہے۔

حضرت مسیح موعود کے
ایک الہام کا مطلب
 اس کا مطلب یہ ہے کہ لوگ مجھے نہ جانتے تھے تو نے بتایا ہے۔
 کہ وہ ہے۔ اسلئے تو سورج ہے۔ پھر تو اصل میں روشن نہیں ہو
 مینے اپنا پر تو تجھ پر ڈالا ہے۔ تب تو روشن ہوا ہے اسلئے میں سورج ہوں اور تو چاند ہے۔

اسی طرح بندہ خدا کی صفات کو لیکر خدا کو دنیا کے سامنے پیش کرتا ہے۔ غرض یہ تین قسم کے فوائد ہیں جو صفات الہی سے حاصل ہو سکتے ہیں۔

لقا الہی اسکے بعد ایک اور درجہ ہے جسے لقا کہتے ہیں۔ اسکے معنی ہیں خدا مل گیا۔
 لقا کی تعریف کیا ہے؟ اس کا مطلب یہ نہیں کہ خدا کے اندر شامل ہو جانا۔ بلکہ یہ کہ خدا کی صفات جو جلوہ گری کریں۔ ان کو اپنے اندر جذب کر لینا۔ حضرت مسیح موعود نے اس کی لطیف مثال دی ہے۔ فرماتے ہیں۔ بوا لیکر آگ میں ڈالو تو اس کی پہلی حالت یہ ہوگی۔ کہ معمولی گرم ہوگی۔

اور زیادہ گرم کیا جائیگا۔ تو جلانے کا کام کر گیا۔ مگر اس کی شکل آگ کی سی نہیں ہوگی۔ اس
ترتی کر یگا تو آگ کی طرح چمک پیدا ہو جائے گی۔ اسی طرح بندہ کا لقا ہوتا ہے۔ بندہ خدا میں
مخو ہوتے ہوئے اس حد کو پہنچ جاتا ہے کہ لوگ سمجھنے لگ جاتے ہیں کہ یہ بندہ نہیں خدا ہے
چنانچہ بعض بندوں کو ایسی وجہ سے خدا بنا لیا گیا۔

رویت اور لقا اب میں بتاتا ہوں کہ رویت کیا ہے اور لقا کیا۔ اور ان میں کیا
میں فرق فرق ہے؟ اسلئے یاد رکھنا چاہئے کہ رویت تو عارضی ہوتی ہے یعنی
اسکے معنی ہیں کہ خدا کا جلوہ دیکھ لیا۔ اور لقا کے معنی یہ ہیں کہ خدا مل گیا۔ اس کو پالیا یہ مستقل
درجہ کا نام ہے۔ اور اصل لقا ہی ہے۔ رویت کے بعد لقا کا مقام ہے اور جسے یہ مقام حاصل
ہو گیا اسے ایک قسم کی رویت ہمیشہ ہی حاصل ہوتی رہتی ہے۔

لقا الہی سے کبھی ناامید اب میں لقا کا کچھ ذکر کرتا ہوں۔ مگر اس سے قبل یہ بتا دینا
ہمیں ہونا چاہئے ضروری سمجھتا ہوں کہ خدا سے ملنے میں مومن کو کبھی ناامید
نہ ہونا چاہئے۔ اسلئے کہ خدا نالائے خود چاہتا ہے کہ بندہ اس سے ملے۔ اگر یہ خواہش
صرف ہماری طرف سے ہوتی تو اور بات تھی۔ مگر اب تو یہ صورت ہے جس طرح کسی شاعر نے
کہا ہے کہ

ملنے کا تب مزاج ہے کہ دونوں ہوں بے قرار دونوں طرف ہو آگ برابر لگی ہوئی
پس چونکہ خدا نالائے خود بندہ کے لقا کو چاہتا ہے۔ اسلئے اس سے ناامید نہیں ہونا چاہئے۔
پہلی خطاؤں کی معافی لقا کیلئے یہ ضروری ہے کہ انسان پہلے پھیلی صفائی کرے
اسکے لئے رسول کریم صلی اللہ علیہ وآلہ وسلم نے بڑا آسان طریق بتلایا ہے۔ ایک شخص رسول کریم
صلی اللہ علیہ وآلہ وسلم کے پاس آیا۔ اور آکر کہا حضور مجھ سے خطا ہو گئی ہے۔ میں کیا کروں؟
آپ نے فرمایا تمہاری ماں زندہ ہے۔ اس نے کہا نہیں۔ آپ نے فرمایا خالہ ہے؟ کہا نہیں۔ فرمایا
کوئی اور زرخشتہ دار جو ہے۔ اسکی خدمت کر دے۔ اس سے معلوم ہوا کہ ان رشتوں کا ادب اور
خدمت کرنا خطاؤں کو معاف کرتا ہے۔ مگر تین باتیں اس سے پہلے سوچے۔

ایک یہ کہ نیت کرے۔ اور اخلاص اسکے اندر ہو۔

دوسرے یہ کہ سستی اور غفلت ترک کرے۔

تیسرے یہ کہ بات کو سوچنے کی عادت ڈالے۔ اگر ان میں سے کوئی ایک بھی نہ ہو۔ تو کامیاب نہ ہوگا۔ اگر کسی کی نیت نیک ہو تو کوئی اسے نوکر نہیں رکھتا۔ اگر کوئی سست ہو تو بھی اسے کوئی نہیں رکھتا۔ اور اگر بات کچھ کہی جائے۔ اور سمجھے کچھ اور تو بھی نہیں رکھتا۔ پس توبہ کے ساتھ یہ تینوں باتیں بھی ہونی ضروری ہیں۔ اور جو لقاے الہی کے خواہشمند ہوں انہیں فوراً یہ باتیں پیدا کرنی چاہئیں۔

خدا تک پہنچنے کا راستہ اسکے بعد میں لقا کے متعلق موٹا طریق بتاتا ہوں۔ اور تفصیل کو چھوڑ دیتا ہوں۔ کیونکہ تفصیل کی گنجائش نہیں۔

یاد رکھو کہ لقا کا مطلب خدا تک پہنچنا ہے۔ اور تک کا لفظ اس وقت بولا جاتا ہے جب کہ درمیان راستہ ہو جسے ہم نے طے کرنا ہو۔ پس ہمیں لقا کیلئے راستہ تلاش کرنا پڑیگا جس پر چل کر ہم اس مقصد کو حاصل کر سکیں۔ چونکہ اس مقصد کو صرف قرآن کریم ہی پورا کر سکتا ہے اسلئے ہم اسی کی طرف رجوع کرتے ہیں تو ہمیں معلوم ہوتا ہے کہ اس مضمون پر اس میں مکمل روشنی ڈالی گئی ہے۔ قرآن کریم میں اللہ تعالیٰ فرماتا ہے۔ الحمد للہ رب العلمین الرحمن الرحیم۔ مالک یوم الدین۔ ایاک نعبد و ایاک نستعین۔ اھدنا الصراط المستقیم۔ ان آیات سے صاف ظاہر ہے کہ مومن اللہ تعالیٰ سے ایک راستہ دکھانے کی درخواست کرتا ہے۔ پھر دوسری جگہ آتا ہے۔ صراطک المستقیم (۱۵۰-۱۵۱) وہ راستہ مجھے دکھا جو تیری طرف سیدھا چلا آتا ہے۔ اس سے معلوم ہوا کہ سورۃ فاتحہ میں جس راستہ کے دکھانے کی دعا سکھائی گئی ہے وہ وہی راستہ ہے جو سیدھا خدا تک پہنچتا ہے اب یہ سوال ہے کہ وہ کونسا راستہ ہے؟ تو اس کا جواب یہ ہے کہ خدا تعالیٰ تک پہنچنے کے بہت سے راستے ہیں جیسا کہ اللہ تعالیٰ فرماتا ہے الذین جاہدوا فینا لنھدینھم سبیلنا (۲۹-۲۹) جو لوگ ہماری ملاقات کیلئے کوشش کرتے ہیں ہم انہیں یقیناً اپنے تک پہنچنے کے راستے بتا دیتے ہیں۔ مگر ان سب راستوں سے ایک مکمل اور جمل راستہ ہی جسے ہر شخص آسانی سے سمجھ سکتا ہے۔ اور وہ راستہ وہی ہے جو سورۃ فاتحہ میں بتایا گیا ہے۔ عقل کہتی ہے

جب خدا تعالیٰ نے سورہ فاتحہ میں راستہ کے دکھانے کی دعا سکھائی ہے تو پہلے راستہ بھی بتایا ہوگا تبھی اسکے بعد یہ دعا سکھائی کہ اب اس راستہ پر مجھے چلا۔ جب ہم سورہ فاتحہ پر غور کرتے ہیں تو ہمیں صاف طور پر ایک روحانی راستہ نظر آتا ہے اور وہ راستہ سورہ فاتحہ میں بیان کردہ چار صفات الہیہ ہیں۔ مگر راستہ کا لفظ بتاتا ہے کہ ان صفات کو حاصل کرنے میں ایک ترتیب ملحوظ ہے۔ پہلے ایک صفت کو انسان حاصل کر سکتا ہے اسکے بعد دوسری کو پھر تیسری کو اور ہم تبھی اس راستہ پر چلنے میں کامیاب ہو سکتے ہیں جب ہمیں یہ بھی معلوم ہو جائے کہ کس ترتیب سے ان صفات کو اپنے اندر ہمیں پیدا کرنا چاہئے۔

اس سوال کو حل کرنے کے بعد ہمیں یہ یاد رکھنا چاہئے کہ خدا تعالیٰ جب بندہ کی طرف آتا ہے تو وہ تنزل اور تشبیہ اختیار کرتا ہے ورنہ اس کی ذات وراء الراء ہے۔ اور جب ایک اعلیٰ ہستی جو وراء الوری ہو وہ محدود سے ملنے کیلئے آئے تو یقیناً وہ تدریجاً تشبیہ اور تنزل اختیار کرتی چلی جائے گی اسکے بغیر وہ اس سے کبھی مل نہیں سکیگی پس صفات الہیہ جتنی جتنی بندہ کے ساتھ تعلق زیادہ پیدا کرتی چلی جائیگی وہ اس قدر تنزل اور تشبیہ اختیار کرتی چلی جائیگی اور اسکے مقابلہ میں بندہ جس قدر خدا تعالیٰ کے قریب بنیگی کوشش کریگا اس قدر وہ مادیت کو چھوڑ کر وسعت اختیار کرتا چلا جائیگا۔ اس امر کو سمجھنے کیلئے یہ فرض کر لو کہ خدا تعالیٰ کے پاس جانے کا راستہ ایک بڑے دریائی طرح ہے اس کا وہ نقطہ جد ہر بندہ ہے اس کی مثال پہاڑ کی سی ہے اور وہ نقطہ جس طرف خدا تعالیٰ ہے اس کی مثال سمندر کی سی ہے۔ محدود اور چھوٹے نقطہ کی طرف دیکھو دریا چھوٹا ہوتا چلا جائیگا۔ اور وسیع نقطہ کی طرف وسیع ہوتا چلا جائیگا لیکن ساتھ ہی یہ بھی ہوگا کہ جہاں وسعت ہوگی وہاں زور کم ہوگا اور جہاں تنگی ہوگی وہاں زور ہو جائیگا اور شور بھی بڑھتا چلا جائیگا۔ یہی حال خدا تعالیٰ کی صفات کے ظہور کا ہے وہ بھی جوں جوں اس نقطہ کے قریب ہوتی ہیں جو خدا تعالیٰ سے تعلق رکھتا ہے زیادہ وسیع ہوتی چلی جاتی ہیں اور انکو انرجنفی ہوتے چلے جاتے ہیں۔ اور جوں جوں وہ بندوں کی طرف آتی ہیں انکا دائرہ تنگ ہوتا چلا جاتا ہے اور ان کا ظہور زیادہ واضح ہوتا چلا جاتا ہے۔

دنیا میں تو ہم یہ قاعدہ دیکھتے۔ کہ چھوٹی چیز بڑھ کر بڑی شکل اختیار کر لیتی ہے۔
 جیسے بیج درخت کی شکل اختیار کر لیتا ہے۔ یہی حالت انسانی ترقی کی ہے۔ مگر خدا کی صفات
 جب ظہور کریں گی۔ تو چونکہ وہ تنزل اور تشبیہ اختیار کرتی ہیں اس لئے ان کا دائرہ تنگ ہوتا
 چلا جائیگا۔ بالکل اسی طرح جس طرح دریا پہاڑ کی طرف چھوٹا ہوتا ہے یا جس طرح سورج کے
 لاکھوں میل انسانی آنکھ کی مناسبت سے ایک ٹیکیا کی صورت میں ظاہر ہوتے ہیں۔ اس تمام
 قاعدہ کو مد نظر رکھتے ہوئے جب ہم خدا تعالیٰ کی طرف جانو اسے راستہ کو دیکھیں تو ہمیں ماننا
 پڑیگا کہ خدا تعالیٰ کی صفات جب تنزل اختیار کرتی ہیں تو جو ان کی پہلی منزل ہوگی وہ بندہ
 کی آخری منزل ہوگی اور جو ان کی آخری منزل ہوگی وہ بندہ کی پہلی منزل ہوگی۔ کیونکہ بندہ
 نیچے سے اوپر جا رہا ہے اور وہ اوپر سے نیچے کو آ رہی ہیں۔ اسی طرح یہ کہ خدا تعالیٰ کی صفات
 جب تنزل اختیار کرتی ہیں تو ان کی پہلی منزل زیادہ وسیع ہوگی اور آخری سب سے تنگ۔
 لیکن بندہ کی ترقی اس کے الٹ ہوگی۔ اس کی پہلی منزل زیادہ محدود ہوگی اور آخری بہت
 زیادہ وسیع۔ کیونکہ وہ خدا تعالیٰ کا قرب حاصل کر رہا ہے +

خدا کی بندہ کی طرف آنے کی منزلیں

اس قاعدہ کو مد نظر رکھتے ہوئے سورۃ فاتحہ سے سیر فی السد کا
 راستہ نہایت آسانی سے معلوم ہو جاتا ہے۔ اس سورۃ میں
 چار صفات الہیہ بیان ہوئی ہیں۔ رب العالمین۔ رحمن۔ رحیم اور مالک یوم الدین اچھے
 قاعدہ کے مطابق یہ بات واضح ہو جاتی ہے کہ رب العالمین ان چاروں صفات میں سب سے تشبیہ
 اور تنزل کا حصہ کم رکھتی ہے اور زیادہ وسیع ہے اس سے کم رحمتیت اس سے کم رحیمیت اس سے
 کم مالکیت یوم الدین۔ گویا جب اللہ تعالیٰ نے جو وراء الوری ہے تنزل اختیار کیا تو اسکی صفت
 رب العالمین ظاہر ہوئی۔ جب اور تنزل کیا تو رحمتیت جب اور تنزل کیا تو رحیمیت اور جب اور
 تنزل کیا تو مالکیت یوم الدین کی صفت ظاہر ہوئی لیکن اس کے مقابلہ میں جب بندہ اللہ تعالیٰ
 کی طرف قدم بڑھائیگا تو وہ سب سے پہلے جس منزل پر پہنچے گا وہ مالکیت یوم الدین ہوگی۔ اسکو
 بعد وہ رحیمیت اور اس کے بعد رحمتیت اور اس کے بعد ربوبیت عالمین کی منازل تک پہنچے گا گویا
 خدا تعالیٰ کی صفات کے تنزل کی منازل کی پہلی منزل بندہ کیلئے آخری ہوگی۔ اور انکی آخری

منزل بندہ کیلئے پہلی منزل ہوگی *

دوسری بات مذکورہ بالا قاعدہ کے رو سے یہ معلوم ہوئی کہ مالک یوم الدین کی صفت مخفی ہے۔ اس سے ظاہر رحیمیت کی۔ اس سے ظاہر رحمانیت کی اور اس سے ظاہر ربوبیت کی۔

صفت رب العالمین کا جلوہ غور کر کے دیکھ لو رب العالمین کی صفت نہایت وسیع

ہے وہ ساری دنیا سے تعلق رکھتی ہے۔ سورج۔ چاند۔ جانور وغیرہ سب پر محیط ہے۔ اور اسی وجہ سے زیادہ مخفی ہے۔ رب پیدا کرنے والے کو کہتے ہیں اور یہ صفت اتنی مخفی ہے کہ بعض اوقات لوگ کہہ دیتے ہیں کہ خدا نے کب کوئی چیز پیدا کی ہے۔ اب پیدا کر کے دکھائے۔ پھر ربوبیت کی صفت کے ماتحت وہ میدان بھی ہے جو ماں باپ کے اندر رکھا گیا ہے جس کی وجہ سے ماں باپ پرورش کرتے ہیں۔ تو گویا خدا کی ربوبیت یہ ہوئی کہ اس نے بندہ کو پیدا کیا ہے۔ اور اسکے اندر وہ طاقتیں پیدا کی ہیں جن سے آگے انسان پیدا ہو سکے۔ پھر جس طرح بچہ کو ماں باپ بڑھاتے ہیں کہ بڑا ہو کر ان کے کام آئے۔ اسی طرح خدا تعالیٰ کرتا ہے۔ خدا نے انسان کو سمجھنے کی طاقتیں دیں ہیں تاکہ وہ ان کے ذریعہ سے اسے سمجھ سکے اور ان طاقتوں کے پیدا کرنے میں سب جبر سے کام لیا ہے یعنی انسان کا اختیار نہیں رکھا کہ وہ طاقتیں لے یا نہ لے۔ بعینہ جس طرح ماں بچے کو بچپن میں جبراً تعلیم دیتے ہیں اسی صفت کے ماتحت انسان کو انسانیت مطلقہ دی جاتی ہے۔ اگر خدا تعالیٰ جبراً یہ طاقتیں سب کو نہ دے تو سب انسان مکلف بھی نہ رہیں۔ ہاں جب انسان کو سمجھ آتی ہے تو پھر یہ اسکے ارادہ پر منحصر ہے کہ وہ ان طاقتوں کو استعمال کرے یا نہ کرے جس طرح کہ ماں باپ بچہ کو پڑھا دیتے ہیں آگے وہ اس علم سے کام لے یا نہ لے یہ اس کے ارادے پر منحصر ہے۔ چونکہ یہ صفت ہر ذرہ ذرہ سے تعلق رکھتی ہے اس لئے بوجہ اپنی وسعت کے اس قدر نمایاں نہیں اور انسان بھی اس کی طرف قدر کی نگاہ سے نہیں دیکھتا۔ بلکہ بعض خدا تعالیٰ کو ماننے والے بھی کہہ اٹھتے ہیں کہ کس نے کہا تھا کہ خدا ہمیں پیدا کرے *

صفت رحمانیت چونکہ ربوبیت کی صفت بہت مخفی تھی اس لئے اللہ تعالیٰ کی ذات نے

اور رحیمیت کا جلوہ اور تنزل کیا اور صفت رحمانیت کا جلوہ دکھایا اور رحمانیت کے

جلوہ میں ایسی چیزیں انسان کیلئے مہیا کیں کہ جن کی اسے ضرورت تھی۔ جیسے ہوا۔ سورج۔

چاند وغیرہ چونکہ یہ جلوہ زیادہ ظاہر ہے لوگ اسکی قدر نسبتاً زیادہ کرتے ہیں اور یہ کہہ اٹھتے ہیں کہ خدا تعالیٰ کا بڑا احسان ہے کہ اسنے ہمارے آرام کیلئے اس قدر سامان پیدا کیا ہے مگر پھر بھی یہ صفت ایک حد تک مخفی ہی ہے کیونکہ اسکا تعلق انسانی اعمال سے نہیں ہوتا اسلئے اسکا تعلق افراد سے نہیں بلکہ جنس سے ہوتا ہے پس خدا تعالیٰ نے ایک اور منزل تیار کی اور وہ صفت رحیمیت ہے۔ اسکے معنی ہیں کہ انسان کام کرے۔ تو بدلہ لے گا۔ جو کام نہ کرے۔ وہ نہ پائے۔ اس صفت کے ماتحت خدا تعالیٰ کا تعلق افراد سے بھی قائم ہو گیا۔ پس اس کا ظہور اور زیادہ واضح ہے۔

صفت مالکیت کا جلوہ پھر صفات الہیہ نے اس سے بھی تنزل اختیار کیا۔ اور مالک یوم الدین کے رنگ میں جلوہ کیا۔ ہر ایک انسان الگ الگ خدا کے حضور پیش ہوگا۔ اس طرح خدا ہر ایک کے سامنے ہو گیا۔ اور یہ صفت اتنی ظاہر ہوگی کہ جب قیامت کے دن لوگ خدا کے سامنے پیش ہونگے تو بنی بھی کہیں گے نفسی نفسی ہر ایک کو اپنی اپنی فکر ہوگی۔ کسی اور کی فکر نہ ہوگی۔ حدیثوں میں آتا ہے۔ رسول کریم فرماتے ہیں کہ جب ایسی حالت ہوگی۔ تو لوگ کہیں گے نبیوں کے پاس چلو۔ اس پر وہ آدمؑ۔ نوحؑ اور موسیٰؑ کے پاس آئیں گے۔ مگر وہ نفسی نفسی کہیں گے۔ پھر لوگ رسول کریم کے پاس آئیں گے۔ اور آپ ان کی سفارش کریں گے اور سفارش خدا کے وعدہ مطابق ہوگی نہ کہ اپنے زور سے۔ تب لوگوں کا خطرہ دور ہوگا۔

بندہ کا خدا تک پہنچنا اب جب بندہ اوپر چڑھے گا۔ تو پہلے مالک کی صفت پر پہنچے گا۔ پھر رحیمیت۔ پھر رحمانیت۔ پھر ربوبیت کی صفت پر اور پھر خدا کو دیکھ لے گا۔

اب ہم نے یہ دیکھنا ہے کہ بندہ کس طرح ان صفات کو اختیار کرے؟ اور یہ سوال نہایت اہم اور قابل توجہ ہے۔ پہلا جس قدر مضمون تھا وہ درحقیقت اس مضمون کیلئے بطور تمہید کے تھا۔

بندہ کا مالک یوم الدین بننا یاد رکھنا چاہئے کہ بندہ سب سے پہلے مالک یوم الدین کی صفت کو حاصل کر سکتا ہے۔ مالک یوم الدین کے معنی ہیں جزا و سزا کا فیصلہ کرنا اور نجات بننا۔ اسکے لئے یہ دیکھنا چاہئے کہ بندہ کے اندر نجات بننے کی قابلیت ہے یا نہیں۔ سو ہم جب انسان کی

قوتوں پر غور کرتے ہیں تو معلوم ہوتا ہے کہ ہر بندہ مالک یوم الدین ہے۔ اور وہ اس طرح کہ ہر انسان جب کسی کو کوئی کام کرتے دیکھتا ہے تو مٹا اسکے متعلق ایک لگا لگتا ہے خواہ کوئی چھوٹا بچہ ہو یا بڑا معمر انسان۔ زمیندار ہو یا تعلیم یافتہ۔ جب بھی کسی کو کوئی کام کرتے دیکھتا ہے تو اس پر اسے لگا لگتا ہے۔ اس سے معلوم ہوا کہ خدا تعالیٰ نے ہر ایک انسان میں بیج بننے کی قابلیت رکھی ہے۔ خواہ کوئی ادنیٰ ہو یا اعلیٰ۔ پڑھا لکھا ہو یا ان پڑھ۔ اسکے اندر یہ قابلیت ہوتی ہے کہ وہ جی کرتا ہے۔ کہی کسی کو نیک قرار دیتا ہے۔ کسی کو بد۔ کسی کو مثرارتی بناتا ہے۔ کسی کو بھلا مانس۔ یہ ممکن ہی نہیں کہ انسانی آنکھوں کے سامنے سے کوئی چیز گذرے یا کسی اور جس کے ذریعہ سے کسی امر کا علم ہو اور اس کے متعلق انسان کوئی فیصلہ نہ کرے۔ پس ہر انسان بیج ہے۔ مگر یہ انسانی حالت مخفی ہے۔ کسی کو پتہ نہیں ہوتا کہ دوسرا شخص اسپر بیج بن رہا ہے جس طرح خدا کی رب العالمین والی صفت مخفی تھی اسی طرح بندہ کی مالکیت یوم الدین والی صفت مخفی ہوتی ہے۔ یہ مالکیت ایسی ہے کہ اسے کوئی بادشاہ بھی نہیں چھین سکتا۔ اور اس کا نام حریت صمیر ہے۔ بادشاہ مال چھین سکتے ہیں جائیدادیں چھین سکتے ہیں، وطن سے نکال سکتے ہیں لیکن باوجود اسکے اس جی کی صفت کو نہیں چھین سکتے۔ اگر پھانسی پر بھی چڑھا دیں گے۔ تو اس وقت بھی پھانسی پر چڑھنے والے کا دماغ کام کر رہا ہوگا اور فیصلہ کر رہا ہوگا کہ یہ بادشاہ ظالم ہے یا انصاف کے ماتحت اسے پھانسی دے رہا ہے۔ یہ صفت درحقیقت خدا تعالیٰ کا ایک جلوہ ہے جو انسان میں پایا جاتا ہے +

اب یہ تو معلوم ہو گیا کہ خدا نے انسان کو مالک یوم الدین بنانے کی طاقت اس میں رکھی ہے مگر اسپر یہ سوال پیدا ہوتا ہے کہ یہ بات تو مومن و کافر سب میں پائی جاتی ہے۔ پس یہ سیر فی اللہ کا زینہ کس طرح بن سکتی ہے؟ اس کا جواب یہ ہے کہ طاقت لقا و تو سب میں رکھی گئی ہے۔ مگر سیر کیلئے اس طاقت کو خاص طور پر استعمال کرنا پڑتا ہے۔ اور چونکہ لقائے الہی خدا تعالیٰ کی صفات کی مشابہت سے حاصل ہوتا ہے اسلئے سیر فی اللہ کیلئے ضروری ہوگا کہ سب سے پہلے انسان اس جی کی مخفی طاقت کو اسی طرح استعمال کرے جس طرح کہ خدا تعالیٰ اپنی صفت مالکیت کو استعمال کرتا ہے +

خدا تعالیٰ کی صفت مالکیم الدین کس طرح عمل کرتی ہے؟

قرآن کریم پر غور کرنے سے معلوم ہوتا ہے کہ
خدا تعالیٰ اپنی صفت مالکیم الدین کو مندرجہ

ذیل اصول کے مطابق استعمال فرماتا ہے۔ اول اصل اس صفت کے اجراء کے متعلق یہ ہے
کہ خدا تعالیٰ ہر چیز کے تمام پہلوؤں کو جان کر فیصلہ کرتا ہے۔ بے جانے کوئی فیصلہ نہیں کرتا۔
اب جو شخص خدا تعالیٰ کی اس صفت کو جلوہ گرد دیکھنا چاہے اسے چاہئے کہ غور کرے کہ کیا وہ بھی
اسی طرح کرتا ہے۔ یاد وہ جوہنی سنتا ہے کہ فلاں شخص نے چوری کی ہے تو کہہ دیتا ہے کہ تب تو؟
بہت برا ہے۔ لیکن خدا تعالیٰ اس طرح نہیں کرتا۔ اسلئے خدا کی قضاء اور بندہ کی قضا میں
بہت بڑا فرق ہے۔ وہ سارے حالات معلوم کر کے فیصلہ کرتا ہے اور انسان بوجہ فیصلہ کرنے
بیٹھ جاتا ہے جس طرح روزمرہ ہر انسان فیصلہ کرنے لگتا ہے سب مجسٹریٹ اسی طرح کرنے
لگ جائیں تو دنیا میں اندھیرا مچ جائے۔ کوئی کسی کے متعلق جا کر کہے کہ فلاں نے چوری
کی ہے۔ اور مجسٹریٹ سنتے ہی فوراً اس شخص کو قید کر ڈالے تو کس قدر ظلم برپا ہو جائے۔ پس
اپنے نفس میں سوچو کہ وہ قضاء جو اللہ تعالیٰ نے تمہارے سپرد کی ہے اس کو تم کس طرح
استعمال کرتے ہو۔ اگر خدا تعالیٰ جس طرح اپنے جج ہونے کی صفت کو استعمال کرتا ہے
اسی طرح نہیں کرتے تو اس کی طرف قدم نہیں بڑھا سکتے۔ اور اگر اس کی طرف قدم بڑھانا چاہو
تو چاہئے کہ اپنے دماغ کے گوشوں میں بھی کسی کی نسبت بغیر تحقیق و تدقیق کوئی خیال نہ آنے دو
جب تک پہلو کامل تحقیق نہ کر لو۔

جس کا قصور ہوا اسی کو سزا دو

دوسری اور تیسری خصوصیت خدا تعالیٰ کے فیصلہ
میں یہ پائی جاتی ہے کہ جس کام کا جرم ہوتا ہے۔ اور جس کے متعلق فیصلہ کرنا ہوتا ہے۔ اسے
دوسروں کے جرموں کی وجہ سے نہیں پکڑتا۔ اور نہ دوسروں کو اس کی بجائے پکڑتا ہے۔
پس اس شخص کو جو خدا تعالیٰ کی صفت مالکیت کو اپنے اندر جلوہ گرد کرنا چاہتا ہے سوچنا چاہئے
کہ کیا وہ بھی اسی طرح کرتا ہے کیا وہ اس طرح تو نہیں کرتا کہ جب اسے کسی شخص سے نفرت پیدا ہوتی
ہے تو اسے بھائی سے بھی نفرت کرنے لگ جاتا ہے۔ اسے یاد رکھنا چاہئے کہ خدا تعالیٰ جس کا
قصور ہوتا ہے۔ اسی کو سزا دیتا ہے۔ پس صفت مالکیت میں خدا تعالیٰ کے ساتھ مشابہت

پیدا کرنے کیلئے یہ بھی ضروری ہے کہ جس کی نسبت کوئی فیصلہ کرنا ہو۔ اپنے فیصلہ کو اسی کی نسبت محدود رکھو نہ کہ اس کی وجہ سے اسکے رشتہ داروں اور دوستوں کو بھی برا سمجھو۔ اور نہ یہ کہ وہ دوسرے جرم کی وجہ سے اسے پکڑو +

جرم کے مطابق سزا دو چوتھی خصوصیت خدا تعالیٰ کی قضائیں یہ ہے کہ وہ جس قدر جرم کسی کا ہو اتنی ہی سزا دیتا ہے۔ سالک کو چاہئے کہ وہ بھی ایسا ہی کرے یہ نہ کہ مثلاً اسے کسی گالی دی۔ اور وہ اسکے بدلہ میں یہ خواہش کرے کہ اگر بس چلے تو اسے مار دوں۔ بلکہ خدا تعالیٰ کی طرح اگر سزا دینی ہی پڑے یا راضی قائم کرنی ہو تو جرم کے مطابق ہی سزا دے یا راضی قائم کرے۔

فیصلہ کرتے وقت میزان رکھو پانچویں بات خدا تعالیٰ یہ کرتا ہے کہ جب فیصلہ کرتا ہے تو میزان کھتا ہے۔ یعنی یہ دیکھتا ہے کہ جرم تو کیا مگر کس حالت میں؟ ایک شخص نے

چوری سے کسی کی روٹی کھائی۔ یہ جرم ہے۔ مگر خدا تعالیٰ اسکے جرم کا فیصلہ کرتے وقت یہ بھی دیکھتا ہے کہ اسنے کس حالت میں وہ روٹی کھائی ہے۔ آیا دوسرے کے مال پر تصرف کر نیکی لے یا یہ کہ وہ بھوک سے مجبور تھا اور اور کوئی ذریعہ پیٹ بھر نہکا اسے معلوم نہیں تھا۔ پس جو سالک ہو اسے بھی چاہئے کہ اسی طرح کرے۔ یہی نہ دیکھے کہ کسی نے کیا جرم کیا ہے بلکہ اسکے حالات اور مجبوریوں کو بھی دیکھے اور اندھا دھند فیصلہ نہ کرے۔ خدا تعالیٰ ہمیشہ ہر کمزوری کی وجہ کو نظر رکھتا ہے۔ مثلاً ایک شخص جسے رسول کریم صلی اللہ علیہ وآلہ وسلم اور حضرت مسیح موعود کا پتہ نہ ہو خدا کا قانون اسے کافر تو قرار دیگا مگر خدا تعالیٰ اسے اسوجہ سے سزا نہیں دیگا۔ کیونکہ بوجہ علم نہ ہونیکے اسکے لئے ناممکن تھا کہ ایمان لاسکے +

سفارش نہ سنو چھٹی بات خدا تعالیٰ یہ کرتا ہے کہ کسی کے خطرات کسی کی سفارش نہیں سنتا تمہارے لئے بھی ضروری ہے کہ کسی کے کہنے پر کسی کے متعلق فیصلہ نہ کرو تمہیں خود خدا نے نجات بنایا ہے۔ تم کسی کی کیوں سنو +

ہر فیصلہ میں رحم کا پہلو غالب ہو ساتویں بات یہ ہے کہ مذکورہ بالا امور کو مد نظر رکھ کر فیصلہ کرنے کے باوجود خدا تعالیٰ جب فیصلہ کرتا ہے تو اس میں رحم کا پہلو غالب رہتا ہے۔ ذرا گنجائش نکل آئی جھٹ معاف کر دیا تمہیں بھی کسی کی برائی معلوم ہو جو ادنیٰ اور معمولی ہو۔ تو

برائی کا فیصلہ ہی نہ کر دو بلکہ اس کی نیکیوں کو دیکھ کر حتیٰ الوسع اسکی طرف نیکی منسوب کرو۔

صفت مالکیت پیدا کرنے کا نتیجہ
 یہ سات باتیں ہیں جنکا خیال خدا تعالیٰ صفت مالکیت کے اظہار کے وقت رکھتا ہے۔ اگر بندہ بھی ان کو مد نظر رکھے تو آہستہ آہستہ اس کے اندر صفت مالک یوم الدین قائم ہو جائیگی اور اسے خدا تعالیٰ سے ایک منشا حاصل ہو جائے گی +

جب بندہ یہ استعداد پیدا کر لیتا ہے تو وہ مادہ کی طرح ہو جاتا ہے گویا اس میں ترقی کر کے قابلیت پیدا ہو جاتی ہے۔ اور اس وقت خدا تعالیٰ کی صفت مالک یوم الدین جو اس درجہ آدمی کیلئے منبع فیض ہے اس پر اپنا پر تو ڈالتی ہے اور اس کی روح میں نئی طاقتیں پیدا کر دیتی ہے۔ حضرت مسیح موعود نے جو یہ لکھا ہے کہ میں پہلے مریم بنا اور پھر عیسیٰ بنا۔ اس کا یہی مطلب ہے کہ آپ کے اندر پہلے خدا تعالیٰ کی صفات کا اثر قبول کرنے کی قابلیت پیدا ہوئی بعد میں خدا تعالیٰ کے بالمقابل صفت اتصال سے نئی قوتیں حاصل ہوئیں جو عیسوی قوتوں سے مشابہ تھیں۔ یا اس حالت کی مثال تیار شدہ زمین کی سمجھ لو۔ جب سالک کی حالت اس طرح کی ہو جاتی ہے تو خدا تعالیٰ کی مالک یوم الدین والی صفت اس پر اثر ڈالتی ہے۔ بعینہ اسی طرح جس طرح مرد عورت ملتے ہیں۔ یا زمین اور بیج ملتے ہیں۔ اور خدا تعالیٰ کی صفات ایسی نہیں کہ وہ کسی پر پر تو ڈالیں اور نتیجہ نہ نکلے اسلئے جب ان کا ظہور ہوتا ہے تو انسان کے اندر ضرور ہی نئی طاقت اور قوت پیدا ہو جاتی ہے +

یہ جو میں نے بیان کیا ہے کہ خدا تعالیٰ کی صفت مالکیت اس پر جلوہ کرتی ہے۔ اس کے یہ معنی ہیں کہ جس طرح یہ لوگوں سے عفو کا معاملہ کرتا تھا خدا تعالیٰ بھی اس سے عفو کا معاملہ کرتا ہے۔ اور چونکہ گنہگار ایک ایسی زنجیر ہے جو انسان کی روحانی ترقی کی رفتار کو سست کرتی رہتی ہے جب یہ زنجیر کھل جاتی ہے تو انسان کی روحانی ترقی کی رفتار تیز ہو جاتی ہے۔ دنیاوی سفر میں تو یہ ہوتا ہے کہ پہلے لوگ تیز چلتے ہیں۔ اور پھر جوں جوں تھکتے جاتے ہیں۔ آہستہ چلنے لگتے ہیں۔ مگر خدا کی منزلیں ایسی ہیں کہ پہلے انسان آہستہ چلتا ہے۔ اور پھر تیز۔ کیونکہ اسے ہر قدم پر نئی طاقت ملتی جاتی ہے +

صفت مالکیت پیدا کرنے کا فائدہ

اگر لوگ مالک یوم الدین کی صفت کو اپنے اندر پیدا کر لیں تو پھر ساری جھگڑے ختم ہو سکتے ہیں۔ لوگوں میں لڑائی اسی لڑی ہوتی ہے کہ وہ حج کی طاقتوں کو غلط طور پر استعمال کرتے ہیں۔ اگر انہیں صحیح طور پر استعمال کریں۔ تو کبھی لڑائی نہ ہو۔ قرآن کریم میں خدا تعالیٰ فرماتا ہے۔ اگر زیادہ اللہ ہوں تو فساد ہو جاتا اور ادھر فرماتا ہے کہ بحر و بر میں فساد پیدا ہو گیا ہے جس سے معلوم ہوتا ہے کہ اس وقت زیادہ اللہ بن گئے تھے یعنی لوگ خدا تعالیٰ کی صفت مالکیت کے ماتحت اپنی قضا کو کرنے کی بجائے اس صفت کو مستقل طور پر استعمال کرنے لگ گئے تھے جس کا نتیجہ یہ ہوا کہ لڑائی اور فساد پیدا ہو گیا۔ اس آیت میں اسی طرف اشارہ ہے کہ فساد ہمیشہ خدا تعالیٰ کی صفات سے علیحدگی اور مستقل پالیسی اختیار کر نیسے پیدا ہوتا ہے *

حضرت مسیح نے کہا ہے جو اپنے لئے پسند نہیں کرتے۔ وہ دوسری کیلئے بھی پسند نہ کرو۔ اگر کوئی یہ پسند نہیں کرتا کہ کوئی اس کا مال چرائے تو اس کو بھی چاہئے کہ کسی کا نہ چرائے اسلام نے بھی ایسی باتیں کہی ہیں۔ مگر ادنیٰ درجہ کے لوگوں کیلئے۔ اور اعلیٰ لوگوں کے لئے یہ کہا ہے کہ یہ نہ دیکھو دوسرا کیا کرتا ہے۔ بلکہ یہ دیکھو کہ خدا کیا کرتا ہے۔ جو کچھ خدا کرتا ہے وہی تم کرو۔ خدا چونکہ غلطی نہیں کرتا۔ اسلئے انسان جب اس کی اتباع کرے گا تو وہ بھی غلطی سے بچ جائیگا۔

بندہ کا درجہ رحیمیت پانا

صفت مالکیت بیچ کی طرح ہے اس سے اوپر رحیمیت کا درجہ جس کا مطلب یہ ہے کہ کام سے بڑھ کر بدلا دینا۔ پہلے وہ سات باتیں اپنے اندر پیدا کرنی چاہئیں جو اوپر بیان کی گئی ہیں۔ اور یہ فیصلہ کر لینا چاہئے۔ کہ ان کو مد نظر رکھ کر فیصلہ کریں گے نہ ان سے باہر جائیں گے۔ نہ ان کو چھوڑیں گے۔ اس کا نتیجہ یہ ہوگا کہ خدا سالک کے گناہ مٹاتا جائیگا۔ اور اگر کوئی غلطی ہوگی تو اسے نظر انداز کر دیگا اور اس کا یہ فائدہ ہوگا کہ اسکے دل میں بدی سے نفرت پیدا ہو جائیگی *

اسکے بعد رحیمیت کی مشابہت میں یہ عادت پیدا کرنی چاہئے کہ ہر کام کرنا والے کو اس حق سے زیادہ دیا جائے۔ مثلاً ایک شخص کسی کا نوکر ہو۔ وہ یہ فیصلہ کرے کہ میرا مالک جو تنخواہ مجھے دیتا ہے اور اسکے بدلے جتنے کام کی امید مجھ سے رکھتا ہے۔ اس سے زیادہ کام میں کر دوں گا۔

اور مالک یہ فیصلہ کرے کہ اس کام کی جتنی تنخواہ مقرر ہوئی ہے میں اس سے زیادہ سلوک ملازم سے کروں گا۔ اگر آقا اور نوکر دونوں ایسے ہوں کہ اس اصل پر چلیں۔ تو یہ بھی ایک قسم کا مقابلہ ہوگا۔ مگر کیسا عجیب مقابلہ ہوگا جو صلح اور امن پیدا کر دے گا۔ صحابہ میں اس قسم کے واقعات ہوتے تھے۔ ایک دفعہ ایک صحابی اپنا گھوڑا بیچنے کیلئے آئے۔ اور ایک دوسرے صحابی اسے خریدنے لگے۔ گھوڑے کو مالک نے مثلاً دو ہزار درہم قیمت بتائی اور لینے والے نے تین ہزار درہم بیچنے والا سپر مصر تھا کہ میں دو ہزار سے زیادہ نہ لوں گا۔ کیونکہ میرا گھوڑا اس سے زیادہ قیمت کا نہیں ہے۔ لیکن گھوڑا خریدنی والا کہتا تھا کہ میں تین ہزار سے کم نہ دوں گا۔ کیونکہ گھوڑا اس سے کم قیمت کا نہیں ہے۔ اگر ساری دنیا کے لوگوں کی یہی حالت ہو تو خیال کرو کہ دنیا کیسی خوبصورت بن جائے گی؟

یا مثلاً ایک مزدور ہے۔ جو سمجھتا ہے کہ اتنی مزدوری میں مجھے اتنا کام کرنا چاہئے۔ وہ اس سے زیادہ کرے۔ اور جس نے اسے لگایا ہو۔ وہ مقررہ مزدوری سے کچھ زیادہ دے۔ یہی اصول زندگی کے ہر شعبہ میں برتنے کی کوشش کی جائے۔ مگر سوال ہو سکتا ہے کہ ایک غریب شخص ہے وہ کیا کرے یا زمیندار ہے وہ کیا کرے؟

اسکے متعلق میں زمینداروں ہی کی مثال دیتا ہوں۔ مثلاً ایک زمیندار ہے۔ جب وہ کھیت کاٹنے کیلئے لوگوں کو لگائے۔ اور کہے کہ میں کاٹنے والوں کو اس اس قدر غلہ دوں گا اب اگر وہ اس غلہ سے زیادہ دے یا روٹی کھلا دے تو وہ گویا اس صفت پر عمل پیرا ہو جائیگا۔ یا مثلاً گنے چھیلنے پر لگایا اور اسکے لئے مزدوری مقرر کی۔ جو ادا کر دی گئی۔ مگر چلتے وقت اسے بچوں کیلئے گنے دے دیئے یا اس دیدی۔ یا گڑ۔ شکر دیدی۔ یہ رحیمیت ہوگی۔ خواہ کتنی ہی تھوڑی چیز مزدوری سے زائد دیا جائے وہ اس صفت کے ماتحت آئیگی۔ پس تم میں سے ہر شخص اس صفت کو استعمال کر سکتا ہے۔ اگر امیر ہے تو بدلا دینے میں زیادہ دے سکتا ہے۔ اور اگر نوکر ہے تو کام کرنے میں زیادتی کر سکتا ہے +

مگر بعض ایسے بھی ہوتے ہیں جو نہ کسی کے نوکر ہو سکتے ہیں۔ نہ ان کے کوئی نوکر ہو سکتے ہیں۔ جیسے نابینا وغیرہ۔ ان کی بھی رحیمیت ہے۔ اور وہ یہ کہ جو اچھے کام کریں والے لوگ ہیں۔ انہی

لوگوں میں قدر بڑھائیں۔ اس طرح کام کرینوالوں کا دل بڑھتا ہے اور وہ اور زیادہ اچھا کام کر سکتے ہیں۔ یہ نہیں کہا جاسکتا کہ کسی کا دل بڑھانے سے کیا فائدہ ہو سکتا ہے لوگ اچھی رائے حاصل کرنیکے لئے بہت سامان و دولت خرچ کر دیتے ہیں۔ حضرت مسیحؑ سنا یا کرتے تھے کہ ایک عورت نے ایک انگوٹھی بنوائی وہ اسے دوسری عورتوں کو دکھانے کی بہت کوشش کرتی رہی۔ مگر کسی نے توجہ نہ کی۔ آخر اس نے اپنی مکان کو آگ لگا دی۔ اور جب عورتیں افسوس کرنے کے لئے اسکے پاس آئیں اور پوچھا کچھ بچا بھی تو کہنے لگی۔ اس انگوٹھی کے سوا اور کچھ نہیں بچا۔ ایک عورت نے پوچھا۔ یہ تم نے کب بنوائی تھی؟ یہ تو بہت ہی خوبصورت ہے۔ اسنے کہا اگر کوئی پہلے یہی بات کہہ دیتا تو میرا گھر کیوں جلتا۔ غرض ضرر منہ کی بات بھی بڑا اثر رکھتی ہے۔ کسی کو ایک کام کرنے پر سو روپیہ دو۔ لیکن ساتھ ہی اسکی مذمت کر دو۔ تو اسے کبھی خوشی نہ حاصل ہوگی۔ یا چپ ہو رہو تو بھی اس کا حوصلہ پست ہو جائیگا۔ پس جو قومیں خدا کی رحیمیت کو جذب کرنا چاہتی ہیں۔ ان کا کام ہے کہ خود رحیم بنیں۔ جو ان کے کارکن ہوں۔ ان کی قدر کریں۔ ان کے کام کی تعریف کریں۔ زبان سے بدلا دینا معمولی بات نہیں ہوتی بلکہ اس میں بہت سی فوائد ہیں مگر اس پر عمل کرنے میں کسی کا کچھ خرچ نہیں ہوتا۔ جو کوئی مفید کام کرتا ہے۔ تمہارا فرض ہے کہ اس کی تعریف کرو۔ ہماری جماعت میں ابھی یہ بات پیدا نہیں ہوئی۔ ایک شخص ولایت میں دین کی خدمت کر رہا ہوتا ہے۔ اسکی بیوی بچے یہاں پڑے ہوئے ہوتے ہیں۔ جیسے تمہاری بیویوں کو خواہشات ہوتی ہیں۔ اسی طرح اسکو بھی ہوتی ہیں۔ مگر اس کی بیوی تنہا سوئی اور تنہا ہی اٹھتی ہے اسکے بچے لاوارثوں کی طرح باپ کی محبت کو ترس رہے ہوتے ہیں۔ کوئی ان کے پاس نہیں ہوتا۔ ادھر مبلغ اپنی جگہ پر تنہا ہوتا ہے۔ وہ دین کا کام کر کے جب اپنے مکان میں جاتا ہے۔ تو اسے یہ توقع نہیں ہوتی۔ کہ مکان میں کوئی اس کی ضرورت کو پورا کرنے والا ہوگا۔ بلکہ اسے خود ہی آکر سب کچھ کرنا پڑتا ہے۔ مگر لوگ ان باتوں کی ذرہ بھر بھی قدر نہیں کرتے۔ اور اگر کسی سے کوئی غلطی ہو جائے۔ تو عیب بخانے کے لئے تیار ہو جاتے ہیں۔ وہ عیب کو تو دیکھتے ہیں۔ مگر خوبیوں کی طرف توجہ نہیں کرتے۔ اس کا نتیجہ یہ ہوتا ہے کہ بعض کارکن

سست ہو جاتے ہیں۔ اگر حوصلہ بڑھایا جائے، تو سب کارکن کام کرنے لگ جائیں۔ پس
 جگم کریں ان کی قدر کرنی چاہئے۔ میں خصوصاً قادیان کے لوگوں کو نصیحت کرتا ہوں کہ
 کام کرنیوالوں کی قدر کی عادت ڈالو۔ لوگوں کی فکر دوں۔ ذمہ داریوں اور مشکلوں کو نہ دیکھنا
 اور اعتراض کرتے جانا صفت رحیمیت کے خلاف ہے۔ پس رحیمیت کو پیدا کرو۔ اور اس کا
 استعمال ہر ایک شخص کر سکتا ہے۔ غریب سے غریب بھی کر سکتا ہے۔ خاص اپنے متعلق بھی
 اور عام بھی کہ چاہا کام کرتا ہے اس کی تعریف کر دیجائے۔ پھر علاوہ تعریف کے خدا کو ہاں
 اس کے لئے دعا مانگو کہ وہ اچھا کام کر رہا ہے۔ میرے پاس تو اسے دینے کیلئے کچھ نہیں۔ اور
 تو ہی اپنے پاس سے اسے دے۔

غرض مزدور اپنے آقا کا زیادہ کام کرے۔ اور آقا مزدور کو مزدوری سے زیادہ دی۔
 پھر جو دین کا کام کرنیوالے ہیں ان کے کام کی قدر کیجائے اور اس سے بھی بڑھ کر تعریف
 کیجائے۔ جتنا کہ وہ کام کرتے ہیں۔ نیکی پر خوشی کا اظہار کیا جائے تب جا کر صفت رحیمیت
 مناسبت پیدا ہوتی ہے۔ اور خدا سے تشابہ پیدا ہوتا ہے۔ اور غیریت جاتی رہتی ہے۔ اور
 جنس کو جنس سے تعلق ہو جاتا ہے۔ اور یہ صفت خدا تعالیٰ کو انسان کی طرف کھینچتی ہے
 اور اس کی صفت رحیمیت انسان پر جلوہ کرتی ہے۔ اور اس جلوہ کے ماتحت اس کا ثواب
 بہت زیادہ ہو جاتا ہے۔ وہ نماز ایک پڑھتا ہے تو ثواب سو کا ہوتا ہے۔ اور اس طرح وہ کہیں کا
 کہیں نکلتا ہے۔ لیکن جو خود رحیم نہیں ہوتا وہ خواہ سارا دن نماز پڑھتا رہے وہیں کا وہیں
 رہتا ہے۔ صرف اسی شخص کے حق میں کہ جو خود رحیم بنتا ہے خدا تعالیٰ کی صفت رحیمیت جبر
 میں آتی ہے۔ خدا تعالیٰ کہتا ہے میں بھی اسے بڑھ کر دوں اور ایسے شخص کو اعلیٰ مقام مل جاتا
 ہے۔ لیکن جس کے اندر رحیمیت نہیں ہوتی وہ سارا سال نمازیں پڑھتا رہے تو بھی اسے
 کچھ فائدہ نہیں ہوتا۔ مثلاً ایک روحانی مقام اگر پچاس سال کی نمازوں کے بعد ملتا ہو۔ تو
 جو اپنے نفس میں رحیمیت پیدا نہیں کرتا وہ تو اگر ایک سال نمازیں پڑھ بیگا تو اس کا ایک ہی
 سال گزر بیگا اور انچاس باقی رہیں گے۔ لیکن وہ جس میں رحیمیت کی صفت ہوگی ایک سال
 نمازیں پڑھ کر پچاس سال کا ثواب حاصل کر بیگا۔ کیونکہ اس کے نفس کی رحیمیت خدا کی رحیمیت کو

کھینچیں گی۔ اور خدا تعالیٰ کی رحیمیت کا تقاضا ہے کہ بندہ کے تھوڑے کام پر زیادہ بدلہ اور بار بار بدلہ دے۔ پس اس صفت کے ذریعہ سے انسان تھوڑے عرصہ میں بڑے بڑے درجے حاصل کر لیتا ہے +

بندہ کا درجہ رحمانیت پانا جب خدا تعالیٰ کی صفت رحیمیت انسان کی صفت رحیمیت

سے ملتی ہے تو اُس میں اور نئی زندگی پیدا ہو جاتی ہے۔ اور وہ گویا پھر ایک روحانی جنم لیتا ہے اور رحمانیت کے مقام تک پہنچنے کی کوشش کرتا ہے۔ رحمانیت کے معنی میں کہ کسی نے کچھ کام نہ بھی کیا ہو تو بھی اس سے نیک سلوک کرنا۔ جیسے خدا تعالیٰ نے سورج۔ چاند زمین آسمان۔ ہوا۔ پانی۔ پیدا کئے ہیں۔ یہ انسان کے کسی عمل کے نتیجہ میں نہیں ہیں۔ بلکہ اگر یہ ہوتے تو انسان زندہ ہی نہیں رہ سکتا تھا۔ بندہ کا تیسرا مقام اسی صفت کا حصول ہے۔ اور وہ اس طرح کہ یہ پہلے تو صرف ان لوگوں سے حسن سلوک کرتا تھا جو اُس کا کام کرتے تھے۔ اب یہ کوشش کرتا ہے کہ جن سے اسکو کوئی بھی فائدہ نہیں اُن سے بھی نیک سلوک کرے۔ اس صفت کا حصول بھی غریب امیر سب کیلئے ممکن ہے۔ قادیان میں ایک مخلص نابینا تھے جتنے حافظ معین الدین ان کا نام تھا۔ انہیں اتنا توکل حاصل تھا کہ کسی کو کم ہی ہوگا۔ غریب آدمی تھے لنگر خانہ کی روٹی پر اُن کا گزارہ تھا اور لوگ انہیں نابینا سمجھ کر کبھی کبھی کچھ مدد کر دیتے تھے وہ باوجود نابینا ہونیکے ادھر ادھر پتہ لگاتے رہتے تھے کہ کسی کے گھر فاقہ تو نہیں۔ یا کوئی تکلیف تو نہیں؟ اور اگر کوئی تکلیف زدہ انہیں معلوم ہوتا تو اپنی روٹی لپی کر اُسے دے دیتے۔ یا اگر اُن کے پاس پیسے ہوتے تو وہ دیدیتے۔ اُن کے اس قسم کے بہت سی واقعات مجھے معلوم ہیں پس اس صفت کی مشابہت پیدا کرنے کیلئے یہ ضروری نہیں کہ کوئی مالدار ہی ہو۔ غریب بھی اپنے ذرائع کے مطابق رحمانیت کا جامہ پہن سکتے ہیں۔ اور بغیر کسی کچھلی خدمت کے صلہ یا آئندہ کی امید کے نیکی کر سکتے ہیں۔ مثلاً ایک شخص مدرسہ میں ملازم ہے۔ اگر وہ کہے کہ میں اپنی سارے وقت کے پیسے ہی وصول کروں تو یہ رحمانیت نہیں ہوگی۔ جیسے مدرسہ و عام طور پر کرتے ہیں کہ ملازمت کے وقت سے باہر بھی کسی غریب کو مفت نہیں پڑھا سکتے۔ رحمانیت یہ ہے کہ جب کہ اپنے وقت کے ایک حصہ میں وہ اپنی معیشت کا سامان پیدا کر لیتے ہیں۔ تو دوسرے وقت میں

وہ بعض غریب کو بغیر صلہ کی امید کے نفع پہنچا دیں۔

ایک عالم اسی طریق پر اپنے علم کو خرچ کرے۔ ایک مالدار اپنا مال خرچ کرے۔ اور یہ سمجھے کہ میں تو ایک سوراخ کے طور پر ہوں جس میں سے خدا ہاتھ ڈال کر دوسرے لوگوں کو دے رہا ہے۔ جو لوگ اس مقام پر پہنچ جائیں۔ ان پر خدا کا فیضان پھر تیسری بار نازل ہوتا ہے۔ اور اس دفعہ خدا کی رحمانیت ان کے لئے ظاہر ہوتی ہے۔

بندہ خدا کا جہان گویا ایسے بندے خدا کے جہان ہوتے ہیں۔ اور وہ ہر منزل پر ان کا استقبال کرتا ہے۔ جب انسان مالکیت کی منزل پر ہوتا ہے۔ تو خدا مالکیت کی شکل میں آتا ہے اور کہتا ہے آئیے۔ جب رحیمیت کی منزل پر ہوتا ہے۔ تو خدا رحیمیت کی شکل میں آتا ہے اور کہتا ہے آئیے۔ جب انسان رحمانیت کی منزل پر ہوتا ہے تو اللہ جل جلالہ رحمانیت کی صورت میں آتا ہے۔ اور فرماتا ہے۔ آئیے۔ رحمانیت کا مقام ایک نہایت ہی وسیع مقام ہے۔ اس مقام پر کئی کئی باتیں انسان کو بتائی جاتی ہیں۔ اور رحمانیت کے ساتھ جو ہدایت تعلق رکھتی ہے وہ سکھائی جاتی ہے۔ اللہ تعالیٰ فرماتا ہے الرحمن علم القرآن۔ رحمان نے قرآن سکھایا ہے یعنی کلام الہی کا نزول صفت رحمانیت سے تعلق رکھتا ہے۔ اس مقام والا پیچھے نہیں ہٹتا۔ خدا تعالیٰ نئے نئے اخلاق اسے سکھاتا اور نئے نئے ترقی کے سامان اسے دیتا ہے۔

رب العالمین بننا صفت رحمانیت کو حاصل کرنے پر جب بندہ پر خدا تعالیٰ کی صفت رحمانیت جلوہ کرتی ہے تو اس میں پھر ایک نیا جوش پیدا ہوتا ہے۔ اسلئے وہ چاہتا ہے کہ اور اوپر چڑھے۔ اس وقت اسکے لئے اگلی منزل آسان ہو جاتی ہے۔ اور وہ کہتا ہے کہ آؤ اب میں رب العالمین کی صفت کا بھی جلوہ گاہ بنوں۔ رب کا کام جیسا کہ میں بتا چکا ہوں ماں باپ کے کام سے مشابہ ہوتا ہے۔ ماں باپ یہ نہیں کیا کرتے کہ دودھ گھر میں رکھ دیں کہ بچہ آپ تلاش کر کے پی لیگا۔ بلکہ وہ پکرتے ہیں کہ بچہ کو خود تہمد سے دودھ پلاتے ہیں اور اگر وہ نہ پئے تو جبراً پلاتے ہیں۔ اسی طرح جب بندہ اس مقام پر آتا ہے تو لوگوں کے پیچھے پڑ کر انہیں ہدایت مبنو اتا ہے۔ اور اسی پر کفایت نہیں کرتا کہ صرف وعظ کر دے۔ رسول کریم صلی اللہ علیہ وآلہ وسلم کی

آتا ہے کہ آپ ایک دفعہ طائف میں تشریف لیگئے۔ وہاں کے لوگوں نے آپ پر پتھر پھینکے۔ اور آپ وہاں سے واپس آگئے۔ آتے ہوئے رستہ میں ایک جگہ سستانے لگے باغ والے نے اپنے غلام کے ہاتھ کچھ میوہ آپ کیلئے بھیجا۔ آپ نے میوہ کی طرف تو کم ہی توجہ کی اس غلام ہی کو تبلیغ کرنے لگ گئے اور آپ کا یہ ہمیشہ دستور تھا کہ جہاں مکہ کے لوگ جمع ہوتے آپ وہاں چلے جاتے اور انہیں تبلیغ کرتے راج کیلئے جو لوگ آتے ان کے خیموں میں تشریف لیجاتے اور انہیں تبلیغ کرتے۔ اور اس طرح نہیں کہ کوئی ملک یا تو اسے تبلیغ کر دی۔ بلکہ آپ تلاش کرتے پھرتے اور ڈھونڈ کر انہیں حق پہنچاتے جس طرح ماں باپ بچہ کو تلاش کر کے کھلاتے پلاتے ہیں کہ بھوکا نہ رہ جائے۔

غرض اس صفت کو اپنے اندر پیدا کر نیکی یہ معنی ہیں کہ انسان اپنے آپ کو دنیا کا باپ یا مال فرض کرے اور لوگوں کے فائدہ کا خود خیال رکھے اور خواہ لوگ اس کی بات نہ بھی مانیں تب بھی ان کے پیچھے پڑا رہے۔ جب انسان اپنے قلب کو ایسا بنا لیتا ہے تو ایسے آدمی کو ایسے لوگ بھی ملجاتے ہیں جو سمجھتے ہیں کہ ہم اس سے کچھ لے سکتے ہیں۔ ان پر وہ جبر بھی کر سکتا ہے اور سزائیں بھی دے لیتا ہے۔ اور اس طرح ان کی تربیت کرتا ہے اور ان کی اصلاح کرتا ہے۔ وہ کچھ لوگوں کو منتخب کر کے ان کو سکھاتا ہے۔ جب وہ مر جاتا ہے تو جن کو اس نے سکھایا ہوتا ہے وہ دوسروں کو سکھاتے ہیں اور اس طرح یہ سلسلہ چلتا چلا جاتا ہے۔ اور وہ اسی نسل کا باپ نہیں ہوتا جس کو سکھاتا ہے۔ بلکہ اگلی نسلوں کا بھی باپ ہوتا ہے۔ جس طرح رسول کریم صلی اللہ علیہ وآلہ وسلم آج بھی ہمارے باپ ہیں۔ جس طرح کہ صحابہ کرام رضوان اللہ علیہم کے باپ تھے۔ اس مقام کا انسان اپنی ہمدردی کو کسی مذہب کے آدمیوں سے محدود نہیں کرتا بلکہ ہر مذہب کے لوگوں کا ہمدرد ہوتا ہے اور سب کا سچا خیر خواہ ہوتا ہے۔

رب العالمین کا کامل منظر یہ وہ مقام ہے جس کے کامل اور اکمل منظر محمد رسول اللہ

صلی اللہ علیہ وآلہ وسلم تھے اور آپ کے سوا اور کوئی نہیں۔ وجہ یہ ہے کہ رب العالمین کا کامل منظر وہی ہو سکتا ہے جو پہلوں کی بھی تربیت کرے اور پچھلوں کی بھی۔ اور یہ مقام سوا رسول کریم صلی اللہ علیہ وآلہ وسلم کے کسی کو حاصل نہیں۔ آپ ہی ہیں جو فرماتے ہیں کہ جب

آدم ابھی مٹی میں تھا۔ اسوقت میں خاتم النبیین تھا۔ آپ ﷺ اسلئے پہلوں کے تربیت کرنے والے نہیں کہ آپ نے براہ راست ان کو سکھایا۔ بلکہ اسلئے کہ پہلے بنی اسلئے آئے تھے کہ لوگوں کو محمد صلی اللہ علیہ وآلہ وسلم کی تربیت کے نقطہ تک لیجائیں۔ پس رسول کریم ہی کامل طور پر رب العالمین کی صفت کے منظر تھے۔ اور یہی وہ درجہ ہے جس کا پانیوالا الحمد کا مستحق ہوتا ہے۔ اور اسی لئے رسول کریم کا نام محمد رکھا گیا کہ سب تعریفیں آپ میں جمع ہو گئیں۔ اور یہ نام ممکن تھا کہ بغیر محمد نام کے خاتم النبیین بنی ہوتا۔ پس آپ کا نام بھی آپ کے خاتم النبیین ہونے پر دلالت کرتا ہے +

رب العالمین کا دوسرا ظل
مسیح موعود ہیں

غرض رسول کریم صفات الہی کا کامل منظر ہیں مگر مسیح موعود بھی بوجہ اسکے کہ وہ آپ کا کامل ظل ہے آپ کے نور کو حاصل کر کے ظلی طور پر اس مقام کا منظر ہے۔ اور یہی وجہ ہے کہ حضرت مسیح موعود کو الہام ہوا۔ کہ تجھ پر ایمان لائے بغیر کوئی خدا تک نہیں پہنچ سکتا۔ گویا رسول کریم کی اتباع کا صحیح رستہ آپ کو ہی معلوم تھا۔ اور کسی کو نہیں۔ آپ بھی رسول کریم صلی اللہ علیہ وآلہ وسلم کے بعد کے لوگوں کے لئے راہنما تھے کیونکہ مقام محمدی کی ترقی کا آخری نقطہ آپ تھے۔ اور درمیان اولیاء امت محمدیہ کو آپ ہی کے نقطہ کی طرف لا رہے تھے۔ اور آپ پہلی قوموں کے لئے اسلئے بھی تربیت کر نیوالے ہیں کہ آپ کے ہاتھ پر ہی اللہ تعالیٰ نے سب نبیوں کی پیشگوئیوں کو پورا کر کے ان کی سچائیوں کو ظاہر کیا اور آپ ہی کے ذریعہ سے سب دنیا کے نبیوں کی تصدیق کرائی۔ اور تعصب قومی کو دور کرایا گیا۔ آپ ہی نے کرشن اور راجندر کی صداقت کو ظاہر کیا جس طرح کہ دوسرے نبیوں کی صداقت کو آپ نے ظاہر کیا۔ گو کہ اسوجہ سے آپ پر کفر کا فتوے بھی لگا۔ لیکن یہ جو کچھ ہے غلطی ہے ورنہ حقیقی طور پر جو شخص لکھوں پچھلوں پر روشنی ڈالتا ہے۔ وہ بنی کریم صلی اللہ علیہ وآلہ وسلم کا وجود ہی ہے +

جو شخص اس مقام پر پہنچ جاتا ہے اس پر اس مقام کی نسبت سے رب العالمین کی صفت نازل ہوتی ہے اور وہ اس طرح کہ تب ہی عالمین قرار دیا جاتا ہے اور خدا اس کا

رب ہو جاتا ہے۔ جو شخص اس سے تعلق کرتا ہے خدا تعالیٰ کی کامل ربوبیت کا وہی مستحق ہوتا ہے اور جو اس سے قطع تعلق کرے وہ گویا خدا کے عالموں میں سے نکل جاتا ہے یعنی اس کی کامل ربوبیت نہیں ہوتی۔ اور اس نکتہ میں کفر اور اسلام کا راز مضمر ہے۔

انتہائی مدارج گو مینے یہ بتایا ہے کہ اس صفت کے کامل مظہر رسول کریم صلی اللہ علیہ وآلہ وسلم ہیں مگر یہ بات نہیں کہ اور کوئی اس کا مظہر نہیں ہے۔ بلکہ حق یہ ہے کہ سب بنی ہی اس مقام پر پہنچے ہوئے ہیں۔ ہاں سب کے درجے الگ الگ ہیں کوئی زیادہ پر جلال مظہر ہے۔ کوئی کم۔

ان مدارج کو طے کر نیک علم کس طرح ہو اب یہ بات رہی کہ کس طرح معلوم ہو کہ انسان نے ان مدارج کو طے کر لیا۔ اسکے لئے یاد رکھنا چاہئے کہ جس طرح مدرسہ میں پڑھنے والے طالب علموں کو اپنی جماعت سے اوپر کی جماعت میں ترقی تباہتی ہے جب وہ اس جماعت کے مضامین کو جس میں وہ ہوں اچھی طرح یاد کر لیں۔ اسی طرح وہی شخص اگلی صفت کی طرف ترقی کر سکتا ہے جبکہ وہ کچھلی صفت پر اچھی طرح عامل ہو جائے مگر جس طرح طالب علم کی ترقی اس لئے نہیں روکی جاتی کہ اسے ایک ایک لفظ کی یاد نہیں۔ اسی طرح بندہ اگر ایک صفت سے اچھی طرح مناسبت پیدا کر لیتا ہے تو گو اس میں بعض کمزوریاں ابھی ہوں اسے اوپر کی صفت کے حصول کی طاقتیں مل جاتی ہیں۔ اور قلیل غلطیوں کو نظر انداز کر دیا جاتا ہے۔

اس موقع پر یہ سوال پیدا ہو سکتا ہے کہ کچھلے مضمون سے تو یہ معلوم ہوتا ہے کہ انسان کو مذکورہ بالا چاروں صفات پر باری باری عمل کرنا چاہئے۔ اس کا جواب یہ ہے کہ یہ تو سیر کا طریق ہے۔ کہ الگ الگ منزلیں بنائی گئی ہیں۔ ورنہ یوں انسان کو ہر وقت ہی سب صفات کی مشابہت کی کوشش کرنی چاہئے۔ ہاں ترقی کامل تھی ہو اور اوپر کی صفات پر وہ تھی پوری طرح کار بند ہو سکیگا جبکہ وہ نیچے کے درجہ کی صفات پر اچھی طرح عمل کر لے گا۔

بنی کی بدعا اور مباہلہ ایک اور سوال ہو سکتا ہے اور وہ یہ کہ جبکہ بنی العالمین

صفت کے مظہر ہوتے ہیں تو بددعا یا مباہلہ کیوں کرتے ہیں؟ اس کا جواب یہ ہے کہ نبی خود بخود ایسا کہی نہیں کرتے۔ بلکہ خدا تعالیٰ کے حکم کے ماتحت ایسا کرتے ہیں۔ جیسے کہ حدیث میں آتا ہے کہ جب نبی کریم طائف میں گئے۔ اور وہاں کے لوگوں نے آپ کو مارا۔ اور آپ واپس آگئے۔ تو پہاڑ کا فرشتہ آپ کے پاس آیا۔ اور کہا اگر حکم ہو تو پہاڑ اکھاڑ کر ان لوگوں پر گرا دوں مگر رسول کریم نے فرمایا نہیں۔ اور آپ نے دعا کی کہ یا اللہ اس قوم کو پتہ نہیں کہ میں کون ہوں اسی طرح کہا یا اللہ ان کو ہلاک نہ کر شاید ان کی اولاد مسلمان ہو جائے۔

اسی طرح حضرت مسیح موعود علیہ السلام نے بھی بعض بددعا میں توکی ہیں مگر وہ سب خدا تعالیٰ کے حکم کے ماتحت تھیں۔ مولوی عبد الکریم صاحب سناتے ہیں کہ رات کو ایک دن حضرت صاحب دعا مانگ رہے تھے۔ مجھے ایسا معلوم ہوا جیسے عورت درد زہ سے رو رہی ہوتی ہے۔ جب میں غور سے سنا تو معلوم ہوا کہ حضرت صاحب کی گریہ کی آواز آرہی تھی۔ وہ دن طاعون کے تھے۔ آپ دعا فرما رہے تھے کہ اہی اگر ساری مخلوق مر گئی۔ تو پھر تجھ پر کیا کون لائیگا۔ پس جب نبی کہتے ہیں کہ فلاں تباہ ہو جاوے گا تو خدا تعالیٰ کے حکم سے کہتے ہیں۔ اور خدا کے حکم کے ماتحت بددعا کرتے ہیں۔

پھر سوال ہوتا ہے کہ بددعا تو خدا کے حکم سے کرتے ہیں۔ مگر مباہلہ کیوں کیا جاتا ہے؟ اسکے لئے یاد رکھنا چاہئے۔ کہ مباہلہ اس لئے کیا جاتا ہے۔ کہ جس کو مباہلہ کے لئے بلایا جاتا ہے۔ وہ گمراہی میں حد سے زیادہ بڑھا ہوتا ہے۔ اور یہ بات ربوبیت میں شامل ہے۔ کہ ایک کی ہلاکت سے باقیوں کو بچایا جائے۔ جیسے ایک عضو اگر خراب ہو۔ تو سارے جسم کو بچانے کیلئے اسے کاٹ دیا جاتا ہے۔

اور اس شبہ کا جواب کہ خدا تعالیٰ جو رب العالمین ہے۔ وہ کیوں بعض قوت بددعا کا حکم دیتا ہے۔ یہ ہے کہ خدا تعالیٰ عالم الغیب ہے وہ بعض دفعہ دیکھتا ہے کہ ایک شخص گمراہی میں اس قدر بڑھ گیا ہے کہ اس کی دنیا کی زندگی کی ایک گھڑی اس کے اخروی عذاب کو لمبا کر رہی ہے اور واپس لوٹنے کا راستہ اس نے اپنے ہاتھ سے بالکل بند کر دیا ہے۔ تب اس کی ربوبیت چاہتی ہے کہ اسے اس دنیا کی

رخصت کر دے۔ تا اسکے گنہ اور زیادہ نہ ہو جائیں اور عرصہ عذاب لمباتہ ہو جائے۔
 واخر دعوانا ان الحمد لله رب العلمین *

Prof. Syed Akhtar Ahmad
 AKHTAR OREVI COLLECTION
 Donated by
 Mrs. Shukla Akhtar, Patna

Khuda Baksh O. P. Library	
Patna	
Acc No	13687
Date	28-1-79
Section	

KBOPL



13687

زبان قیمت	نام کتاب مع مضمون	زبان قیمت	نام کتاب مع مضمون
اردو ۶	تربیۃ القلوب چند پیشگوئیوں کے گواہوں کے نام اور پورا ہونے کی تفصیل	اردو ۳	سراج الدین عیسائی کے چار سوالوں کا جواب
اردو ۶	کشتی نوح - طاعون بچنے کا طریق اور احمدی تعلیم کی تفصیل	اردو ۳	محمود کی آمین - منظوم ایام لصلح - دعویٰ مع دلائل پیشگوئی طاعون
اردو ۴	لیکچر لاہور اسلام اور دیگر مذاہب	عربی ۶	مواہب الرحمن نشانات صداقت
اردو ۴	لیکچر سیالکوٹ کرشن ہونیکا ثبوت	اردو ۶	حقیقت الہدی - آنے والا احمدی
اردو ۳	چشمہ مسیحی نیابیع الاسلام کا جواب رد عیسائیت	عربی ۶	صلح کا رہے یا خون - الرعبین - ہر چہار نمبر نشان صداقت
اردو ۳	قادیان کے آریہ اور ہم - رد آریہ	اردو ۱۲	مرسلین اور ایک نعمت کی طرف دعوت
اردو ۶	چشمہ معرفت رد آریہ	اردو ۶	بشیر احمد شریف احمد - مبارکہ کی آمین - منظوم
اردو ۱۲	بخم الہدی احمد و محمد کی تعریف	اردو ۱۲	تحفہ گولڑویہ مفتری و صادق میں ماہ الا متیاز -
اردو ۶	مسیح ہندوستان میں - سفر مسیح ناصری	عربی ۶	خطبہ الہامیہ - قربانی کی اصل حقیقت
اردو ۱۲	نزول المسیح - نشانات صداقت	اردو ۱۲	وہوت دعویٰ خود و تفسیر چند آیات

حضرت اقدس

کی وہ کتابیں جو آج تک شائع نہیں ہوئیں - اب تیار ہو گئی ہیں خواہشمند

احباب جلد سنا لیں

یعنی

من الرحمن - فریاد درد البلاغ - ترغیب المومنین - تجلیات الہیہ

۱

۳

۸

۱۲

تعاریر و تصانیف حضرت خلیفۃ المسیح ثانی ایده اللہ بنصرہ

نمبر شمار	نام کتب	قیمت	نمبر شمار	نام کتب	قیمت
۱	منصب خلافت	۱/۱	۱۵	آئینہ صداقت	۸/۸
۲	برکات خلافت	۱۴/۱	۱۶	ترک موالات اردو	۸/۸
۳	انوار خلافت	۱۲/۱	۱۷	انگریزی	۴/۴
۴	حقیقۃ الرؤیا	۱۲/۱	۱۸	تحفۃ الملوک قسم اول	۸/۸
۵	ذکر الہی	۷/۱	۱۹	دوم	۱۲/۱۲
۶	عرفان الہی	۱۰/۱	۲۰	انگریزی	۱۲/۱۲
۷	تقدیر الہی	۷/۱	۲۱	صادقونکی روشنی	۸/۸
۸	ملائکۃ اللہ	۴/۱	۲۲	تحفہ شہزادہ ویلز طبع دوم	۱۲/۱۲
۹	اسلام میں اختلاف کا آغاز	۱۱/۱	۲۳	مجلد	۴/۴
۱۰	ہدایات زرین	۱۰/۱	۲۴	انگریزی	۷/۷
۱۱	اسلام اور دیگر مذاہب	۱۴/۱		غیر مجلد نہایت اعلیٰ کاغذ	
۱۲	انگریزی	۶/۱	۲۵	کلام محمود مجلد	۱۰/۱۰
۱۳	حقیقۃ النبوة	۸/۱	۲۶	خطبات محمود	۱۳/۱۳
۱۴	حقیقۃ الامر	۲/۱	۲۷	مدارج تقویٰ	۲/۲

ان کتب کے علاوہ سلسلہ عالیہ احمدیہ کی ہر ایک کتاب بک ڈپو تالیف و اشاعت

قادیان سے مل سکتی ہے

مینجہ
بک ڈپو

وزیر ہند ایس آر شری رام باہا تمام باقی ہمارے شکریہ۔ نر منیج بک ڈپو قادیان پبلشر کلکتہ